



ਇਸ ਅੰਕ ਵਿਚ

ਇਨਕਲਾਬੀ ਕੇਂਦਰ ਦੀ ਉਸਾਰੀ ਬਾਰੇ ਗੁਰਸ਼ਰਨ ਸਿੰਘ ਵਲੋਂ ਅਪਣੇ ਨਕਸਲਬਾਜ਼ੀ ਸਾਬੀਆਂ ਵਲ ਖੁਲੀ ਚਿੱਠੀ—ਨਾਟਕ ਕਰਵਾਉ, ਕਵਿਤਾਵਾਂ—ਸੁਖਪਾਲ, ਨਿਰਭੰਦਰ, ਜਲੋਟਾ, ਖਟਕੜ ਤੇ ਕੁਝ ਚਿੱਠੀ

ਸੰਪਾਦਕੀ ਨੋਟ :

੦ ਪਿਛਲੇ ਕੁਝ ਦਿਨਾਂ ਤੋਂ ਪੰਜਾਬ ਵਿਚ ਆਤੰਕਵਾਦੀ ਕਾਰਵਾਈਆਂ ਜਾਂ ਇਹ ਕਹਿ ਲਵੋ ਬੇਦੋਸ਼ਿਆਂ ਦੇ ਕਤਲ ਕੁਝ ਘੱਟੇ ਹਨ। ਇਹ ਪੁਲਸ ਮੁੱਖੀ ਰਬੈਰੇ ਦੀ ਪ੍ਰਾਪਤੀ ਹੈ ਜਾਂ ਆਤੰਕਵਾਦੀਆਂ ਨੇ ਇਹ ਕਾਰਵਾਈਆਂ ਕਿਸੇ ਪਾਲਸੀ ਅਧੀਨ ਬੰਦ ਕੀਤੀਆਂ ਹੋਈਆਂ ਹਨ ਕੁਝ ਕਿਹਾ ਨਹੀਂ ਜਾ ਸਕਦਾ। ਜੇ ਵੀ ਹੈ, ਇਹ ਚੰਗੀ ਗੱਲ ਹੈ ਅਤੇ ਸਾਰੇ ਪੰਜਾਬੀਆਂ ਨੂੰ ਭਾਵੇਂ ਉਹ ਪੰਜਾਬ ਵਸਦੇ ਹਨ ਜਾਂ ਪੰਜਾਬ ਤੋਂ ਬਾਹਰ ਵੱਸਦੇ ਹਨ, ਕੁਝ ਸੁੱਖ ਦਾ ਸਾਹ ਆਇਆ ਹੈ।

੦ ਇਸ ਅਸਲੀਅਤ ਤੋਂ ਕੋਈ ਇਨਕਾਰੀ ਨਹੀਂ ਹੋ ਸਕਦਾ ਕਿ ਪਿਛਲੇ ਕੁਝ ਮਹੀਨਿਆਂ ਵਿਚ ਹਿੰਦੂਆਂ ਨੂੰ ਪੰਜਾਬ ਤੋਂ ਬਾਹਰ ਹਿਜਰਤ ਕਰਨੀ ਪਈ ਹੈ ਅਤੇ ਸਿਖਾਂ ਨੂੰ ਪੰਜਾਬ ਵਲ ਹਿਜਰਤ ਕਰਨੀ ਪਈ ਹੈ, ਇਹ ਇਕ ਬਹੁਤ ਵੱਡਾ ਦੁਖਾਂਤ ਹੈ। ਕਿਸੇ ਇਕ ਵੀ ਸ਼ਹਿਰੀ ਨੂੰ ਅਪਣਾ ਘਰ ਛੱਡਕੇ ਜਾਣਾ ਪਏ, ਇਹ ਉਥੋਂ ਦੀ ਸਰਕਾਰਾਂ ਉਤੇ ਲਾਅਨਤ ਦੇ ਬਰਾਬਰ ਹੈ। ਪੰਜਾਬ ਵਿਚ ਬਰਨਾਲਾ ਸਰਕਾਰ ਅਤੇ ਬਾਕੀ ਸੂਬਿਆਂ ਦੀ ਕਾਂਗਰਸੀ ਸਰਕਾਰਾਂ (ਸਿਖਾਂ ਦੀ ਹਿਜਰਤ ਉਨ੍ਹਾਂ ਸੂਬਿਆਂ ਤੋਂ ਹੀ ਹੋਈ ਹੈ ਜਿਥੇ ਕਾਂਗਰਸੀ ਸਰਕਾਰਾਂ ਹਨ) ਇਸ ਇਲਜ਼ਾਮ ਤੋਂ ਸੁਰਖਰੂ ਨਹੀਂ ਹੋ ਸਕਦੀਆਂ। ਪੰਜਾਬ ਦੇ ਹਿੰਦੂ ਅਤੇ ਸਿਖਾਂ ਨੂੰ ਇਹ ਪਹਿਲੀ ਵਾਰ ਘਰੋਂ ਬੇਘਰ ਨਹੀਂ ਹੋਣਾ ਪੈ ਰਿਹਾ। ਪਹਿਲੇ ਉਹ ਪਾਕਿਸਤਾਨ ਤੋਂ ਬੇਘਰ ਹੋਏ ਸਨ। ਉਸ ਵੇਲੇ ਉਹਨਾਂ ਨੂੰ ਦੇਸ਼ ਦੀ ਆਜ਼ਾਦੀ ਵਾਸਤੇ ਇਹ ਕੁਰਬਾਨੀ ਦੇਣੀ ਪਈ ਸੀ ਤੇ ਹੁਣ ਨਲਾਇਕ ਸਰਕਾਰਾਂ ਦੀ ਨਲਾ-ਇਕੀ ਦਾ ਕੀਮਤ ਦੇਣੀ ਪੈ ਰਹੀ ਹੈ। ਭਾਰਤ ਦੇ ਸਾਰੇ ਲੋਕਾਂ ਨੂੰ ਮਿਲਕੇ ਇਸ ਦੁਖਾਂਤ ਬਾਰੇ ਫਿਕਰਮੰਦ ਹੋਣਾ ਚਾਹੀਦਾ ਹੈ। ਪਾਰਲੀਮੈਂਟ ਦੀ ਡੀਬੇਟ ਨੇ ਵੀ ਇਹ ਗੱਲ ਸਾਹਮਣੇ ਲਿਆਈ ਹੈ। ਭਾਰਤ ਸਰਕਾਰ ਜਿਸਦੀ

ਜ਼ਿੰਮੇਵਾਰੀ ਪੰਜਾਬ ਵਲ ਵਸਦੇ ਹਿੰਦੂਆਂ ਵਲ ਵੀ ਹੈ ਅਤੇ ਪੰਜਾਬ ਤੋਂ ਬਾਹਰ ਵੱਸਦੇ ਸਿਖਾਂ ਵਲ ਵੀ ਹੈ, ਨਿਰਪੱਖ ਹੋ ਕੇ ਇਹ ਜ਼ਿੰਮੇਵਾਰੀ ਨਿਭਾਉਣੀ ਚਾਹੀਦੀ ਹੈ, ਲਖਨਊ, ਕਾਨਪੁਰ ਸਿਖਾਂ ਦੇ ਵਿਰੁਧ ਜੋ ਭੜਕਾਊ ਇਸ-ਤਿਹਾਰ ਲਗੇ ਹਨ ਉਹਨਾਂ ਇਸਤਿਹਾਰ ਲਗਾਉਣ ਵਾਲਿਆਂ ਦੇ ਵਿਰੁਧ ਕੋਈ ਕਾਨੂੰਨੀ ਕਾਰਵਾਈ ਨਾ ਹੋਣੀ, ਇਸ ਨਿਰਪੱਖਤਾ ਬਾਰੇ ਸ਼ਕ ਪਾਂਦੀ ਹੈ।

੦ ਇਹ ਵੀ ਸੱਚ ਹੈ ਕਿ ਪੰਜਾਬ ਦੀਆਂ ਘਟਨਾਵਾਂ ਹੀ ਮੁੱਖ ਤੌਰ ਤੇ ਪੰਜਾਬ ਤੋਂ ਬਾਹਰ ਸਿਖਾਂ ਵਿਰੁੱਧ ਨਫਰਤ ਦੀਆਂ ਜ਼ਿੰਮੇਵਾਰ ਹਨ, ਇਸ ਲਈ ਪੰਜਾਬ ਵਿਚ ਇਕ ਪੰਥਕ ਨਹੀਂ ਸਗੋਂ ਸਰਵਸਾਂਝੀ ਸਰਕਾਰ ਬਣਨੀ ਚਾਹੀਦੀ ਹੈ। ਅਜਿੱਥਲੀ ਵਿਚ ਸਾਰਿਆਂ ਨਾਲੋਂ ਵੱਡੇ ਗਰੁੱਪ ਦਾ ਮੁੱਖੀ ਹੋਣ ਦੇ ਨਾਤੇ ਬਰਨਾਲਾ-ਦਾ ਹੱਕ ਹੈ ਕਿ ਉਹ ਮੁੱਖ ਮੰਤਰੀ ਰਵੇ ਪਰ ਉਸਨੂੰ ਪਹਿਲ ਕਦਮੀ ਕਰਕੇ ਭਾਰਤੀ ਜੰਤਾ ਪਾਰਟੀ, ਅਤੇ ਜੇ ਜ਼ਰੂਰੀ ਹੋਵੇ ਤਾਂ ਕਾਂਗਰਸ ਪਾਰਟੀ ਤੋਂ ਵੀ ਐਸੇ ਹਿੰਦੂ ਵਿਅਕਤੀ ਅਪਣੀ ਵਜ਼ਾਰਤ ਵਿਚ ਸ਼ਾਮਲ ਕਰਨੇ ਚਾਹੀਦੇ ਹਨ, ਜਿਹੜੇ ਹਿੰਦੂ ਰਾਏਅਮਾ ਦਾ ਵਿਸ਼ਵਾਸ ਜਿਤ ਸਕਦੇ ਹੋਣ। ਐਸੀ ਸਰਕਾਰ ਕਦੀ ਵੀ ਸਥਾਈ ਸਰਕਾਰ ਨਹੀਂ ਹੋ ਸਕਦੀ ਜਿਸ ਵਿਚ ਕੁਝ ਵਸੋਂ ਦੇ ਇਕ ਵਡੇ ਹਿੱਸੇ ਦੀ ਕੋਈ ਨੁਮਾਇੰਦਗੀ ਹੀ ਨਾ ਹੋਵੇ। ਭਾਰਤੀ ਜੰਤਾ ਪਾਰਟੀ ਜਾਂ ਕਾਂਗਰਸ ਪਾਰਟੀ ਨੂੰ ਅਪਣੀ ਪਹਿਲ ਕਦਮੀ ਤੇ ਇਹ ਪੱਸ਼ਕਸ਼ ਬਰਨਾਲਾ ਨੂੰ ਕਰਨੀ ਚਾਹੀਦੀ ਹੈ। ਸਮਤਾ ਵਰਗੇ ਅਦਾਰੇ ਤੋਂ ਜਿਹੜੀ ਜਮਾਤੀ ਸਿਆਸਤ ਵਿਚ ਯਕੀਨ ਰਖਦੀ ਹੋਵੇ ਇਸ ਕਿਸਮ ਦੀ ਤਜਵੀਜ਼ ਆਉਣੀ ਹੈਰਾਨੀ ਵਾਲੀ ਗੱਲ ਹੈ, ਪਰ ਕੋਈ ਵੀ ਸਹੀ ਸਿਆਸਤ ਅੱਗੇ ਤਾਂ ਹੀ ਚਲ ਸਕੇਗੀ ਜੇਕਰ ਪੰਜਾਬ ਵਿਚ ਰਾਜਸੀ ਅਮਨ ਹੋਵੇ ਤੇ ਰਾਜਸੀ ਅਮਨ ਲਈ ਅਜ ਦੀ ਹਾਲਤ ਵਿਚ ਜ਼ਰੂਰੀ ਹੈ ਕਿ ਪੰਜਾਬ ਦੇ ਹਿੰਦੂਆਂ ਦੀ ਨੁਮਾਇੰਦਗੀ ਵਜ਼ਾਰਤ ਵਿਚ

ਹੋਵੇ। ਇਹ ਯਥਾਰਥ ਹੈ ਕਿ ਹਿੰਦੂ ਰਾਏਆਮਾ ਦੇ ਨੁਮਾ-
ਇੰਦੇ ਭਾਰਤੀ ਜੰਤਾ ਪਾਰਟੀ ਜਾਂ ਕਾਂਗਰਸ ਵਿਚ ਹਨ
ਜਿਸ ਤਰ੍ਹਾਂ ਸਿਖ ਰਾਏਆਮਾ ਦੇ ਨੁਮਾਇੰਦੇ ਬਰਨਾਲਾ
ਅਤੇ ਬਾਦਲ ਅਕਾਲੀ ਦਲਾਂ ਕੋਲ ਹਨ। ਖੱਬੀ ਧਿਰ ਲਈ
ਲਈ ਇਹ ਦੁੱਖ ਦੀ ਗੱਲ ਹੈ, ਪਰ ਇਹ ਅਜ ਦੀ
ਰਾਜਸੀ ਅਮਲੀਅਤ ਹੈ ਅਤੇ ਇਸ ਨੂੰ ਸਵੀਕਾਰ ਕਰਨਾ
ਚਾਹੀਦਾ ਹੈ। ਇਸ ਤਜਵੀਜ਼ ਤੇ ਜੇ ਅਮਲ ਨਾ ਹੋਇਆ
ਤਾਂ ਗਵਰਨਰੀ ਰਾਜ ਨੂੰ ਕੋਈ ਨਹੀਂ ਢਾਲ ਸਕਦਾ।
ਗਵਰਨਰੀ ਰਾਜ ਹਮੇਸ਼ਾਂ ਇਕ ਤਾਨਾਸ਼ਾਹੀ ਰਾਜ ਹੁੰਦਾ ਹੈ,
ਜੋ ਕਿਸੇ ਵੀ ਪੜਾਅ ਉਤੇ ਲੋਕਾਂ ਨੂੰ ਜਵਾਬ ਦੇਹ ਨਹੀਂ
ਹੁੰਦਾ। ਅਕਾਲੀ ਵਜ਼ੀਰਾਂ ਦੀ ਫੌਜ ਵਧਾਉਣ ਨਾਲੋਂ
ਉਤਲੀ ਤਜਵੀਜ਼ ਤੇ ਕੰਮ ਕਰਨਾ 'ਇਸ ਵੇਲੇ' ਪੰਜਾਬ
ਦੇ ਲੋਕਾਂ ਦੇ ਹਿੱਤ ਵਿਚ ਹੈ।

○ ਸਿੱਖ ਰਾਏਆਮਾ ਵਲੋਂ ਜਿਹੜੀਆਂ ਮੰਗਾਂ ਉਭਰ ਕੇ
ਉਪਰ ਆ ਰਹੀਆਂ ਸਨ, ਉਹ ਸਾਰੀਆਂ ਉਹ ਹਨ ਜੋ
ਸੰਨ ਚੁਰਾਸੀ ਦੀਆਂ ਘਟਨਾਵਾਂ ਤੋਂ ਬਾਅਦ ਹੋਂਦ ਵਿਚ
ਆਈਆਂ ਹਨ। ਬਾਂਗੀ ਫੌਜੀਆਂ ਦੀ ਬਹਾਲੀ, ਸਿੱਖ ਨੌਜ-
ਵਾਨਾਂ ਦੀ ਰਿਹਾਈ, ਨਵੰਬਰ ਚੁਰਾਸੀ ਦੀਆਂ ਘਟਨਾਵਾਂ
ਦੇ ਜ਼ੁਮੇਵਾਰ ਲੋਕਾਂ ਉਤੇ ਮੁਕੱਦਮੇ ਅਤੇ ਸਜ਼ਾਵਾਂ ਆਦਿਕ।
ਇਹ ਸਚਾਈ ਦਸਦੀ ਹੈ ਕਿ ਜਿਨ੍ਹਾਂ ਮੰਗਾਂ ਦੀ ਖਾਤਿਰ
ਵਡੇ ਮੋਰਚੇ ਲਗਾਏ ਗਏ, ਇਹ ਸਿਰਫ ਕੁਰਸੀ ਹਾਸਿਲ
ਕਰਨ ਲਈ ਹੀ ਘੜੀਆਂ ਗਈਆਂ ਸਨ। ਹੁਣ ਇਹ
ਬੜੇ ਯਕੀਨ ਨਾਲ ਕਿਹਾ ਜਾ ਸਕਦਾ ਹੈ, ਕਿ 1978 ਤੋਂ
ਪਹਿਲਾਂ ਭਾਰਤ ਵਿੱਚ ਰਹਿ ਰਹੇ ਸਿਖਾਂ ਦਾ ਕੋਈ ਵੀ ਐਜਾ
ਵੱਖਰਾ ਮੱਸਲਾ ਨਹੀਂ ਸੀ, ਜੋ ਬਾਕੀ ਭਾਰਤ ਦੇ ਲੋਕਾਂ ਦਾ
ਨਹੀਂ ਸੀ। ਪੰਜਾਬ ਦੇ ਸਿਖ ਕਿਸਾਨ ਜੋ ਇਸ ਸਿਸਟਮ
ਵਿਚ ਦੁੱਖੀ ਹਨ ਤਾਂ ਬਿਹਾਰ, ਯੂ. ਪੀ. ਗੁਜਰਾਤ ਦੇ
ਕਿਸਾਨ ਕੋਈ ਸੁੱਖੀ ਨਹੀਂ, ਜੋ ਪੰਜਾਬ ਦਾ ਸਿਖ ਪੜ੍ਹਿਆ
ਲਿਖਿਆ ਨੌਜਵਾਨ ਬੇਰੁਜ਼ਗਾਰ ਹੈ ਤਾਂ ਬਾਕੀ ਭਾਰਤ ਦੇ
ਪੜ੍ਹੇ ਲਿਖੇ ਨੌਜਵਾਨ ਵੀ ਸੜਕਾਂ ਤੇ ਧੌਕੇ ਖਾ ਰਹੇ ਹਨ।
ਸਧਾਰਨ ਲੋਕਾਂ ਨੂੰ ਜੇਕਰ ਪੰਜਾਬ ਵਿਚ ਸਰਕਾਰੀ ਦਫਤਰਾਂ
ਵਿਚੋਂ ਧੌਕੇ ਵਜਦੇ ਹਨ ਤੇ ਬਾਕੀ ਭਾਰਤ ਵਿਚ ਵੀ
ਸਾਧਾਰਨ ਲੋਕਾਂ ਨੂੰ ਸਰਕਾਰੀ ਦਫਤਰਾਂ ਵਾਲੇ ਕੋਈ ਅੱਖਾਂ
ਤੇ ਨਹੀਂ ਬਿਠਾਂਦੇ। ਝੂਠੇ ਪੁਲਸ ਮੁਕਾਬਲਿਆਂ ਵਿਚ ਜੇਕਰ
ਸਿਖ ਨੌਜਵਾਨ ਮਾਰੇ ਜਾਂਦੇ ਹਨ ਤਾਂ ਬਾਕੀ ਭਾਰਤ ਦੇ
ਨੌਜਵਾਨ ਪੁਲਸ ਅਤਿਆਚਾਰ ਦੇ ਕੋਈ ਘੱਟ ਸ਼ਿਕਾਰ
ਨਹੀਂ। ਪੈਸਾ ਤੇ ਚਮਚਾਗਿਰੀ ਜੇਕਰ ਪੰਜਾਬ ਵਿਚ ਪ੍ਰਧਾਨ
ਹੈ ਤਾਂ ਬਾਕੀ ਭਾਰਤ ਵਿਚ ਵੀ ਇਹੋ ਅਮਲ ਚਲਦਾ ਹੈ।
ਇਸ ਲਈ ਪੂਰੇ ਜ਼ੋਰ ਨਾਲ ਕਿਹਾ ਜਾ ਸਕਦਾ ਹੈ ਕਿ

'ਸਿਖਾਂ ਵਿਰੁੱਧ ਵਿਤਕਰੇ' ਦੇ ਆਧਾਰ ਤੇ ਚਲਾਇਆ ਸਾਰਾ
ਅੰਦੋਲਨ ਇਕ ਸਿਰੇ ਤੋਂ ਹੀ ਗ਼ਲਤ ਸੀ। ਸਿਖ ਰਾਏ-
ਆਮਾ ਤੇ ਵਿਸ਼ੇਸ਼ ਕਰਕੇ ਸਿਖ ਬੁੱਧੀ ਜੀਵੀ ਜਿੰਨੀ ਜਲਦੀ
ਇਸ ਗੱਲ ਦਾ ਅਹਿਸਾਸ ਕਰ ਲੈਣ, ਉਨ੍ਹਾਂ ਹੀ ਇਸ ਸਾਰੇ
ਲੋਕ ਦੋਖੀ ਸਿਸਟਮ ਦੀ ਉਮਰ ਛੋਟੀ ਕਰਨ ਵਿਚ ਉਹ
ਆਪਣੀਆਂ ਸ਼ਾਨਦਾਰ ਰਵੈਤਾਂ ਅਨੁਸਾਰ ਹਿੱਸਾ ਪਾ ਸਕਦੇ
ਹਨ। ਇਸ ਸਿਸਟਮ ਨੂੰ ਖਤਮ ਕੀਤੇ ਬਿਨਾਂ ਨਾ ਬਾਕੀ
ਭਾਰਤ ਦੇ ਲੋਕਾਂ ਦੀ ਮੁਕੱਤੀ ਹੋ ਸਕਦੀ ਹੈ ਤੇ ਨਾ ਸਿਖਾਂ ਦੀ।

○ ਸਿਖ ਰਾਏਆਮਾ ਦੀਆਂ ਜਮਹੂਰੀ ਮੰਗਾਂ ਜਿਸ
ਵਿਚ ਬਾਂਗੀ ਫੌਜੀਆਂ ਦੀ ਬਹਾਲੀ, ਸਿਆਸੀ ਕੈਦੀਆਂ ਵੱਲੋਂ
ਆਮਰਿਹਾਈ ਅਤੇ ਨਵੰਬਰ 1934 ਦੇ ਦੋਸ਼ੀਆਂ ਨੂੰ ਸਜ਼ਾ
ਦੇਣ ਦੀ ਮੰਗਾਂ ਸ਼ਾਮਲ ਹਨ, ਬਾਕੀ ਭਾਰਤ ਦੀ ਜਮਹੂਰੀ
ਰਾਏਆਮਾ ਦੀਆਂ ਵੀ ਮੰਗਾਂ ਹਨ। ਇਹਨਾਂ ਮੰਗਾਂ ਵਾਸਤੇ
ਦੇਸ਼ ਵਿਆਪਕ ਅੰਦੋਲਨ ਚਲਾਇਆ ਜਾ ਸਕਦਾ ਹੈ,
ਬਸ਼ਰਤਕਿ ਇਸ ਅੰਦੋਲਨ ਨੂੰ ਫਿਰਕੂ ਰੰਗ ਨਾ ਦਿਤਾ
ਜਾਏ ਤੇ ਖਾਲਿਸਤਾਨ ਵਰਗੀ ਗ਼ੈਰ ਯਥਾਰਥਕ ਗੱਲ ਐਵੇਂ
ਖਾਹਮਖਾਹ ਨਾ ਵਿਚ ਵਾਂਝੀ ਜਾਏ।

○ ਜਥੇਦਾਰ ਰਫ਼ਪਾਲ ਸਿੰਘ, ਪ੍ਰਧਾਨ ਮਾਸਟਰ ਤਾਰਾ
ਸਿੰਘ ਅਕਾਲੀ ਦਲ, ਦਿਲੀ ਬੈਠੇ ਪੰਜਾਬ ਦੇ ਸਿਖਾਂ ਨੂੰ
ਅਮਨ ਸ਼ਾਂਤੀ ਲਈ ਅਪੀਲਾਂ ਕਰਦੇ ਹਨ ਤੋਂ ਬਾਬਾ ਆਮਟੇ
ਇਸੇ ਕੰਮ ਲਈ ਪੰਜਾਬ ਆਏ ਹੋਏ ਹਨ। ਇਹਨਾਂ ਦੇ
ਮਿਸ਼ਨ ਤਾਂ ਹੀ ਸਫਲ ਹੋ ਸਕਦੇ ਹਨ ਜੇ ਜਥੇਦਾਰ ਹੋਰੀ
ਪੰਜਾਬ ਆਕੇ ਸਿਖਾਂ ਵਿਚ ਕੰਮ ਕਰਨ ਤੇ ਬਾਬਾ ਆਮਟੇ
ਕਾਨਪੁਰ ਜਾ ਕੇ ਹਿੰਦੂ ਸ਼ਿਵ ਭਗਤਾਂ ਵਿਚ ਕੰਮ ਕਰਨ
ਪਰ ਹੋ ਇਸਤੋਂ ਉਲਟ ਰਿਹਾ ਹੈ ਇਸੇ ਲਈ ਆਮ ਲੋਕਾਂ
ਵਿਚ ਇਹਨਾਂ ਅਮਨ ਯਤਨਾਂ ਨੂੰ ਪਾਖੰਡ ਤੋਂ ਸਿਵਾ ਕੁਝ
ਨਹੀਂ ਸਮਝਿਆ ਜਾਂਦਾ।

○ ਫਿਰਕੂ ਦੌਤ ਨੇ ਸਾਰੇ ਭਾਰਤ ਨੂੰ ਅਪਣੀ ਲਪਟ
ਵਿਚ ਲੈ ਲਿਆ ਹੈ। ਇਸਦਾ ਮੁਕਾਬਲਾ ਪੂਰੀ ਤਰ੍ਹਾਂ
ਗ਼ੈਰਫਿਰਕੂ ਸੋਚ ਨਾਲ ਹੀ ਕੀਤਾ ਜਾ ਸਕਦਾ ਹੈ। ਇਕ
ਦੂਜੇ ਨੂੰ ਵੱਧ ਜਾਂ ਘੱਟ ਫਿਰਕੂ ਕਹਿਣਾ ਅਪਣੇ ਆਪ ਵਿਚ
ਫਿਰਕੂ ਪੁਨਾ ਹੈ।

ਸੋ ਅੱਜ ਦੀ ਲੋੜ ਹੈ ਕਿ ਪੰਜਾਬ ਵਿਚ ਵਰਤ ਰਹੇ
ਵਾਹਯਾਤ ਵਰਤਾਰੇ ਨੂੰ ਜਲਦੀ ਤੋਂ ਜਲਦੀ ਖਤਮ ਕਰਨ
ਲਈ ਅਸੀਂ ਇਕ ਯਥਾਰਥਵਾਦੀ ਪ੍ਰਹੁੰਚ ਅਪਣਾਈਏ।
ਪ੍ਰਹਿਲੀਆਂ ਬਣੀਆਂ ਧਾਰਨਾਵਾਂ ਤੋਂ ਛੁਟਕਾਰਾ ਪਾਈਏ
ਅਤੇ ਚੰਗੀ ਜਿੰਦਗੀ ਲਈ ਇਕ ਸਾਂਝੀ ਲੜਾਈ
ਲੜੀਏ/ਗੁਰੁਸ਼ਰਨ ਸਿੰਘ 24.7.੭6

ਬਲਰਾਜ ਸਾਹਨੀ ਯਾਦਗਾਰ ਪ੍ਰਕਾਸ਼ਨ ਵਸਤੇ ਕੈਲਾਸ਼ ਕੌਰ-ਗੁਰਸ਼ਰਨ ਸਿੰਘ ਨੇ ਛਪਵਾਇਆ ਤੇ ਪ੍ਰਕਾਸ਼ਤ ਕੀਤਾ।
ਛਪਾਈ ਹਰਮੁਖ ਪ੍ਰਿੰਟਰਜ਼, 23-ਮਹਾਂ ਸਿੰਘ ਗੇਟ ਮਾਰਕੀਟ, ਅਮ੍ਰਿਤਸਰ ਵਿਚ ਹੋਈ। ਪ੍ਰਬੰਧਕੀ ਸਿਰਨਾਵਾਂ : ਗੁਰੂ ਖਾਲਸਾ
ਨਿਵਾਸ, ਡਾ: ਖਾਲਸਾ ਕਾਲਜ, ਅਮ੍ਰਿਤਸਰ-143002 : ਵਾਰਸ਼ਿਕ ਚੰਦਾ 15 ਰੁ: ਵਿਦੇਸ਼ ਹਵਾਈ ਡਾਕ ਰ ਹੀ 120 ਰੁਪਏ

ਇਕ ਚਿੱਠੀ ਆਪਣੇ ਨਕਸਲਬਾੜੀ ਸਾਥੀਆਂ ਦੇ ਨਾਂ--ਇਕ ਇਨਕਲਾਬੀ ਕੇਂਦਰ ਦੀ ਉਸਾਰੀ ਬਾਰੇ

ਪਿਆਰੇ ਸਾਥੀਓ,

ਇਹ ਖੁਲੀ ਚਿੱਠੀ ਤੁਸਾਂ ਨੂੰ ਲਿਖ ਰਿਹਾ ਹਾਂ। ਤੁਸਾਂ ਉਹ ਕਮਿਊਨਿਸਟ ਇਨਕਲਾਬੀ ਹੋ, ਜਿਨ੍ਹਾਂ ਦਾ ਇਹ ਸਪੱਸ਼ਟ ਵਿਚਾਰ ਹੈ ਕਿ ਨਕਸਲਬਾੜੀ ਦੀ ਕਿਸਾਨੀ ਬਗ਼ਾਵਤ ਹਿੰਦੋਸਤਾਨ ਦੇ ਇਨਕਲਾਬੀ ਅਮਲ ਵਿਚ ਇਕ ਸੁਨਹਿਰੀ ਕਾਂਡ ਹੈ। ਮੈਂ ਇਹ ਲਾਈਨਾਂ ਉਹਨਾਂ ਸਾਥੀਆਂ ਲਈ ਨਹੀਂ ਲਿਖ ਰਿਹਾ, ਜਿਨ੍ਹਾਂ ਨੇ ਇਸ ਲਹਿਰ ਨੂੰ 'ਖੱਬਾਂ ਕੁਰਾਹੀ' ਆਖਿਆ ਸੀ। ਇਹਨਾਂ ਦੀ ਉਸ ਵੇਲੇ ਬੰਗਾਲ ਵਿਚ ਹਕੂਮਤ ਸੀ। ਮੇਰਾ ਵਿਚਾਰ ਹੈ ਜੇਕਰ ਉਹਨਾਂ ਦੀ ਇਹ ਹਕੂਮਤ ਨਾ ਹੁੰਦੀ ਤਾਂ ਉਹ ਵੀ ਸ਼ਾਇਦ ਤਿਲੰਗਾਨਾ ਦੀ ਕਿਸਾਨੀ ਲਹਿਰ ਵਾਂਗ ਇਸ ਲਹਿਰ ਨੂੰ 'ਜ਼ਰੂਰ ਅਪਣਾਉਂਦੇ'। ਇਹ ਸਾਥੀ ਜਿਨ੍ਹਾਂ ਕੋਲ ਕਮਿਊਨਿਸਟ ਪਾਰਟੀ ਦੀ ਵਿਸ਼ਾਲ ਜ਼ਬੇ-ਬੰਦੀ ਸੀ, ਅਤੇ ਛੱਠ ਸਾਲਾਂ ਦਾ ਕਮਿਊਨਿਸਟ ਲਹਿਰ ਦਾ ਤਜਰਬਾ ਸੀ, ਇਸ ਲਹਿਰ ਨੂੰ ਅਪਣਾ ਲੈਂਦੇ ਤਾਂ ਕਮਿਊਨਿਸਟ ਹੁਣ ਤਕ ਦੇਸ਼ ਵਿਚ ਵੱਡੀ ਤਾਕਤ ਬਣ ਕੇ ਦੇਸ਼ ਦੀ ਸਿਆਸਤ ਵਿਚ ਪੂਰੀ ਤਰ੍ਹਾਂ ਹਾਵੀ ਹੁੰਦੇ। ਉਨ੍ਹਾਂ ਦੀ ਤਾਕਤ ਸਿਰਫ ਬੰਗਾਲ ਅਤੇ ਤ੍ਰਿਪੁਰਾ ਤਕ ਨਾ ਸੀਮਤ ਹੁੰਦੀ। ਰਾਮਾ ਰਾਓ ਵਰਗੇ ਐਕਟਰ ਜਿਨ੍ਹਾਂ ਦੀ ਕਿਸੇ ਵੀ ਸਿਧਾਂਤ ਨਾਲ ਪ੍ਰਤੀਬੱਧਤਾ ਨਹੀਂ ਤੇ ਕੁਰਸੀ ਤੇ ਕਾਇਮ ਰਹਿਣ ਲਈ ਜੇ ਹਰ ਫਾਸ਼ੀ ਹੁਰਬਾ ਵਰਤ ਸਕਦੇ ਹਨ, ਆਧਾਰ ਵਰਗੇ ਇਨਕਲਾਬੀ ਰਵਾਇਤਾਂ ਦੇ ਮਾਲਕ ਸੂਬੇ ਵਿਚ ਹਕੂਮਤ ਨਾ ਬਣਾ ਸਕਦੇ। ਖੈਰ, ਹੁਣ ਇਹ ਸਭ ਇਤਿਹਾਸ ਹੈ, ਤੇ ਇਸ ਤੋਂ ਇਨਕਾਰ ਨਹੀਂ ਕੀਤਾ ਜਾ ਸਕਦਾ ਕਿ ਆਪਣੇ ਮੁੱਢਲੇ ਸੁਨਹਿਰੀ ਝੋੜ ਤੋਂ ਬਾਅਦ ਨਕਸਲਬਾੜੀ ਲਹਿਰ ਵਿਚ ਵੀ ਬਜਰ ਗਲਤੀਆਂ ਹੋਈਆਂ ਹਨ। ਸਵਾਲ ਅੱਜ ਦਾ ਹੈ। 18 ਸਾਲਾਂ ਦੀਆਂ ਆਪਣੀਆਂ ਪ੍ਰਾਪਤੀਆਂ ਅਤੇ ਪ੍ਰਾਪਤੀਆਂ ਦਾ ਇਕ ਇਮਾਨਦਾਰਨਾ ਜਾਇਜ਼ਾ ਲਗਾਉਣਾ ਜ਼ਰੂਰੀ ਹੈ। ਮੈਂ ਗੱਲ ਬਹੁਤੀ ਆਪਣੇ ਸੂਬੇ ਤਕ ਹੀ ਸੀਮਤ ਰੱਖਾਂਗਾ।

੦ ਮੈਂ ਜਦੋਂ ਇਹ ਲਾਈਨਾਂ ਲਿਖ ਰਿਹਾ ਹਾਂ ਤਾਂ ਇਕ ਕਮਿਊਨਿਸਟ ਦੀ ਹੈਸੀਅਤ ਵਿਚ ਮੈਂ ਆਪਣੀ ਪਹਿਚਾਣ ਕਰਵਾਉਣਾ ਜ਼ਰੂਰੀ ਸਮਝਦਾ ਹਾਂ ਤਾਂ ਜੋ ਇਹ ਜਾਇਜ਼ਾ ਲਗਾ ਸਕੇ ਕਿ ਮੈਂ ਕਿਸ ਥਾਂ ਤੇ ਖਲੋ ਕੇ ਗੱਲ ਕਰ ਰਿਹਾ ਹਾਂ ਤੇ ਕਿਸੇ ਕਿਸਮ ਦੀ ਗਲਤ ਫਹਿਮੀ ਨਾ ਰਵੇ। ਮੈਂ ਨਕਸਲਬਾੜੀ ਲਹਿਰ ਨਾਲ 1967 ਤੋਂ ਹੀ ਜਜ਼ਬਾਤੀ ਤੌਰ ਤੇ ਜੁੜਿਆ ਹਾਂ। ਮੈਂ

ਇਹ ਦਾਅਵਾ ਨਹੀਂ ਕਰਦਾ ਕਿ ਇਹਦੇ ਹਜ਼ਾਰਾਂ ਸਾਥੀਆਂ ਦੇ ਮੁਕਾਬਲੇ ਵਿਚ ਇਸ ਲਹਿਰ ਵਾਸਤੇ ਕੋਈ ਕੁਰਬਾਨੀ ਕੀਤੀ ਹੋਵੇ ਜਾਂ ਜ਼ੁਲ੍ਹਾ ਵਿਚ ਤੰਗੀ ਹੋ ਖੱਲੇ ਹੋਣ। ਮੈਂ ਇਸ ਲਹਿਰ ਨਾਲ ਤਾਂ ਹੀ ਜੁੜਿਆ ਕਿਉਂਕਿ ਨੌਵੀਂ ਜਮਾਤ ਵਿਚ ਪੜ੍ਹਦਾ 1944 ਵਿਚ ਹੀ ਕਮਿਊਨਿਸਟ ਲਹਿਰ ਨਾਲ ਪੂਰੀ ਤਰ੍ਹਾਂ ਜੁੜ ਗਿਆ ਸਾਂ। ਉਸ ਵੇਲੇ ਪੰਜਾਬ ਪਾਰਟੀ ਦਾ ਸ਼ਾਇਦ ਮੈਂ ਸਾਰਿਆਂ ਨਾਲੋਂ ਛੋਟੀ ਉਮਰ ਦਾ ਕਾਰਡ ਹੋਲਡਰ ਸਾਂ। ਇਹਨੇਂ 42 ਸਾਲਾਂ ਵਿਚ ਕਮਿਊਨਿਸਟ ਲਹਿਰ ਜਿਹੜੇ ਦੌਰਾਂ ਵਿਚੋਂ ਲੰਘੀ ਹੈ, ਉਹਦੀ ਹਰ ਖੁਸ਼ੀ ਅਤੇ ਚੀਜ਼ ਦਾ ਮੈਂ ਭਾਈਵਾਲ ਰਿਹਾ ਹਾਂ। 1945 ਵਿਚ ਸੋਵੀਅਤ ਫੌਜਾਂ ਦੀ ਹਿਟਲਰ ਉਤੇ ਜਿੱਤ ਨੂੰ ਆਪਣੇ ਸਿਧਾਂਤ ਦੀ ਵੱਡੀ ਜਿੱਤ ਜਾਂ ਕਹਿ ਲਵੋ ਆਪਣੀ ਜਿੱਤ ਆਖ ਕੇ ਖੁਸ਼ੀ ਮੰਨਾਈ ਸੀ। ਭਾਵੇਂ 1942 ਦੇ ਪੀਪਲਜ਼ ਵਾਰ ਦੇ ਨਾਅਰੇ ਕਾਰਨ ਅਸੀਂ ਕੌਮੀ ਲਹਿਰ ਤੋਂ ਛਾਂਗੇ ਗਏ ਸਨ ਅਸੀਂ ਕੌਮਾਂਤਰੀ ਪੱਧਰ ਤੇ ਆਪਣੇ ਸਿਧਾਂਤ ਦੀ ਜਿੱਤ ਦੇ ਮੁਕਾਬਲੇ ਵਿਚ ਇਸ ਨੁਕਸਾਨ ਨੂੰ ਖਿੜੇ ਮੱਥੇ ਸ਼ਿਠਾ ਸੀ ਤੇ ਆਪਣੀ ਪੁਜ਼ੀਸ਼ਨ ਤੋਂ ਪੂਰੀ ਤਰ੍ਹਾਂ ਡੱਟੇ ਸਾਂ।

੦ ਆਜ਼ਾਦੀ ਆਈ। ਲੋਕਾਂ ਨੇ ਦੇਖਿਆ ਕਿ ਅੰਗਰੇਜ਼ ਹਕੂਮਰਾਨਾਂ ਦੀ ਥਾਂ ਪੰ: ਜਵਾਹਰ ਲਾਲ ਹੁਣ ਪ੍ਰਧਾਨ ਮੰਤਰੀ ਹਨ ਪਰ ਅਸੀਂ ਇਹ ਨਾਅਰਾ ਦਿੱਤਾ ਕਿ ਇਹ ਆਜ਼ਾਦੀ ਆਜ਼ਾਦੀ ਹੀ ਨਹੀਂ। ਜ਼ਾਹਿਦਾ ਤੇ ਇਹ ਸੀ ਕਿ ਇਹ ਕਹਿੰਦੇ ਕਿ ਇਹ ਆਜ਼ਾਦੀ ਸਾਡੇ ਸੁਪ੍ਰਨਿਆਂ ਦੀ ਆਜ਼ਾਦੀ ਨਹੀਂ ਤੇ ਲੋਕਾਂ ਵਿਚ ਆਰਥਕਤਾ ਦੇ ਆਧਾਰ ਤੇ ਇਸ ਦੀ ਸਪਸ਼ਟਤਾ ਦੇ ਪਰ ਜਦੋਂ ਇਹ ਆਖ ਦਿੱਤਾ ਕਿ ਇਹ ਆਜ਼ਾਦੀ ਹੀ ਨਹੀਂ ਤਾਂ ਸਾਧਾਰਨ ਲੋਕਾਂ ਨੇ ਸਾਡੀ ਪੁਜ਼ੀਸ਼ਨ ਨੂੰ ਸਵੀਕਾਰ ਨਹੀਂ ਕੀਤਾ। ਮੈਂ ਲੋਕਾਂ ਕੋਲੋਂ ਆਪਣੀ ਅਲੋਚਨਾ ਨੂੰ ਉਸ ਵੇਲੇ ਸ਼ਿਦਤ ਨਾਲ ਮਹਿਸੂਸ ਕੀਤਾ ਜਦੋਂ 1951 ਦੀ ਅਲੋਕਸ਼ਨ ਹੋਈ। ਅਸੀਂ ਖਾਲਸਾ ਕਾਲਜ ਵਿਚ ਪੜ੍ਹਦਿਆਂ ਨੇ ਉਸ ਹੌਲਕੇ ਵਿਚ ਕੰਮ ਕੀਤਾ ਜਿਸ ਵਿਚ ਮਹਾਨ ਦੇਸ਼ ਭਗਤ ਗਦਰੀ ਬਾਬਾ ਸੌਰਣ ਸਿੰਘ ਭਕਨਾ ਪਾਰਟੀ ਦੇ ਉਮੀਦਵਾਰ ਦੇ ਤੌਰ ਤੇ ਵੱਡੇ ਟੋਡੀ ਰਾਜਸਾਸੀ ਦੇ ਸਰਦਾਰ ਹਰਿੰਦਰ ਸਿੰਘ ਕੋਲ ਹਾਰੇ, ਜੋ ਉਸ ਵੇਲੇ ਕਾਂਗਰਸ ਦਾ ਉਮੀਦਵਾਰ ਸੀ। ਉਸ ਵੇਲੇ ਮੈਨੂੰ ਯਾਦ ਹੈ ਕਿ ਅਸੀਂ ਪਾਰਟੀ ਦੇ ਮੈਂਬਰਾਂ ਨੇ ਇਨ ਗਤ ਮੰਗਨਤ ਵਿਚ ਕੋਈ ਕੰਸਰ ਨਹੀਂ ਛੱਡੀ

ਸੀ। ਮੈਨੂੰ ਇਹ ਅਹਿਸਾਸ ਹੋਇਆ ਕਿ ਅਸੀਂ ਕਮਿਊ-
ਨਿਸਟ ਜਿਹੜੇ ਹਮੇਸ਼ਾ ਸਭ ਕੁਝ ਲੋਕਾਂ ਲਈ ਕਰਨਾ
ਲੱਚਦੇ ਹਾਂ, ਲੋਕਾਂ ਵਿਚ ਕਿਉਂ ਨਹੀਂ ਅਪਣਾਏ ਜਾਂਦੇ।
ਉਸ ਵੇਲੇ ਘੜਿਆ ਘੜਾਇਆ ਜਵਾਬ ਲੀਡਰਾਂ ਵਲੋਂ
ਇਹ ਆਂਦਾ ਸੀ ਕਿ ਲੋਕ ਚੇਤਨਾ ਹਾਲੇ ਨੀਵੀਂ ਪੱਧਰ
ਤੇ ਹੀ ਪਾਰਟੀ ਕੋਲ ਬੁਰਜ਼ੂਆ ਪਾਰਟੀਆਂ ਦੇ ਮੁਕਾਬਲੇ
ਵਿਚ ਸਾਧਨ ਬੜੇ ਥੋੜ੍ਹੇ ਹਨ। ਹੁਣ ਮੈਂ ਯਕੀਨ ਨਾਲ
ਇਹ ਕਹਿ ਸਕਦਾ ਹਾਂ ਕਿ ਇਹ ਸੱਚ ਪੂਰਾ ਸੱਚ ਨਹੀਂ
ਸੀ। ਅਸੀਂ ਦੇਸ਼ ਦੇ ਲੋਕਾਂ ਦੀ ਮੁੱਖ ਧਾਰਾ ਦੇ ਉਲਟ
ਹਮੇਸ਼ਾ ਅਜੀਬ ਗਰੀਬ ਸਟੈਂਡ ਲੈਂਦੇ ਹਾਂ ਤੇ ਇਸ ਨੂੰ
ਸਿਧਾਂਤ ਦਾ ਨਾਂ ਦੇ ਕੇ ਆਪਣੀ ਤਸੱਲੀ ਕਰ ਲੈਂਦੇ ਹਾਂ।
ਇਹ ਸੱਚ ਅਜੇ ਵੀ ਸਾਡੇ ਉੱਤੇ ਲਾਗੂ ਹੈ।

੦ ਸਾਥੀ ਸਟਾਲਿਨ ਦੀ ਮੌਤ ਤੋਂ ਬਾਅਦ ਸੋਵੀਅਤ
ਪਾਰਟੀ ਵਿਚ ਕਰੂਸ਼ਚੇਵ ਅਤੇ ਬਲਗਾਨਿਨ ਦਾ ਦੌਰ
ਆਇਆ। ਸਾਥੀ ਸਟਾਲਿਨ ਦੇ ਪਾਰਟੀ ਲੀਡਰਾਂ ਦੇ ਤੌਰ
ਤੇ ਫੰਕਸ਼ਨਿੰਗ ਬਾਰੇ ਜੋ ਗੱਲਾਂ ਬਾਹਰ ਆਈਆਂ ਉਹਨੇ
ਮੇਰੇ ਵਰਗੇ ਬੰਦੇ ਨੂੰ ਇਹ ਸਵਾਲ ਪੁੱਛਣ ਤੇ ਮਜਬੂਰ
ਕੀਤਾ "ਕੀ ਕਮਿਊਨਿਸਟ ਸਿਧਾਂਤ ਮਾਨਵਵਾਦੀ ਵੀ
ਹੈ?" ਮੈਂ ਹੁਣ ਯਾਦ ਕਰਦਾ ਹਾਂ ਕਿ ਜਦੋਂ ਮੈਂ ਕਾਲਜ
ਵਿਚ ਪੜ੍ਹਦਾ ਸਾਂ ਤਾਂ ਮੇਰੇ ਵੱਡੇ ਭਾਈ ਸਾਹਿਬ ਜੋ
ਅਮਰੀਕਾ ਦੀ 'ਆਜ਼ਾਦ ਆਰਥਕਤਾ' ਦੇ ਬੜੇ ਧਾਰਨੀ
ਸਨ ਤੇ ਰੀਡਰ ਡਾਈਜੈਸਟ ਦੇ ਬਾਕਾਇਦਾ ਪੜ੍ਹਣ ਵਾਲੇ
ਸਨ, ਉਹ ਕਮਿਊਨਿਸਟਾਂ ਬਾਰੇ 'ਕਈ ਲੜੀਵੇਂ ਮੈਨੂੰ ਟਾਂਚ
ਕਰਨ ਲਈ ਸੁਣਾਂਦੇ ਸਨ। ਉਹ ਕਿਹਾ ਕਰਦੇ ਸਨ
ਕਮਿਊਨਿਸਟ ਜਨੂੰਨ ਵਿਚ ਉਨੇ ਹੀ ਅੰਨ੍ਹੇ ਹਨ ਜਿਸ
ਤਰ੍ਹਾਂ ਕੋਈ ਧਾਰਮਕ ਅੰਧਵਿਸ਼ਵਾਸੀ ਹੁੰਦਾ ਹੈ। ਮੈਂ
ਉਹਨਾਂ ਨਾਲ ਲੜ ਪੈਂਦਾ ਸਾਂ ਪਰ ਅੱਜ ਜਦੋਂ ਮੈਂ
36 ਸਾਲਾਂ ਬਾਅਦ ਇਹ ਸਤਰਾਂ ਲਿਖ ਰਿਹਾ ਹਾਂ ਤਾਂ
ਮੈਨੂੰ ਮਹਿਸੂਸ ਹੁੰਦਾ ਹੈ ਕਿ ਉਹਨਾਂ ਦੀ ਟਾਂਚ ਵਿਚ
ਕਾਫੀ ਹੱਦ ਤਕ ਸਚਾਈ ਹੈ। ਅਸੀਂ ਬਹੁਤ ਮੁਸ਼ਕਿਲਾਂ
ਵਿਚ ਅਧਿਆਤਮਵਾਦੀਆਂ ਵਾਂਗ ਹੀ ਅੰਧ ਵਿਸ਼ਵਾਸੀ
ਹਾਂ ਭਾਵੇਂ ਸਾਡਾ ਸਾਰਾ ਫਲਸਫਾ ਪਦਾਰਥਵਾਦ ਅਤੇ
ਯਾਥਾਰਥ ਤੇ ਆਧਾਰਤ ਹੈ।

੦ ਮੇਰਾ ਦ੍ਰਿੜ ਵਿਸ਼ਵਾਸ ਹੈ ਨੁੱਕਸ ਸ ਡੇ ਫਲਸਫੇ
ਵਿਚ ਨਹੀਂ, ਬਹੁਤੀ ਵਾਰ ਸਾਡੇ ਅਮਲ ਵਿਚ ਹੈ।
ਮੇਰੀਆਂ ਚੰਗੀਆਂ ਯਾਦਾਂ ਵਿਚੋਂ ਇਕ ਯਾਦ ਉਹ ਹੈ
ਜਦੋਂ ਤਿਲਗਾਨਾ ਲਹਿਰ ਵੇਲੇ ਸਰਦਾਰ ਪਟੇਲ ਨੇ ਜੋ
ਉਸ ਵੇਲੇ ਹੋਮ ਮਨਿਸਟਰ ਸੀ, ਇਹ ਬਿਆਨ ਦਿਤਾ
ਸੀ ਕਿ ਜਦੋਂ ਹਕੂਮਤ ਦਾ ਰੋਲਰ (ਸੜਕਾਂ ਪਧਰੀਆਂ
ਕਰਨ ਵਾਲਾ ਰੋਲਰ) ਚਲੇਗਾ ਤਾਂ ਇਹ ਕਮਿਊਨਿਸਟਾਂ
ਨੂੰ ਕੁਚਲ ਕੇ ਰੱਖ ਦੇਵੇਗਾ। ਉਸ ਦਿਨ ਸਾਡੀ ਸੈਲ

ਮੀਟਿੰਗ ਸੀ ਤੇ ਉਸ ਮੀਟਿੰਗ ਵਿਚ ਅਸੀਂ 7-8 ਸਾਥੀ
ਜੋ ਇਕੱਠੇ ਸਾਂ ਇਕ ਆਵਾਜ਼ ਹੋ ਕੇ ਉਹਦੇ ਬਿਆਨ
ਦਾ ਇਹ ਪ੍ਰਤੀਕਰਮ ਦਿਤਾ ਸੀ—"ਸਰਦਾਰ ਪਟੇਲ ਤੇਰੇ
ਵਰਗੇ ਇਤਿਹਾਸ ਵਿਚ ਕਈ-ਆਏ ਤੇ ਕਈ ਚਲੇ ਗਏ
ਪਰ ਜਿਨ੍ਹਾਂ ਵਿਚ ਸਮਾਜਕ ਇਨਸਾਫ ਲਈ ਸੰਘਰਸ਼
ਕਰਨ ਦਾ ਜਜ਼ਬਾ ਹੈ, ਉਹ ਕਦੀ ਵੀ ਕੁਚਲੇ ਨਹੀਂ
ਜਾ ਸਕਦੇ"—ਮੇਰਾ ਕਮਿਊਨਿਸਟ ਫਲਸਫੇ ਵਿਚ ਹੁਣ
ਵੀ ਉਹੀ ਵਿਸ਼ਵਾਸ ਹੈ। ਇਹੀ ਅੱਜ ਦੇ ਯੁੱਗ ਦਾ
'ਮੁਕਤੀਦਾਤਾ' ਫਲਸਫਾ ਹੈ।

੦ ਆਉਣ ਵਾਲੇ ਦੌਰ ਵਿਚ ਕਮਿਊਨਿਸਟ
ਪਾਰਟੀ ਦੇ ਆਗੂਆਂ ਨੇ ਬੜੇ ਹੀ ਅਜੀਬ ਗਰੀਬ ਸਟੈਂਡ
ਲਏ। ਕਦੀ ਯੂਨਾਇਟਡ ਫਰੰਟ, ਕਦੀ ਸਹਿਹੋਦ, ਕਦੀ
ਵਦੇਸ਼ੀ ਪਾਲਸੀ ਦੀ ਹਮਾਇਤ, ਕਦੀ ਦੇਸ਼ੀ ਪਾਲਸੀ
ਦੀ ਹਮਾਇਤ। ਚੀਨ ਦੇ ਝਗੜੇ ਨੇ ਇਕ ਹੋਰ ਲੀਕ
ਖਿੱਚ ਦਿਤੀ। 1964 ਵਿਚ ਪਾਰਟੀ ਦੇ ਦੋ ਹਿੱਸੇ ਹੋਏ।
ਦੁਫੇੜ ਦਾ ਇਤਿਹਾਸ ਸ਼ੁਰੂ ਹੋ ਗਿਆ। ਮਾਰਕਸੀ
ਸਿਧਾਂਤ ਦੀਆਂ ਵੱਖ ਵੱਖ ਵਿਆਖਿਆਵਾਂ ਆਉਣੀਆਂ
ਸ਼ੁਰੂ ਹੋ ਗਈਆਂ। ਆਗੂਆਂ ਵਲੋਂ ਹਰ ਇਕ ਗਲਤੀ
ਦੀ ਕੋਈ ਨਾ ਕੋਈ ਵਿਆਖਿਆ ਲੱਭ ਲਈ ਜਾਂਦੀ।
ਕਿਹਾ ਗਿਆ ਜਦ ਅੰਤਰਰਾਸ਼ਟਰੀ ਪੱਧਰ ਤੇ ਦੁਫੇੜ ਹੈ
ਤਾਂ ਰਾਸ਼ਟਰੀ ਪੱਧਰ ਤੇ ਦੁਫੇੜ ਜ਼ਰੂਰੀ ਹੈ। ਇਤਿਹਾਸ
ਇਸ ਗੱਲ ਦੀ ਗਵਾਹੀ ਭਰਦਾ ਹੈ ਅਤੇ ਅਸੀਂ ਜਿਹੜੇ
ਉਸ ਵੇਲੇ ਪਾਰਟੀ ਦੇ ਅੰਦਰ ਸਾਂ ਜਾਣਦੇ ਹਾਂ ਕਿ ਇਹ
ਦੁਫੇੜ ਕੋਈ ਸਿਧਾਂਤਕ ਨਹੀਂ, ਸਗੋਂ ਸ਼ਖਸੀਅਤਾਂ ਦਾ
ਭੇੜ ਸੀ। ਪੰਜਾਬ ਵਿਚ ਸਾਥੀ ਸੁਰਜੀਤ ਦੇ ਜਿਹੜੇ
ਸੈਲ ਸਨ ਉਹ ਮਾਰਕਸੀ ਪਾਰਟੀ ਨਾਲ ਚਲੇ ਗਏ ਤੇ
ਜਿਹੜੇ ਸਾਥੀ ਮਲਹੋਤਰਾ ਨਾਲ ਸਨ ਉਹ ਸੀ.ਪੀ.ਆਈ.
ਬਣ ਗਏ। 22 ਸਾਲਾਂ ਬਾਅਦ ਵੀ ਇਹੋ ਗੱਲ ਲਾਗੂ
ਹੁੰਦੀ ਹੈ। ਅੱਜ ਲੰਮੇ ਸਮੇਂ ਦੇ ਬਾਅਦ ਜਦੋਂ ਮੇਰੇ
ਸਾਹਮਣੇ ਨਕਸਲੀ ਗਰੁੱਪਾਂ ਦੀ ਦੁਫੇੜਾਂ ਦੀ ਹਿਸਟਰੀ
ਹੈ ਅਤੇ ਰੂਸ ਤੇ ਚੀਨ ਦੀਆਂ ਪਾਰਟੀਆਂ ਦੀ ਵੀ
ਕਾਰਗੁਜ਼ਾਰੀ ਹੈ ਤਾਂ ਮੈਂ ਯਕੀਨ ਨਾਲ ਕਹਿ ਸਕਦਾ ਹਾਂ
ਕਿ ਕਮਿਊਨਿਸਟ ਪਾਰਟੀਆਂ ਦੀ, ਫੰਕਸ਼ਨਿੰਗ ਵਿਚ
ਬੁਨਿਆਦੀ ਨੁੱਕਸ ਹੈ, ਜੋ ਜ਼ਰੂਰ ਦੂਰ ਹੋਣਾ ਚਾਹੀਦਾ
ਹੈ। ਡਸਪਲਿਨ ਦੇ ਨਾਂ ਤੇ ਕੈਡਰ ਨੂੰ ਸਿਰਫ 'ਅੰਨ੍ਹਾ
ਸ਼ਰਧਾਲੂ' ਦਾ ਹੀ ਦਰਜਾ ਦੇ ਦਿਤਾ ਗਿਆ ਹੈ। ਅੱਜ
ਦਾ ਯੁੱਗ ਸਾਇੰਸ ਦਾ ਯੁੱਗ ਹੈ, ਤੌਰਕ ਦਾ ਯੁੱਗ ਹੈ।
ਅੰਧ-ਵਿਸ਼ਵਾਸੀ ਦੀ ਕਿਸੇ ਵੀ ਪੜਾਅ ਵਿਚ ਕੋਈ ਥਾਂ
ਨਹੀਂ। ਅਸੀਂ ਐਨਆਰਕੀ ਦੇ ਵਿਰੁੱਧ ਹਾਂ। ਜਥੇਬੰਦੀਆਂ
ਡਿਸਪਲਿਨ ਦੇ ਬਿਨਾਂ ਨਹੀਂ ਚਲਦੀਆਂ ਪਰ ਡਿਸਪਲਿਨ
ਲਾਗੂ ਕਰਨ ਲਈ ਹੁਣ ਨਵੇਂ ਕੋਡ ਬਣਾਉਣੇ ਜ਼ਰੂਰੀ

ਹਨ, ਜਿਨ੍ਹਾਂ ਵਿਚ ਤਰਕਸ਼ੀਲਤਾ ਨੂੰ ਮੁੱਖ ਥਾਂ ਦਿਤੀ ਜਾਏ। ਸਾਡੇ ਲੀਡਰ ਬਹੁਤ ਵਾਰ ਲੋਕਾਂ ਦੀ ਨਬਜ਼ ਨਹੀਂ ਪਛਾਣ ਸਕਦੇ, ਕੈਡਰ ਜੇਕਰ ਬੋਲੇ ਤਾਂ ਉਸ ਨੂੰ ਇਹ ਕਹਿ ਕੇ ਚੁੱਪ ਕਰਵਾ ਦਿਤਾ ਜਾਂਦਾ ਹੈ 'ਸਾਥੀ ਤੇਰੀ ਸੋਚ ਨਿਕ ਬੁਰਜ਼ੁਵਾ ਹੈ'। ਅਸੀਂ ਜਦੋਂ ਆਪਣੀ ਸਵੈ-ਪੜਚੋਲ ਕਰੀਏ ਤਾਂ ਸਾਨੂੰ ਇਸ ਗੱਲ ਦਾ ਜਵਾਬ ਲੱਭਣਾ ਚਾਹੀਦਾ ਹੈ ਕਿ ਕੀ ਗੱਲ ਹੈ ਕਿ ਅਸੀਂ ਜੋ ਅੰਤਰ ਰਾਸ਼ਟਰੀ ਸਿਆਸਤ ਨੂੰ ਆਪਣੀ ਮੁੱਠੀ ਵਿਚ ਰੱਖਣ ਦਾ ਦਾਅਵਾ ਕਰਦੇ ਹਾਂ, ਮਾਰ ਉਹਨਾਂ ਲੋਕਾਂ ਕੋਲੋਂ ਖਾ ਜਾਂਦੇ ਹਾਂ, ਜਿਨ੍ਹਾਂ ਦਾ ਸਿਆਸੀ ਗਿਆਨ 'ਹਰਿਮੰਦਰ ਸਾਹਿਬ ਦੀ ਪ੍ਰਕਰਮਾ ਤੱਕ ਸੀਮਤ ਹੁੰਦਾ ਹੈ।

○ ਪਾਰਟੀ ਦੇ ਕੰਮਾਂ ਵਿਚ ਮੇਰੀ ਵੱਡੀ ਦਿਲਚਸਪੀ ਸਭਿਆਚਾਰਕ ਫਰੰਟ ਵਿਚ ਰਹੀ ਹੈ। ਇਸ ਫਰੰਟ ਦੇ ਅਸੀਂ ਕਮਿਊਨਿਸਟ ਹਮੇਸ਼ਾਂ ਸਰਦਾਰ ਰਹੇ ਹਾਂ। 1957 ਵਿਚ ਇਪਟਾ ਦੀ ਕਾਨਫਰੰਸ ਜੋ ਕਿ ਰਾਮ ਲੀਲਾ ਗਰਾਉਂਡ ਇੰਲੀ ਵਿਚ ਹੋਈ, ਦੇਸ਼ ਦੀ ਸਭਿਆਚਾਰਕ ਹਿਸਟਰੀ ਵਿਚ ਹਾਲੀ ਵੀ ਮੀਲ ਪੱਥਰ ਹੈ। ਇਹ ਕਾਨਫਰੰਸ ਅਸਲ ਵਿਚ ਦੇਸ਼ ਭਰ ਦੇ ਕਮਿਊਨਿਸਟ ਕਲਚਰ ਦੇ ਲੋਕਾਂ ਦਾ ਇਕੱਠ ਸੀ। ਸਾਥੀ ਪੀ.ਸੀ. ਜੋਸ਼ੀ ਦੀ ਅਗਵਾਈ ਇਸ ਸਬੰਧ ਵਿਚ ਲਾ-ਮਿਸਾਲ ਸੀ। ਇਹ ਮੇਰਾ ਵਿਸ਼ਵਾਸ ਹੁਣ ਵੀ ਹੈ ਕਿ ਇਸ ਖੇਤਰ ਵਿਚ ਅਸੀਂ ਹਰ ਥਾਂ ਬੁਰਜ਼ੁਆ ਜਾਂ ਸਰਕਾਰੀ ਜਥੇਬੰਦੀਆਂ ਨੂੰ ਹਾਰ ਦੇ ਸਕਦੇ ਹਾਂ, ਭਾਵੇਂ ਸਾਡੇ ਸਾਧਨ ਕਿੰਨੇ ਹੀ ਸੀਮਤ ਹੋਣ।

○ ਇਹ ਨਹੀਂ ਕਿ ਲੋਕਾਂ ਨੇ ਸਾਨੂੰ ਕਦੇ ਸਮਝਿਆ ਨਹੀਂ, 1957 ਵਿਚ ਮੈਂ ਨੰਗਲ ਸਾਂ। ਸਾਡਾ ਟਰੇਡ ਯੂਨੀਅਨ, ਕਲਚਰਲ ਸਾਹਿਤਕ ਖੇਤ੍ਰ ਵਿਚ ਇਹੋ ਜਿਹਾ ਕੰਮ ਸੀ ਕਿ ਜਦ ਅਲੈਕਸ਼ਨਾਂ ਹੋਈਆਂ ਤਾਂ ਸਾਡੀ ਸੀਟ ਤੇ ਸਾਥੀ ਰਾਮਕਿਸ਼ਨ ਭੜੋਲੀਆਂ ਵੱਡੀ ਗਿਣਤੀ ਵਿਚ ਜਿਤਿਆ। ਉਸ ਵੇਲੇ ਵੀ ਸਾਡੇ ਸਾਧਨ ਬੜੇ ਸੀਮਤ ਸਨ। ਉਸ ਅਲੈਕਸ਼ਨ ਦਾ ਹਿਸਾਬ ਮੇਰੇ ਕੋਲ ਸੀ। ਉਹ ਅਲੈਕਸ਼ਨ ਅਸੀਂ ਸਿਰਫ 2700 ਖਰਚ ਕਰਕੇ ਜਿਤੀ ਸੀ। ਪੈਸੇ ਨਾਲੋਂ ਸਾਡੀ ਮੋਹਨਤ ਬਹੁਤੀ ਮਹੱਤਤਾ ਰਖਦੀ ਸੀ।

○ ਮੇਰੇ ਸਾਥੀਓ, ਮੈਂ ਆਪਣੀਆਂ ਯਾਦਾਂ ਤੁਹਾਡੇ ਨਾਲ ਤਾਂ ਸਾਂਝੀਆਂ ਕਰ ਰਿਹਾ ਹਾਂ ਕਿ ਮੈਨੂੰ ਪਹਿਲੇ ਵੀ ਤੇ ਬਾਅਦ ਵਿਚ ਵੀ ਐਸੇ ਸਾਥੀਆਂ ਨਾਲ ਕੰਮ ਕਰਨ ਦਾ ਮੌਕਾ ਮਿਲਿਆ ਹੈ, ਜਿਨ੍ਹਾਂ ਦੀ ਇਮਾਨਦਾਰੀ ਅਤੇ ਸਿਧਾਂਤ ਵਲ ਪ੍ਰਤੀਬੱਧਤਾ ਬੜੀ ਦਿੜ ਸੀ। ਅੰਮ੍ਰਿਤਸਰ ਵਿਚ ਭਾਵੇਂ ਸਾਥੀ ਪ੍ਰਦੁਮਣ ਸਿੰਘ ਜਾਂ ਸਾਥੀ ਡਾਂਗ ਹੋਰੀ ਸਨ ਤੇ ਨੰਗਲ ਵਿਚ ਰਾਮਕਿਸ਼ਨ ਭੜੋਲੀਆਂ, ਦਰਸ਼ਨ ਸਿੰਘ

ਆਦਿਕ ਸਨ, ਬਹੁਤ ਹੀ ਵਧੀਆਂ ਸਾਥੀ ਸਨ, ਪਰ ਫੇਰ ਵੀ ਜੋ ਸਾਡੀ ਲਹਿਰ ਵੱਧ ਨਹੀਂ ਸਕੀ ਤਾਂ ਇਹਦਾ ਕਾਰਨ ਨਾ ਹੀ ਸੀਮਤ ਸਾਧਨ ਤੇ ਨਾ ਹੀ ਇਮਾਨਦਾਰ ਕੈਡਰ ਦੀ ਕੰਮੀ ਸੀ, ਸਗੋਂ ਇਹ ਸੀ ਕਿ ਅਸੀਂ ਦੇਸ਼ ਦੀ ਸਿਆਸਤ ਦੇ ਯਥਾਰਥ ਨੂੰ ਸਮਝਣ ਵਿਚ ਨਾ ਕਾਮਯਾਬ ਰਹੇ। ਸਿਆਸੀ ਬਿਊਰੀ ਦੇ ਏਨੇ ਉਸਤਾਦ ਹਾਂ ਕਿ ਅਪਣੀ ਹਰ ਇਕ ਅਸੂਫਲਤਾ ਦਾ ਕੋਈ ਨਾ ਕੋਈ ਕਾਰਨ ਲਭ ਲੈਂਦੇ ਹਾਂ, ਕਦੀ ਨਿੱਕ ਬੁਰਜ਼ੁਆ ਲੀਡਰਸ਼ਿਪ, ਕਦੀ ਬੁਰਜ਼ੁਆ ਘੁੱਸਪੱਠੀਏ, ਕਦੀ ਪਾਰਲੀਮੈਂਟੀ ਸੋਧਵਾਦ, ਕਦੀ ਆਤੰਕਵਾਦੀ ਮਾਰਕੋਬਾਜ਼ੀ ਆਦਿਕ। ਇਹ ਸਭ ਕੁਝ ਜ਼ਰੂਰੀ ਨਹੀਂ ਕਿ ਅਸੀਂ ਬੇਈਮਾਨੀ ਨਾਲ ਕਰੀਏ, ਸਗੋਂ ਬਹੁਤ ਵਾਰ ਅਸੀਂ-ਅਪਣੀ-ਹੀ ਬੌਧਿਕ ਸ਼ਬਦਾਵਲੀ ਦੇ ਚੱਕਰ ਵਿਚ ਫੱਸ ਜਾਂਦੇ ਹਾਂ। ਬਹੁਤੇ ਸਿਆਣੇ ਅਪਣੀ ਹੀ ਸਿਆਣਪਤਾ ਦੇ ਸ਼ਿਕਾਰ ਹੋ ਜਾਂਦੇ ਹਾਂ। ਗਲਤੀ ਕਿਧਰੇ ਹੋਰ ਹੁੰਦੀ ਹੈ, ਲਭਦੇ ਕਿਤੇ-ਹੋਰ ਹਾਂ।

○ ਮੈਂ ਅਪਣੇ ਪਹਿਲੇ ਕਮਿਊਨਿਸਟ ਜੀਵਨ ਤੋਂ 1971 ਵਿਚ ਤੋੜ ਵਿਛੋੜਾ ਕੀਤਾ। ਅਲੈਕਸ਼ਨਾਂ ਵਿਚ ਕਾਂਗਰਸ ਦਾ ਤਿਰੰਗਾ ਅਤੇ ਦਾਤੀ ਸਿੱਟੇ ਦਾ ਲਾਲ ਝੰਡਾ ਜਦੋਂ ਇਕੋ ਹੀ ਮੰਚ ਤੇ ਲਹਿਰਾਂਦਾ ਵਖਿਆ ਤਾਂ ਉਹ ਬਰਦਾਸ਼ਤ ਤੋਂ ਬਾਹਰ ਹੋ ਗਿਆ। 1971 ਤੋਂ ਬਾਅਦ ਮੇਰੀ ਸਾਝ ਅਤਵਫਾਦਾਰੀ ਪੂਰੀ ਤਰ੍ਹਾਂ ਨਕੱਲਬਾੜੀ ਲਹਿਰ ਨਾਲ ਹੀ ਭਾਵੇਂ ਮੈਂ ਕਦੀ ਵੀ ਇਹਦੇ ਕਿਸੇ ਵੀ ਗਰੁੱਪ ਦੇ ਮੈਂਬਰ ਦੀ ਹੈਸੀਅਤ ਵਿਚ ਕੰਮ ਨਹੀਂ ਕੀਤਾ। ਅਸੀਂ ਉਹੋ ਲੋਕ ਹਾਂ ਜੋ ਸਮਾਜਕ ਇਨਕਲਾਬ ਲਈ ਪੂਰੀ ਤਰ੍ਹਾਂ ਵਚਨਬੱਧ ਹਾਂ। ਸਾਡੀ ਇਸ ਗੱਲ ਨਾਲ ਤਸੱਲੀ ਨਹੀਂ ਹੈ ਕਿ ਜਿਹੜੀਆਂ ਜ਼ਖ਼ਬੰਦ ਦੋਨੋਂ ਵੱਡੀਆਂ ਕਮਿਊਨਿਸਟ ਪਾਰਟੀਆਂ ਹਨ, ਉਹ ਅਪਣੀ ਭੂਮਿਕਾ ਠੀਕ ਤਰ੍ਹਾਂ ਨਿਭਾ ਰਹੀਆਂ ਹਨ। ਉਹ ਪਾਰਲੀਮੈਂਟੀ ਸਰਗਰਮੀਆਂ ਵਿਚ ਪੈਕੇ ਅਪਣਾ ਇਨਕਲਾਬੀ ਸ਼ਵ ਗਾਵਾ ਬੈਠੀਆਂ ਹਨ। ਸਾਡੀ ਲਹਿਰ ਕਮਿਊਨਿਸਟ ਲਹਿਰ ਦਾ ਹੀ ਇਕ ਅਗਲਾ ਹਿੱਸਾ ਹੈ। ਸਾਡੀ ਲਹਿਰ ਦੇ ਲੀਡਰ ਸ਼ੁਰੂ ਵਿਚ ਉਹੀ ਸਨ ਜਿਨ੍ਹਾਂ ਨੇ ਇਹਨਾਂ ਵੱਡੀਆਂ ਪਾਰਟੀਆਂ ਦੀ ਲੀਡਰਸ਼ਿਪ ਤੋਂ ਬਗਾਵਤ ਕੀਤੀ। ਮੁੱਜਾਬ ਵਿਚ ਨਕਸਲ ਵਾੜੀ ਸ਼ੁਰੂ ਦੀ ਲੀਡਰਸ਼ਿਪ ਵੀ ਉਹਨਾਂ ਲੋਕਾਂ ਕੋਲ ਹੀ ਸੀ ਜੋ ਦੋਨੋਂ ਪਾਰਟੀਆਂ ਦੇ ਬਾਗੀ ਕੈਡਰ ਵਿਚੋਂ ਸਨ। ਇਥੋਂ ਹੀ ਹੁਣ ਗੱਲ ਸ਼ੁਰੂ ਕਰਨੇ ਹਾਂ ਕਿ ਸਾਨੂੰ ਕੀ ਕਰਨਾ ਚਾਹੀਦਾ ਸੀ, ਕਿੰਨਾਂ ਕੁਝ ਕਰ ਸਕੇ, ਕਿੰਨਾਂ ਕੁਝ ਨਹੀਂ ਕਰ ਸਕੇ।

○ ਅਸੀਂ ਜਮਾਤੀ ਭਾਈਵਾਲੀ ਦੇ ਵਿਰੁੱਧ ਸਾਂ। ਸਾਡਾ ਸਟੈਂਡ ਦਰੁੱਸਤ ਸੀ। ਮੇਰੇ ਸਾਹਮਣੇ ਮੱਲਡਰ ਐਂਡ ਸਟੀਲ ਵਰਕਰਜ਼ ਯੂਨੀਅਨ ਦੀਆਂ ਚੋਣਵੀਆਂ ਲਿਖਤਾਂ

ਦੀ ਇਕ ਕਿਤਾਬ ਪਈ ਹੈ। ਇਹ ਮੇਰੇ ਹੱਥਾਂ ਹੀ ਛਪੀ ਸੀ। ਮੈਂ ਇਸਨੂੰ ਇਕ ਇੰਤਹਾਸਿਕ ਦਸਤਾਵੇਜ਼ ਦਾ ਦਰਜਾ ਦੇਣਾ ਹਾਂ। ਇਹ 1977 ਵਿਚ ਛੱਪੀ ਸੀ ਤੇ ਇਸ ਵਿਚ ਉਹ ਸਭ ਕੁਝ ਦਰਜ ਹੈ ਜੋ ਅਸੀਂ ਮਜ਼ਦੂਰ ਫਰੰਟ ਤੇ ਅਪਣਾਇਆ। ਸਾਨੂੰ ਚਾਹੀਦਾ ਸੀ ਕਿ ਅਸੀਂ ਅਪਣੀ ਜਮਾਤ ਵਿਚ ਪਹਿਲੀਆਂ ਪਾਰਟੀਆਂ ਨਾਲੋਂ ਵੱਖ ਕੰਮ ਕਰੀਏ। ਉਹਨਾਂ ਵਿਚ ਚੋਣਨਾਂ ਲਿਆਈਏ। ਇਹਦੇ ਲਈ ਜ਼ਰੂਰੀ ਸੀ ਕਿ ਅਸੀਂ ਉਹ ਅਸੂਲ ਅਪਣਾਈਏ ਕਿ ਜਮਾਤ ਵਿਚ ਏਕਤਾ ਕਾਇਮ ਰਹੇ। ਉਹਨਾਂ ਜਥੇਬੰਦੀਆਂ ਵਿਚ ਹੀ ਕੰਮ ਕਰੀਏ ਜੋ ਮੋਹਨਤ ਅਤੇ ਸਿਰੜ ਨਾਲ ਪਹਿਲੇ ਸ਼ਾਬੀਆਂ ਵਲੋਂ ਕਾਇਮ ਕੀਤੀਆਂ ਗਈਆਂ ਸਨ। ਉਹਨਾਂ ਵਿਚ ਕੰਮ ਕਰਕੇ ਤਾਕਤ ਬਣਾਈਏ ਪਰ ਅਸੀਂ ਸਿਰੇ ਤੋਂ ਹੀ ਜਾਂ ਕਹਿ ਲਵੋ ਕਿ ਮੁਢੋਂ ਹੀ ਕੰਮ ਸ਼ੁਰੂ ਕਰ ਦਿਤਾ ਜਿਸ ਤਰ੍ਹਾਂ ਕਿ 1970 ਤੋਂ ਪਹਿਲਾਂ ਹਿੰਦੋਸਤਾਨ ਇਕ ਕੋਈ ਟਰੇਡ ਯੂਨੀਅਨ ਇਤਹਾਸ ਜਾਂ ਮਜ਼ਦੂਰ ਸਿਆਸਤ ਦਾ ਨਾਂ ਹੀ ਨਹੀਂ ਸੀ।

○ ਸਾਨੂੰ ਇਕ ਕੇਂਦਰ ਉਸਾਰਨਾ ਚਾਹੀਦਾ ਸੀ, ਜਿਸ ਵਿਚ ਨਵੇਂ ਕੈਡਰ ਵੀ ਆਂਦਾ ਤੇ ਉਹ ਵੀ ਆਂਦੇ ਜੋ ਸਥਾਪਤ ਕਮਿਊਨਿਸਟ ਪਾਰਟੀਆਂ ਹੀ ਕਾਰਗੁਜ਼ਾਰੀਆਂ ਤੋਂ ਤਸੱਲੀ ਨਹੀਂ ਸਨ ਮਹਿਸੂਸ ਕਰਦੇ; ਪਰ ਉਹ ਕੇਂਦਰ ਉਸਾਰਨ ਦੀ ਥਾਂ ਅਸੀਂ ਸ਼ੁਰੂ ਤੋਂ ਹੀ ਗਰੁੱਪ ਸਿਆਸਤ ਨੂੰ ਸਮੋਂ ਦੀ ਲੋੜ ਆਖੀ। ਯੂਨੀ ਕੇਂਦਰ ਨਾ ਉਸਾਰਨ ਦੀ ਅਪਣੀ ਅਸਫਲਤਾ ਨੂੰ ਹੀ ਸਮੋਂ ਦੀ ਸਿਆਸਤ ਦਾ ਨਾਂ ਦਿਤਾ। ਨਵੇਂ ਨਵੇਂ ਸਿਧਾਂਤ ਘੜ ਲਏ ਕਿ ਦੇਸ਼ ਦੀ ਆਰਥਿਕਤਾ ਅਤੇ ਨਾਬਰਾਬਰ ਆਰਥਕ ਵਿਕਾਸ ਮੰਗ ਕਰਦਾ ਹੈ ਕਿ ਇਨਕਲਾਬ ਲਈ ਲੋੜ ਅਨੁਸਾਰ ਸੀਮਤ ਥਾਵਾਂ ਤੇ ਗਰੁੱਪਾਂ ਵਿਚ ਕੰਮ ਕੀਤਾ ਜਾਏ। ਪਹਿਲੀਆਂ ਕਮਿਊਨਿਸਟ ਪਾਰਟੀਆਂ ਵਿਚ ਜੇ ਇਹ ਗਲਤੀਆਂ ਕਿ ਉਹ ਪਾਰਟੀ ਡਸਪਲਿਨ ਦੇ ਨਾਂ ਤੇ ਇਕ ਏਕਾਧਿਕਾਰ ਵਾਲੇ ਕੇਂਦਰ ਵਿਚ ਯਕੀਨ ਰਖਦੇ ਸਨ, ਸਾਡੇ ਵਿਚ ਗਲਤੀ ਸੀ ਕਿ ਅਸੀਂ ਗਰੁੱਪ ਸਿਆਸਤ ਨੂੰ ਅਪਣਾ ਅਮਲ ਬਣਾ ਲਿਆ। ਇਹ ਭੁੱਲ ਗਏ ਕਿ ਕੇਂਦਰ ਬਣਾਏ ਬਗ਼ੈਰ ਕੋਈ ਵੀ ਕੰਮ ਕਿਸ ਤਰ੍ਹਾਂ ਸਿਰੇ ਚੜ੍ਹਾਇਆ ਜਾ ਸਕਦਾ ਹੈ? ਦੁਫ਼ੜਪਣ (Splits) ਨੂੰ ਸਿਰਫ ਅਮਲ ਨਹੀਂ ਬਣਾਇਆ ਸਗੋਂ ਇਸਨੂੰ ਸਿਧਾਂਤ ਵੀ ਦੇ ਦਿਤਾ।

○ ਮੇਰੇ ਸਾਹਮਣੇ ਇਕ ਰੀਪੋਰਟ ਹੈ, ਜਿਸ ਵਿਚ ਉਹ ਸਾਰੀ ਕਾਰਗੁਜ਼ਾਰੀ ਹੈ, ਜਿਸ ਕਰਕੇ ਵੱਖ ਵੱਖ ਗਰੁੱਪਾਂ ਵਿਚ ਫਿਰਤਾਪ੍ਰਸਤੀ ਵਿਰੁਧ ਇਕ ਸਾਂਝਾ ਥੱੜਾ ਬਣਾਉਣ ਲਈ ਵਖਰੇਵਾਂ ਆਇਆ। ਪਹਿਲੇ ਮੁਸਕਿਲ ਇਹ ਆਈ ਕਿ ਇਹ ਥੱੜਾ ਪਾਰਟੀਆਂ ਦੀ ਪੱਧਰ ਤੇ

ਬਣਾਇਆ ਜਾਏ ਕਿ ਅਵਾਜ਼ੀ ਜਥੇਬੰਦੀਆਂ ਦੇ ਪੱਧਰ ਤੇ। ਗਰੁੱਪਾਂ ਦੀ ਰਾਏ ਵੱਖਰੀ ਸੀ। ਫੇਰ ਇਹ ਵਖਰੇਵਾਂ ਆਇਆ ਕਿ ਸੋਧਵਾਦੀਆਂ ਨਾਲ ਫਰੰਟ ਨਹੀਂ ਬਣਾਇਆ ਜਾ ਸਕਦਾ ਤੇ ਇਹਨਾਂ ਸੋਧਵਾਦੀਆਂ ਵਿਚ ਐਸ. ਐਨ. ਗਰੁੱਪ ਅਤੇ ਪੁਲਾ ਰੈਡੀ ਗਰੁੱਪ ਵਾਲੇ ਸ਼ਾਮਲ ਕਰ ਦਿਤੇ ਗਏ। ਇਹ ਗਰੁੱਪ ਕਿਉਂਕਿ ਅਲੇਕਸ਼ਨਾਂ ਵਿਚ ਹਿੱਸਾ ਲੈਂਦੇ ਹਨ, ਇਸ ਲਈ ਸ਼ੁੱਧ ਇਨਕਲਾਬੀ ਇਹਨਾਂ ਨਾਲ ਨਹੀਂ ਰੱਲ ਸਕਦੇ। ਵਿਚੋਂ ਕੌਮ ਕੀ ਏ? ਇਹੋ ਨਾ ਕਿ ਪੰਜਾਬ ਵਿਚ ਫਿਰਕੂ ਦਹਿਸ਼ਤਗਰਦੀ ਦਾ ਕਿਸਤਰ੍ਹਾਂ ਮੁਕਾਬਲਾ ਕੀਤਾ ਜਾਏ। ਜਿੰਨੇ ਬਹੁਤ ਲੋਕ ਇਕ ਫਰੰਟ ਸ਼ਾਮਲ ਹੋਣਗੇ, ਉਨਾ ਹੀ ਕੰਮ ਬਹੁਤਾ ਹੋਵੇਗਾ। ਅਖੀਰ ਤਿੰਨ ਹੀ ਗਰੁੱਪ (ਐਮ.ਐਨ., ਪੁਲਾ ਰੈਡੀ ਤੇ ਜੈਕਾਰਾਂ) ਵਾਲੇ ਇਹ ਫਰੰਟ ਬਣਾ ਸਕੇ। ਮੈਂ ਇਸ ਸੀਮਤ ਫਰੰਟ ਨੂੰ ਵੀ ਜੀ ਆਇਆ ਆਖਾਂਗਾ ਕਿਉਂਕਿ ਇਹਦੇ ਵਿਚ ਉਹ ਲੋਕ ਸ਼ਾਮਲ ਨੇ, ਜਿਹਨਾਂ ਨੇ ਪਿਛਲੇ ਕੁਝ ਸਾਲਾਂ ਵਿਚ ਹਕੂਮਤੀ ਜਬਰ ਨੂੰ ਸਹਿੰਦਿਆਂ ਹੋਇਆਂ ਫਿਰਕਾਪ੍ਰਸਤੀ ਵਿਰੁਧ ਦਿੜਤਾ ਨਾਲ ਕੰਮ ਕੀਤਾ। ਸੁਰੱਖ ਰੱਖਾ, ਜਨਤਕ ਲੀਹ, ਮੱਲਫ਼ਰ ਐਂਡ ਸਟੀਲ, ਜੇਮਹੂਰੀ ਅਧਿਕਾਰ ਸਭਾ, ਰੋਡਵੇਜ਼ ਵਰਕਰ, ਹੋਟਲ ਬਹਿਰਾ ਯੂਨੀਅਨ ਵਾਲਿਆਂ ਨੇ ਲੁਧਿਆਣੇ ਜਿਹੜਾ ਕੰਮ ਕੀਤਾ ਉਹ ਵੀ ਸ਼ਲਾਘਾਯੋਗ ਹੈ। ਪਟਿਆਲੇ ਮਾਰਕਸੀ ਵਿਚਾਰ ਮੰਚ ਵਾਲੇ ਵਧੀਆ ਕੰਮ ਕਰ ਰਹੇ ਹਨ। 'ਦੂਜੇ ਸਾਥੀ' ਜਿਹੜੇ ਜਗਾਉ, ਮੋਗਾ ਤੇ ਫਰੀਦਕੋਟ ਕੰਮ ਕਰ ਰਹੇ ਹਨ (ਕਮਿਊਨਿਸਟ ਬੀਗੇਡ, ਟਾਕਰਾ ਵਾਲੇ) ਉਹ ਵੀ ਸ਼ਲਾਘਾਯੋਗ ਹੈ। ਜੇਕਰ ਇਹ ਸਾਰੇ ਇਕ ਸੈਂਟਰ ਜਾਂ ਇਕ ਫਰੰਟ ਤੋਂ ਕੰਮ ਕਰਨ ਤਾਂ ਉਹੀ ਕੰਮ ਹੋਰ ਵੀ ਅਸਰਦਾਇਕ ਤਰੀਕੇ ਨਾਲ ਚਲ ਸਕਦਾ ਹੈ। ਇਹ ਗੱਲਾਂ ਇਕ ਕੇਂਦਰ ਦੀ ਲੋੜ ਨੂੰ ਸਾਬਤ ਕਰਦੀਆਂ ਹਨ। ਹਾਸ਼ੋਗਾਣੀਆਂ ਪ੍ਰਜੀਸ਼ਨਾਂ ਨੂੰ ਸਿਧਾਂਤਕ ਪ੍ਰਜੀਸ਼ਨਾਂ ਦੇ ਵੱਡੇ ਵੱਡੇ ਨਾਂ ਦੇ ਕੇ ਹਰ ਸਾਥੇ ਕੰਮ ਨੂੰ ਠੱਸ ਪੁਚਾਣੀ ਕਿਥੋਂ ਦੀ ਅਕਲਮੰਦੀ ਹੈ?

○ ਸਾਰੇ ਮਿਲਕੇ ਕੰਮ ਕਰੀਏ ਤਾਂ ਕੁਝ ਨਤੀਜੇ ਵੀ ਕਢੀਏ। ਮੈਂ ਜੇਕਰ ਆਪਣੀ ਮਿਸਾਲ ਲੈ ਲਵਾਂ ਤਾਂ ਕਿੰਨੀਆਂ ਹੀ ਥਾਵਾਂ ਤੇ ਨਾਟਕ ਕਰ ਜਾਨਾਂ ਹਾਂ। ਮੈਨੂੰ ਪਤਾ ਹੈ ਕਿ ਮੈਨੂੰ ਬੁਲਾਉਣ ਵਾਲੇ ਆਪਣੇ ਹੀ ਸਾਥੀ ਹਨ ਪਰ ਇਕ ਨਾਂ ਹੋਣ ਕਰਕੇ ਉਹ ਕਈ ਫਿਰਕਾਪ੍ਰਸਤੀ ਵਿਰੋਧੀ ਕਮੇਟੀ ਦੇ ਨਾਂ ਥਲੋਂ ਕੱਢੀ 'ਸਭਿਆਚਾਰਕ ਕਮੇਟੀ' ਦੇ ਨਾਂ ਥਲੋਂ ਕਈ 'ਸਦਭਾਵਨਾ ਕਮੇਟੀ' ਦੇ ਨਾਂ ਥਲੋਂ ਇਹ ਪ੍ਰੋਗਰਾਮ ਕਰਦੇ ਹਨ। ਲੋਕ ਵੀ ਇਕੱਠੇ ਹੁੰਦੇ ਹਨ। ਸਾਡੀ ਗੱਲ ਵੀ ਸੁਣਦੇ ਹਨ ਪਰ ਮਿਹਨਤ

ਦਾ ਸਿਆਸੀ ਲਾਹਾ ਅਸੀਂ ਨਹੀਂ ਲੈ ਸਕਦੇ। ਕਿਹੜੇ ਨਾਂ ਥੱਲੇ ਲਈਏ? ਸਾਨੂੰ ਕਿਸੇ ਨੂੰ ਵੀ ਕੋਈ ਜਾਤੀ ਲਾਹਾ ਨਹੀਂ ਚਾਹੀਦਾ ਪਰ ਅਸੀਂ ਇਹ ਤਾਂ ਚਾਹੁੰਦੇ ਹਾਂ ਕਿ ਸਾਡਾ ਹਰ ਇਕ ਕੰਮ ਸਾਡੀ ਲਹਿਰ ਲਈ ਤਾਂ ਫਾਇਦੇਮੰਦ ਹੋਵੇ। ਇਕ ਕੇਂਦਰ ਦੀ ਕਾਇਮੀ ਸਾਡੀ ਲੋੜ ਬਣਦੀ ਹੈ। ਪਲਸ ਮੰਚ ਲਈ ਕੰਮ ਕਰਦਿਆਂ ਵੀ ਮੈਨੂੰ ਇਸ ਕੇਂਦਰ ਦੀ ਲੋੜ ਭਾਸਦੀ ਹੈ। ਦਿਸ਼ਾ ਲੈਣ ਲਈ ਵੀ ਤੇ ਸਿਆਸੀ ਲਾਹਾ ਲਈ ਵੀ। ਜਿਸ ਤਰ੍ਹਾਂ ਪਹਿਲਿਆਂ ਵਿਚ ਇਪੁਟਾ ਫਰੰਟ ਤੇ-ਹਰ ਕੀਤਾ ਕੰਮ ਉਸ ਵੇਲੇ ਦੀ ਸੰਬਾਧਤ ਕਮਿਊਨਿਸਟ ਪਾਰਟੀ ਨੂੰ ਤਾਕਤ ਦੇਂਦਾ ਸੀ।

੦ ਮੈਂ ਪਿੱਛੇ ਸਲਾਬਤਪੁਰ ਨਾਟਕ ਕਰਨ ਗਿਆ। ਸਾਰਾ ਪ੍ਰਬੰਧ ਮੁਕੰਮਲ ਸੀ ਪਰ ਪਿੰਡ ਦਾ ਸਰਪੰਚ ਜਿਹੜਾ ਬਾਬਾ ਅਕਾਲੀ ਦਲ ਨਾਲ ਸਬੰਧ ਰਖਦਾ ਸੀ, ਉਹਨੇ ਇਹ ਨਾਟਕ ਨਾ ਹੋਣ ਦਿਤਾ। ਐਸ.ਐਚ.ਓ, ਉਹਦੇ ਹੁਕਮ ਵਿਚ ਸੀ। ਮੈਂ ਯਾਦ ਕੀਤਾ ਇਹਨਾਂ ਹੀ ਇਲਾਕਿਆਂ ਵਿਚ ਪ੍ਰਿਥੀ ਦੀ ਸ਼ਹਾਦਤ ਦੇ ਬਾਅਦ ਹਜ਼ਾਰਾਂ ਦੀ ਗਿਣਤੀ ਵਿਚ ਇਕੱਠ ਕਰਕੇ ਰੈਲੀਆਂ ਕੀਤੀਆਂ ਸਨ। ਸਾਡੀ ਤਾਕਤ ਅਗੇ ਕੋਈ ਖਲੋ ਨਹੀਂ ਸਕਦਾ ਸੀ। ਭਦੋੜ ਵਿਚ ਜਦੋਂ ਇਹ ਰੈਲੀ ਕੀਤੀ ਤਾਂ ਸਾਦ ਮੁਹੰਮਦ ਇਹਦਾ ਮੁੱਖ ਪ੍ਰਬੰਧਕ ਸੀ। ਨੌਜਵਾਨ ਭਾਰਤ ਸਭਾ ਦਾ ਪ੍ਰਧਾਨ ਵੀ ਸੀ। ਬੇਮਿਸਾਲ ਰੈਲੀ ਸੀ, ਔਰਤਾਂ ਦੀ ਗਿਣਤੀ ਦਾ ਵੀ ਕੋਈ ਹਿਸਾਬ ਨਹੀਂ ਸੀ। ਇਸੇ ਤਰ੍ਹਾਂ ਭੋਤਨੇ ਰੈਲੀ ਹੋਈ ਸੀ। ਵੱਡੀ ਗਿਣਤੀ ਵਿਚ ਔਰਤਾਂ ਮਸ਼ਾਲਾਂ ਦਾ ਜਲੂਸ ਕੱਢ ਕੇ ਇਸ ਰੈਲੀ ਵਿਚ ਸ਼ਾਮਲ ਹੋਈਆਂ ਸਨ। ਹੁਣ ਹਾਲਤ ਇਹ ਬਣੀ ਹੋਵੇ ਕਿ ਇਕ ਸਰਪੰਚ ਸਾਡੇ ਕੀਤੇ ਕਰਾਏ ਕੰਮ ਨੂੰ ਠੱਪ ਕਰ ਦੇਵੇ ਤੇ ਅਸੀਂ ਕੁਝ ਨਾ ਕਰ ਸਕਦੇ ਹੋਈਏ। ਸਾਡੇ ਕੋਲ ਆਪਣੀ ਨੌਜਵਾਨ ਭਾਰਤ ਸਭਾ ਨਾ ਹੋਵੇ ਤੇ ਸਾਨੂੰ ਐਵੇਂ ਬੇਮਾਅਨੀ ਜਿਹੀਆਂ ਸੰਸਥਾਵਾਂ ਦੇ ਝੰਡਿਆਂ ਹੇਠ ਆਪਣਾ ਕੰਮ ਕਰਨਾ ਪਵੇ। ਇਹਨਾਂ ਝੰਡਿਆਂ ਥੱਲੇ ਆਪਣੇ ਇਨਕਲਾਬੀ ਪ੍ਰੋਗਰਾਮ ਨੂੰ ਅਸੀਂ ਕਦੀ ਵੀ ਸਹੀ ਦਿਸ਼ਾ ਵੱਲ ਨਹੀਂ ਲਿਜਾ ਸਕਾਂਗੇ। ਇਹ ਸਰਗਰਮੀਆਂ ਐਵੇਂ ਵਕਤ ਕੱਟੀ ਦੀਆਂ ਸਰਗਰਮੀਆਂ ਹਨ। ਆਪਣੇ ਝੰਡਿਆਂ ਥੱਲੇ ਭਾਵੇਂ ਥੋੜਾ ਕੰਮ ਵੀ ਕਰਾਂਗੇ, ਉਹ ਪ੍ਰਾਪਤੀ ਹੋਵੇਗੀ ਭਾਵੇਂ ਛੋਟੀ ਹੀ ਹੋਵੇ।

੦ ਐਮਰਜੈਂਸੀ ਦੇ ਦਿਨ ਸਨ। ਮੈਨੂੰ 19 ਸਤੰਬਰ, 1975 ਨੌਕਰੀ ਤੋਂ ਜਵਾਬ ਮਿਲਿਆ। 22 ਸਤੰਬਰ ਮੈਨੂੰ ਪ੍ਰਿਥੀ ਦਾ ਜੇਲ੍ਹ ਵਿਚੋਂ ਲਿਖਿਆ ਇਕ ਰੁੱਕਾ ਮਿਲਿਆ। ਆਪਣੀ organisation ਰਾਹੀਂ ਉਹਨੇ ਮੇਰਾ ਸਾਰਾ ਪ੍ਰੋਗਰਾਮ ਮਿੱਥ ਲਿਆ। ਮੈਂ 13 ਜੁਲਾਈ

1977 ਵੇਰ ਨੌਕਰੀ ਵਾਪਸ ਗਿਆ, ਪਰ ਇਹਨਾਂ 22 ਮਹੀਨਿਆਂ ਵਿਚ ਇਕ ਦਿਨ ਵੀ ਐਸਾ ਨਹੀਂ ਸੀ ਜਦੋਂ ਮੈਂ ਮਹਿਸੂਸ ਕੀਤਾ ਕਿ ਮੇਰੇ ਲਈ ਕੋਈ ਕੰਮ ਨਹੀਂ, ਮੇਰਾ ਕਹਿਣ ਦਾ ਮਤਲਬ ਹੈ ਕਿ ਸਾਡਾ ਇਕ ਕੇਂਦਰ ਹੋਵੇ ਤਾਂ ਅਸੀਂ ਆਪਣੇ ਬੰਦਿਆਂ ਨੂੰ ਦੁੱਖ ਸੁੱਖ ਵਿਚ ਸਾਂਭ ਸਕਦੇ ਹਾਂ।

੦ ਮੈਂ 1983 ਵਿਚ ਵੀ ਅਤੇ 1985 ਵਿਚ ਵੀ ਕੈਨੇਡਾ, ਅਮਰੀਕਾ, ਇੰਗਲੈਂਡ ਗਿਆ। ਉਥੇ ਸਾਡੇ ਬਹੁਤ ਹੀ ਸਹਿਯੋਗੀ ਹਨ। ਜੇ ਮੈਂ ਇਹ ਆਖਾਂ ਕਿ ਗੁਰਦੁਆਰਿਆਂ ਤੋਂ ਬਾਹਰ ਸਾਡੇ ਪੰਜਾਬੀ ਸਹਿਯੋਗੀ ਹੀ ਸਾਰਿਆਂ ਨਾਲੋਂ ਵੱਧ ਜਥੇਬੰਦ ਹਨ। ਉਹਨਾਂ ਦੀਆਂ ਸ਼ਕਤੀਸ਼ਾਲੀ ਜਥੇਬੰਦੀਆਂ ਹਨ। ਉਹ ਆਪਣੇ ਦੇਸ਼ ਦੇ ਇਨਕਲਾਬ ਲਈ ਆਪਣੀ ਵਿਤ ਅਨੁਸਾਰ ਪੂਰਾ ਹਿੱਸਾ ਪਾਉਣਾ ਚਾਹੁੰਦੇ ਹਨ। ਖਾ ਵੀ ਰਹੇ ਹਨ। ਪਰ ਉਹਨਾਂ ਨੂੰ ਵੀ ਪੂਰੀ ਤਰ੍ਹਾਂ ਪਤਾ ਨਹੀਂ ਲਗਦਾ ਕਿ ਉਹ ਸਹਿਯੋਗ ਲਈ ਪਹਿਚਾਣ ਕਿਸ ਤਰ੍ਹਾਂ ਕਰਨ। ਉਹ ਆਪਣੇ ਪਿੱਛੇ ਦੇ ਚਲੇ ਆ ਰਹੇ ਸਬੰਧਾਂ ਅਨੁਸਾਰ ਹੀ ਕਾਰਵਾਈ ਤੇ ਮਜਬੂਰ ਹੁੰਦੇ ਹਨ। ਇਹ ਬਹੁਤੀ ਵਾਰੀ ਲਾਹੇਵੰਦ ਸਾਬਤ ਨਹੀਂ ਹੁੰਦੀ। ਇਕ ਕੇਂਦਰ ਹੋਵੇ ਤਾਂ ਉਹਨਾਂ ਦਾ ਸਹਿਯੋਗ ਵੀ ਆਸਾਨ ਹੋ ਸਕਦਾ ਹੈ।

੦ ਸਾਡੇ ਇਨਕਲਾਬੀਆਂ ਵਿਚ ਇਕ ਪ੍ਰੋਗਰਾਮ ਗਰੁੱਪ ਹੈ। ਪ੍ਰੋਗਰਾਮ ਦਾ ਸੰਪਾਦਕ ਮਾਲਵਿੰਦਰ ਮਾਲੀ ਹੈ। ਇਹ ਸਾਡਾ ਪਰਖਿਆ ਹੋਇਆ ਸਾਥੀ ਹੈ। ਪ੍ਰਿਥੀ ਦੀ ਸ਼ਹਾਦਤ ਦੇ ਬਾਅਦ ਪੀ.ਐਸ.ਯੂ. ਵਿਚ ਉਹਦੀ ਥਾਂ ਵੀ ਇਹਨੇ ਹੀ ਲਈ ਸੀ। ਸ਼ਕਤੀਸ਼ਾਲੀ ਰੈਲੀਆਂ ਜੋ ਉਹਨਾਂ ਦਿਨਾਂ ਵਿਚ ਹੋਈਆਂ, ਉਸ ਵੇਲੇ ਇਹੋ ਸਾਥੀ ਪੀ.ਐਸ.ਯੂ. ਦਾ ਜਨਰਲ ਸਕੱਤਰ ਸੀ। ਹੁਣ ਵਖਰੇਵਾਂ ਕਿਸ ਨੁੱਕਤੇ ਤੇ ਹੈ? ਖਾਲਿਸਤਾਨੀਆਂ ਵੱਲ ਵੱਖ ਵੱਖ ਰਵੀਯਾ ਅਪਣਾਉਣ ਤੇ ਹੈ। ਇਸ ਦੀ ਮਿਸਾਲ ਇਸ ਤਰ੍ਹਾਂ ਲਈਏ ਕਿ ਅਸੀਂ ਚੋ-ਭਰਾ ਕੋਠੇ ਤੇ ਖੜੇ ਕੋਠੇ ਨੂੰ ਪੁੱਕਾ ਕਰਨ ਦੀ ਵਿਉਂਤ ਬਣਾ ਰਹੇ ਹਾਂ, ਥੱਲਿਓਂ ਇੱਕ ਵਿਅਕਤੀ ਲੰਘਦਾ ਹੈ। ਇਕ ਭਰਾ ਕਹਿੰਦਾ ਹੈ ਕਿ ਉਹ ਇਕਬਾਲ ਸਿੰਘ ਹੈ, ਦੂਜਾ ਭਰਾ ਕਹਿੰਦਾ ਹੈ ਨਹੀਂ ਉਹ ਨਿਹਾਲ ਸਿੰਘ ਹੈ। ਦੋਨੋਂ ਇਸ ਨੁੱਕਤੇ ਤੇ ਝਗੜ ਪੈਂਦੇ ਹਨ ਤੇ ਜਿਹੜਾ ਉਹਨਾਂ ਕੰਮ ਛੋਹਿਆ ਹੋਇਆ ਹੈ, ਉਹ ਵਿਚੋ ਹੀ ਛੱਡ ਦੇਂਦੇ ਹਨ। ਹਾਲਾਂਕਿ ਉਹ ਵਿਅਕਤੀ ਇਕਬਾਲ ਸਿੰਘ ਹੋਵੇ, ਨਿਹਾਲ ਸਿੰਘ ਹੋਵੇ ਉਹਨਾਂ ਦੇ ਕੰਮ ਵਿਚ ਕੋਈ ਸਹਾਇਤਾ ਕਰਨ ਵਾਲਾ ਨਹੀਂ। ਇਹੀ ਹਾਲ ਇਕ ਖਾਲਿਸਤਾਨ ਦੇ ਹਾਮੀ ਵਿਅਕਤੀ ਦਾ ਹੈ। ਉਹਦੀ ਸੱਚ ਪੂਰੀ ਤਰ੍ਹਾਂ ਫਿਰਕੂ ਹੈ।

ਉਸਨੂੰ 'ਖਾਲਿਸਤਾਨੀ ਦਹਿਸ਼ਤਗਰਦ' ਆਖਿਆ ਜਾਏ ਜਾਂ 'ਸਿਖ ਖਾੜਕੂ' ਆਖਿਆ ਜਾਏ ਸਾਡਾ ਕਦੀ ਵੀ ਸਹਿਯੋਗੀ ਨਹੀਂ ਹੋ ਸਕਦਾ। ਸਾਡਾ ਇਨਕਲਾਬ ਦਾ ਜੋ ਨਿਸ਼ਾਨਾ ਹੈ, ਉਹਦੇ ਨਾਲ ਉਹਦਾ ਦੂਰ ਦਾ ਵੀ ਸਬੰਧ ਨਹੀਂ। ਉਹਦੀ ਖਾਤਿਰ ਅਸੀਂ ਆਪਸ ਵਿਚ ਕਿਉਂ ਦੁਫ਼ੋੜ ਪਾ ਕੇ ਬੈਠ ਜਾਈਏ? 'ਪੰਜਾਬੀ ਕੌਮ ਦੀ ਮੁਕਤੀ' ਦਾ ਦਸਤਾਵੇਜ਼ ਇਕ ਸਿਆਸੀ ਦਸਤਾਵੇਜ਼ ਹੈ। ਉਹਦੇ ਬਾਰੇ ਬਹਿਸ ਹੋ ਸਕਦੀ ਹੈ। ਮੈਨੂੰ ਯਾਦ ਹੈ ਕਿ ਇਹੋ ਜਿਹਾ ਇਕ ਦਸਤਾਵੇਜ਼ 1945 ਵਿਚ 'ਕੌਮ' ਦੇ ਸਵੈਨਿਰਣੇ ਦੇ ਹੱਕ' ਬਾਰੇ ਉਸ ਸਮੇਂ ਕਮਿਊਨਿਸਟ ਕੈਂਡਰ ਵਿਚ ਬਹਿਸ ਲਈ ਸਰਕੂਲੇਟ ਹੋਇਆ ਸੀ। ਬੱਲੇ ਤੋਂ ਲੈ ਕੇ ਉਤਲੇ ਅਦਾਰਿਆਂ ਵਿਚ ਇਹਦੇ ਬਾਰੇ ਬਹਿਸ ਤੇ ਰਾਏ ਬਣਾਈ ਗਈ ਸੀ। ਇਸੇ ਤਰ੍ਹਾਂ 'ਪੰਜਾਬੀ ਕੌਮ ਦੀ ਮੁਕਤੀ' ਬੀਸਬ ਬਾਰੇ ਵੀ ਬਹਿਸ ਹੋ ਸਕਦੀ ਹੈ। ਪਰ ਕਿਥੇ ਹੋਵੇ? ਕੋਈ ਸੈਂਟਰ ਹੋਵੇ ਤਾਂ ਹੀ ਹੋ ਸਕਦੀ ਹੈ। ਸਰਾਫ਼ ਗਰੁੱਪ ਵਾਲੇ ਵੀ ਪੰਜਾਬ ਦੇ ਮਸਲੇ ਦੇ ਹੱਲ ਬਾਰੇ ਆਪਣੇ ਪ੍ਰਗਰਾਮ ਲੈ ਕੇ ਆਏ ਹਨ। ਉਹ ਆਪਣੀ ਪਹਿਲ ਕਦਮੀ ਤੇ ਛੋਟੀਆਂ ਛੋਟੀਆਂ ਮੀਟਿੰਗਾਂ ਕਰਕੇ ਇਸ ਪ੍ਰਗਰਾਮ ਨੂੰ ਲੋਕਾਂ ਵਿਚ ਲਿਜਾਣ ਦਾ ਯਤਨ ਕਰ ਰਹੇ ਹਨ। ਸਾਡੇ ਕੋਲ ਇਕ ਫੌਰਮ ਹੋਵੇ, ਅਸੀਂ ਇਹਨਾਂ ਬਾਰੇ ਸਹੀ ਪੈਮਾਨੇ ਤੇ ਬਹਿਸ ਕਰ ਸਕਦੇ ਹਾਂ। ਪੰਜਾਬੀ ਕੌਮ ਦੀ ਮੁਕਤੀ ਕੋਈ ਐਸਾ ਮਸਲਾ ਨਹੀਂ ਕਿ ਅਸੀਂ ਆਪਣੀਆਂ ਬਣੀਆਂ ਬਣਾਈਆਂ ਜਥੇਬੰਦੀਆਂ ਵਿਚ ਦੁਫ਼ੋੜ ਪਾ ਦੇਈਏ ਜਿਸ ਤਰ੍ਹਾਂ ਪੀ.ਐਸ.ਯੂ. ਵਿਚ ਹੋਇਆ। ਮੌਜੂਦਾ ਮਟਰਾਂ ਦਾ ਗਰੁੱਪ ਇਕ ਪਾਸੇ ਤੇ ਦੂਜੇ ਗਰੁੱਪ ਦੂਜੇ ਪਾਸੇ। ਇਕ ਧਿਰ ਨੂੰ ਛੇਕ ਦੇਈਏ ਜਾਂ ਉਹ ਆਪ ਹੀ ਏਲਾਨ ਕਰ ਦੇਵੇ ਕਿ ਉਹ ਇਨਕਲਾਬੀਆ ਦੀ ਮੁੱਖ ਧਾਰਾ ਤੋਂ ਬਾਹਰ ਹੈ।

○ ਫਿਰਕੂ ਦਹਿਸ਼ਤਗਰਦੀ ਵਲੋਂ ਸੁਮੀਤ, ਸੁਖਰਾਜ, ਅਰਜਨ ਸਿੰਘ ਮਸਤਾਨਾ, ਰਤਨ ਸਿੰਘ ਪਟਵਾਰੀ ਅਤੇ ਹੁਣ ਫਤਿਹਾਬਾਦ ਵਿਚ ਅਜੀਤ ਰਾਮ ਦਾ ਕਤਲ ਹੋਇਆ ਹੈ। ਇਹਨਾਂ ਵਿਚੋਂ ਤਿੰਨ ਸਾਥੀ ਭਾਵੇਂ ਸੀ.ਪੀ. ਆਈ, ਦੋ ਨਾਲ ਸਬੰਧ ਰਖਦੇ ਸਨ ਪਰ ਇਹ ਫਿਰਕੂ ਮਸਲਿਆਂ ਤੇ ਸਾਡੀ ਸੋਚ ਦੇ ਧਾਰਨੀ ਸਨ। ਇਹ ਸਾਰੇ ਕਤਲ ਸਾਨੂੰ ਇਨਕਲਾਬੀਆਂ ਨੂੰ ਚੇਲੰਜ ਹਨ। ਇਸ ਚੈਲੰਜ ਦਾ ਮੁਕਾਬਲਾ ਅਸੀਂ ਮਿਲ ਕੇ ਇਕ ਕੇਂਦਰ ਤੋਂ ਇਕ ਪਾਲਿਸੀ ਅਧੀਨ ਹੀ ਕੰਮ ਕਰਕੇ ਕਰ ਸਕਦੇ ਹਾਂ। ਇਹ ਪਾਲਿਸੀ ਭਾਵੇਂ ਜਨਤਾ ਨੂੰ ਹਥਿਆਰਬੰਦ ਕਰਨ ਦੀ ਹੋਵੇ, ਭਾਵੇਂ ਰੈਡ ਬੀਗੇਡ ਬਨਾਉਣ ਦੀ ਹੋਵੇ। ਬਦਨਾਮ ਡਾਇਰੈਕਟਰ ਪ੍ਰਿਥੀਪਾਲ ਸਿੰਘ, ਚੂਡੀਕੇ

ਵਿਚ ਸਾਥੀ ਅਵਤਾਰ ਦੇ ਕਾਤਲ ਬਦਨਾਮ ਕਾਲੇ ਅਤੇ ਹੁਣ ਰਤਨ ਸਿੰਘ ਪਟਵਾਰੀ ਦੇ ਕਾਤਲਾਂ ਕੋਲੋਂ ਬਦਲਾ ਲੈਣ ਲਈ ਸਾਡਾ ਕੈਂਡਰ ਪੂਰੀ ਯੋਗਤਾ ਰੱਖਦਾ ਹੈ। ਅਸੀਂ ਇਕ ਕੇਂਦਰ ਵਿਚ ਹੋਈਏ, ਕਿਸੇ ਦੀ ਮਜ਼ਾਲ ਨਹੀਂ ਕਿ ਸਾਡੀ ਵੱਲ ਕਹਿਰੀ ਔਖ ਨਾਲ ਦੇਖੇ। ਹੁਣ ਤਾਂ ਕਈ ਵਾਰੀ ਮਮੂਲੀ ਬਾਨੇਦਾਰ ਹੀ ਸਾਨੂੰ ਪੂਰੀ ਫਿਰਦੇ ਹਨ। ਅਸੀਂ ਕਿਸੇ ਮਾਰਕੋਬਾਜ਼ੀ ਦੇ ਧਾਰਨੀ ਨਹੀਂ ਪਰ ਖੱਬੇ ਖਾੜਕੂਪਣ (Left Militancy) ਨੂੰ ਅਸੀਂ ਪੂਰੀ ਤਰ੍ਹਾਂ ਕਾਇਮ ਰੱਖਣਾ ਹੈ। ਇਹਦੇ ਲਈ ਜੋ ਡਸਿਪਲਨ ਚਾਹੀਦਾ ਹੈ, ਉਹ ਇਕ ਕੇਂਦਰ ਹੀ ਲਾਗੂ ਕਰ ਸਕਦਾ ਹੈ।

○ ਪੰਜਾਬ ਦੇ ਮਸਲੇ ਤੇ ਕੇਂਦਰ ਦੀਆਂ ਕਲਾ-ਬਾਜ਼ੀਆਂ ਜੋਕਰ ਨਿੰਦਣਯੋਗ ਹਨ ਤਾਂ ਇਹ ਅਮਲ ਉਸ ਤੋਂ ਵੱਧ ਨਿੰਦਣਯੋਗ ਹੈ, ਜਿਹੜਾ ਲੋਕਾਂ ਨੂੰ ਆਪਣੇ ਘਰ ਛੱਡਣ ਤੇ ਮਜਬੂਰ ਕਰਦਾ ਹੈ। ਇਹ ਬਹੁਤ ਹੀ ਖਤਰਨਾਕ ਰੁਝਾਨ ਹੈ। ਫਤਿਹਾਬਾਦ ਵਿਚ ਸੀ.ਪੀ.ਆਈ. ਦਾ ਕਾਰਕੁਨ ਅਜੀਤ ਰਾਮ ਇਸ ਮੁੱਤਵ ਲਈ ਸ਼ਹਾਦਤ ਪਾ ਗਿਆ। ਸਾਡੇ ਬਹਾਦਰ ਸਾਥੀ ਰਤਨ ਸਿੰਘ ਪਟਵਾਰੀ ਵਾਕਲ ਉਹ ਵੀ ਸਾਡੀ ਲਾਲ ਸ਼ਰਧਾਂਜਲੀ ਦਾ ਹੱਕਦਾਰ ਹੈ। ਸਾਨੂੰ ਇਸ ਖੱਬੀ ਯੱਕਜਹਿਤੀ ਨੂੰ ਕਾਇਮ ਰੱਖਣਾ ਚਾਹੀਦਾ ਹੈ। ਸੀ.ਪੀ.ਆਈ ਜਾਂ ਸੀ.ਪੀ.ਐਮ ਵਾਲੇ ਜੋਕਰ ਇਸਨੂੰ ਭੁਲ ਵੀ ਜਾਣ, ਸਾਨੂੰ ਕਾਇਮ ਰਖਣਾ ਚਾਹੀਦਾ ਹੈ। ਸਾਨੂੰ ਖੱਬੇ ਕੈਂਡਰ ਵਿਚ ਇਸ ਸਾਖ ਬਨਾਉਣੀ ਚਾਹੀਦੀ ਹੈ ਕਿ ਸਾਡੀ ਵਫ਼ਾਦਾਰੀ ਧੜੇ ਨਾਲੋਂ ਕਾਜ ਵਲ ਪਹਿਲਾਂ ਹੈ।

○ ਅਸਲੀ ਗੱਲ ਵੱਲ ਆਉਣ ਤੋਂ ਪਹਿਲਾਂ ਮੈਂ ਇਕ ਆਖਰੀ ਗੱਲ ਇਨਕਲਾਬੀ ਪਤਕਾਰੀ ਦੀ ਕਰਨਾ ਜ਼ਰੂਰੀ ਸਮਝਦਾ ਹਾਂ। ਸਾਡੀ ਪਤਕਾਰੀ ਵਿਚ ਸ਼ਬਦਾਂ ਦੀ ਵਰਤੋਂ ਵੀ ਅੰਤੋ ਕਿਸੇ ਘਟਨਾ ਦੀ ਰੀਪੋਰਟਿੰਗ ਬੜੀ ਸੰਕੋਚਵੀਂ ਹੋਣੀ ਚਾਹੀਦੀ ਹੈ। ਪਿਛਲੇ ਮਹੀਨੇ ਦੇ ਅਪਣੇ ਨੋਟ ਵਿਚ ਜਦੋਂ ਮੈਂ 'ਸੁਰਖ ਰੇਖਾ' ਦੀ ਫਿਰਕੂ ਦਹਿਸ਼ਤ-ਗਰਦੀ ਵਿਰੁਧ ਸੰਘਰਸ਼ ਦੀ ਦੇਣ ਬਾਰੇ ਜ਼ਿਕਰ ਕੀਤਾ ਹੈ ਤਾਂ ਮੈਨੂੰ ਕਈ ਚਿੰਨੀਆਂ ਆਈਆਂ ਹਨ, ਜਿਸ ਵਿਚ ਮੇਰੀ ਨੁਕਤਾਚੀਨੀ ਕੀਤੀ ਗਈ ਹੈ ਕਿ ਮੈਂ ਉਸ ਪਰਚੇ ਦੀ ਸਨਸਨੀਖੇਜ਼ ਰੀਪੋਰਟਿੰਗ ਨੂੰ ਨਜ਼ਰਅੰਦਾਜ਼ ਕੀਤਾ ਹੈ। ਉਹਨਾਂ ਦਾ ਕਹਿਣਾ ਹੈ ਕਿ ਖੜਕ ਸਿੰਘ ਕੋਲ ਕਿਹੜੀ ਗੋਬੀ ਸ਼ਕਤੀ ਹੈ ਕਿ ਇਕੋ ਵੇਲੇ ਉਹ ਭਿੰਡਰਾਂ-ਵਾਲਾ ਦੇ ਡੇਰੇ ਵੀ ਪੁੱਜ ਜਾਂਦਾ ਹੈ, ਰਾਸ਼ਟਰਪਤੀ ਭਵਨ ਦੀਆਂ ਫਾਈਲਾਂ ਤਕ ਵੀ ਪੁੱਜ ਜਾਂਦਾ ਹੈ। ਇਕ ਮਿਸਾਲ ਇਕ ਚਿੰਨੀ ਵਿਚ ਇਸ ਪਰਚੇ ਦੀ ਰੀਪੋਰਟਿੰਗ ਬਾਰੇ ਲਿਖੀ ਗਈ ਹੈ। ਸੁਰਖ ਰੇਖਾ ਦੇ ਜੁਲਾਈ ਅੰਕ ਵਿਚ

ਪਿੰਡ ਦੁਰਗਾਪੁਰ ਤਹਿਸੀਲ ਨਵਾਂ ਸ਼ਹਿਰ ਜ਼ਿਲਾ ਜਲੰਧਰ ਦੇ ਹਰਬੰਸ ਸਿੰਘ ਸਪੁਤਰ ਦਿਆ ਸਿੰਘ, ਜੋ ਕਿ ਸਥਾਨਕ ਪੱਧਰ ਦਾ ਟਾਊਟ ਸੀ ਅਤੇ ਜਿਸਦਾ ਕਤਲ ਪੇਂਡੂ ਧੜੇ-ਬੰਦੀ ਵਿਚ ਪਿੰਡ ਦੇ ਕਾਂਗਰਸੀ ਸਰਪੰਚ ਹਰਦੇਵ ਸਿੰਘ ਨੇ ਕੀਤਾ। ਉਸਦਾ ਜ਼ਿਕਰ, ਇਸ ਢੰਗ ਨਾਲ ਕੀਤਾ ਗਿਆ ਹੈ ਕਿ ਜਿਵੇਂ ਇਹ ਕਤਲ ਸੂਰਖ ਰੇਖਾ ਦੀ ਰੇਡ ਗਾਰਡ ਦੇ ਕਮਾਂਡਰ ਦੀ ਅਗਵਾਈ ਹੇਠ ਹੋਇਆ ਹੋਵੇ। ਇਸ ਚਿੱਠੀ ਵਿਚ ਸਚਾਈ ਹੈ ਜਾਂ ਸੂਰਖ ਰੇਖਾ ਦੀ ਰੀਪੋਰਟਿੰਗ ਵਿਚ ਸਚਾਈ ਹੈ, ਮੈਂ ਇਸ ਵਾਦ-ਵਿਵਾਦ ਵਿਚ ਪਏ ਬਗੈਰ ਇਹ ਜ਼ਰੂਰ ਆਖਣਾ ਚਾਹਵਾਂਗਾ ਕਿ ਖੱਬੀ ਪੜ੍ਹਕਾਰੀ ਨੂੰ ਬੁਰਜ਼ੂਆ ਪੀਲੇ ਪ੍ਰੈਸ ਦੇ ਮੁਕਾਬਲੇ ਵਿਚ ਬਹੁਤ ਹੀ ਵਧ ਜ਼ਿੰਮੇਵਾਰ ਹੋਣਾ ਚਾਹੀਦਾ ਹੈ। ਪਰ ਇਹਦਾ ਇਹ ਮਤਲਬ ਨਹੀਂ ਕਿ ਇਹ ਪੜ੍ਹਕਾਰੀ ਖੁਸ਼ਰ ਹੋਵੇ। ਇਹ ਪੜ੍ਹਕਾਰੀ ਲੋਕਾਂ ਵਿਚ ਦਿਲਚਸਪੀ ਨਾਲ ਪੜ੍ਹੀ ਜਾਏ। ਇਹ ਸਾਡੀ ਯੋਗਤਾ ਦਾ ਇਮਤਿਹਾਨ ਹੈ। ਇਸੇ ਤਰ੍ਹਾਂ ਸ਼ਬਦਾਵਲੀ ਵੀ ਠੀਕ ਹੋਣੀ ਚਾਹੀਦੀ ਹੈ। ਇਥੇ ਮੈਂ ਫੇਰ ਇਕ ਮਿਸਾਲ ਇਸ ਮਹੀਨੇ ਦੇ ਜੈਕਾਰਾ ਵਿਚੋਂ ਦੇਣਾ ਚਾਹਵਾਂਗਾ। ਸਾਡੇ ਸੀ.ਪੀ. ਐਮ. ਤੇ ਸੀ.ਪੀ.ਆਈ. ਨਾਲ ਸਿਧਾਂਤਕ ਮੱਤਭੇਦ ਹਨ। ਉਹਨਾਂ ਦੀ ਬਹੁਤ ਸਾਰੀਆਂ ਕਾਰਵਾਈਆਂ ਨਾਲ ਸਾਡੀ ਸਹਿਮਤੀ ਨਹੀਂ ਜਾਂ ਇਹ ਕਹਿ ਲਵੋ ਬੁਨਿਆਦੀ ਅਸਹਿਮਤੀ ਹੈ। ਇਸ ਵਿਚ ਸਿਆਸੀ ਇਮਾਨਦਾਰੀ ਹੈ ਕਿ ਅਸੀਂ ਇਸ ਅਸਹਿਮਤੀ ਨੂੰ ਖੁਲ੍ਹੇਆਮ ਪਰਗਟ ਕਰਦੇ ਹਾਂ। ਪਰ ਸਾਨੂੰ ਇਹ ਕਦੇ ਨਹੀਂ ਭੁਲਣਾ ਚਾਹੀਦਾ ਕਿ ਇਹਨਾਂ ਸਥਾਪਤ ਪਾਰਟੀਆਂ ਦੇ ਥੱਲੇ ਬਹੁਤ ਹੀ ਸੁਹਿਰਦ ਕੈਡਰ ਕੰਮ ਕਰ ਰਿਹਾ ਹੈ। ਉਨ੍ਹਾਂ ਦੇ ਕੰਮ ਬਾਰੇ ਕੋਈ ਟਿਪਣੀ ਕਰਦਿਆਂ ਸ਼ਬਦਾਵਲੀ ਦਾ ਬੜਾ ਖਿਆਲ ਰਖਿਆ ਜਾਏ। ਫਿਰਕਾਪ੍ਰਸਤੀ ਦੇ ਵਿਰੁਧ ਅੰਦੋਲਨ ਕਰਦਿਆਂ 13 ਜੂਨ ਨੂੰ ਜਲੰਧਰ ਦੇ ਰੈਲੀਆਂ ਹੋਈਆਂ। ਇਕ ਨੇ ਟਰੇਡ ਯੂਨੀਅਨਾਂ ਵਲੋਂ ਸਾਂਝੀ ਤੇ ਇਕ ਮੁਲਾਜ਼ਮ ਤਾਲਮੇਲ ਕਮੇਟੀ ਵਲੋਂ। ਇਹ ਸਹੀ ਗੱਲ ਹੈ ਕਿ ਮੁਲਾਜ਼ਮ ਤਾਲਮੇਲ ਕਮੇਟੀ ਦੀ ਰੈਲੀ ਭਾਵੇਂ ਗਿਣਤੀ ਦੇ ਪੁੱਖ ਤੋਂ ਛੋਟੀ ਸੀ ਪਰ ਉਹ ਸਿਧਾਂਤਕ ਤੌਰ ਤੇ ਵੱਧ ਮਜ਼ਬੂਤ ਨੀਂਹ ਤੇ ਸੀ। ਵੱਡੀ ਰੈਲੀ ਵਿਚ ਉਹ ਟਰੇਡ ਯੂਨੀਅਨ ਦੇ ਨੁਮਾਇੰਦੇ ਵੀ ਸ਼ਾਮਲ ਸਨ ਜੋ ਕਾਂਗਰਸ ਦੀ ਵਿੰਗ ਹੈ। ਪਰ ਫੇਰ ਵੀ ਇਸ ਵੱਡੀ ਰੈਲੀ ਦੀ ਭੂਮਿਕਾ ਨੂੰ ਆਮ ਲੋਕਾਂ ਦੀ ਲਾਮਬੰਦੀ ਦੇ ਸੰਦਰਭ ਵਿਚ ਨਜ਼ਰ ਅੰਦਾਜ਼ ਨਹੀਂ ਕੀਤਾ ਜਾ ਸਕਦਾ। ਪਰ ਜਦੋਂ ਉਸ ਰੈਲੀ ਵਿਚ ਸ਼ਾਮਲ ਸੀ. ਪੀ. ਆਈ ਤੇ ਸੀ. ਪੀ. ਐਮ ਪੰਡਤ ਕਿਸ਼ੋਰੀ ਲਾਲ, ਮਦਨ ਦੀਦੀ ਵਰਗੇ ਆਗੂਆਂ ਨੂੰ 'ਸਰਮਾਏ-ਦਾਰਾਂ ਦੇ 'ਦੁੱਮਛੱਲੇ' ਤੇ ਉਹ ਵੀ ਮੱਠੇ ਅੱਖਰਾਂ ਵਿਚ

ਸੰਬੰਧਨ ਕੀਤਾ ਜਾਏ ਤਾਂ ਉਹ ਸਹੀ ਨਹੀਂ। ਜੈਕਾਰਾ ਦੇ ਸਾਥੀਆਂ ਨੂੰ ਇਸ ਕਿਸਮ ਦੀ ਪੜ੍ਹਕਾਰੀ ਤੋਂ ਸੰਕੋਚ ਕਰਨਾ ਚਾਹੀਦਾ ਹੈ। ਯਤਨ ਇਹ ਹੋਣਾ ਚਾਹੀਦਾ ਹੈ ਕਿ ਵੱਡੀ ਰੈਲੀ ਵਿਚ ਜਿਹੜਾ ਇਮਾਨਦਾਰ ਕੈਡਰ ਹੈ, ਉਸਨੂੰ ਅਹਿਸਾਸ ਕਰਵਾਇਆ ਜਾਏ ਕਿ ਕਿਸੇ ਜੰਤਕ ਲਾਮਬੰਦੀ ਦਾ ਸਹੀ ਨਤੀਜਾ ਤਾਂ ਹੀ ਨਿਕਲ ਸਕਦਾ ਹੈ, ਕਿ ਉਹਦੀ ਸਿਧਾਂਤਕ ਨੀਂਹ ਠੋਸ ਹੋਵੇ।

੧ ਏਨੀ ਲੰਮੀ ਗੱਲਬਾਤ ਤੋਂ ਹੁਣ ਮੈਂ ਅਸਲੀ ਗੱਲ ਵਲ ਆਉਂਦਾ ਹਾਂ। ਸਾਨੂੰ ਸਾਰਿਆਂ ਨੂੰ ਇਹ ਅਹਿਸਾਸ ਕਰਨਾ ਚਾਹੀਦਾ ਹੈ ਕਿ ਕਮਿਊਨਿਸਟ-ਇਨਕਲਾਬੀ ਬਿਨਾਂ ਇਕ ਕੇਂਦਰ ਉਸਾਰੇ ਅਗੇ ਨਹੀਂ ਵੱਧ ਸਕਦੇ। ਸੂਰਖਰੇਖਾ ਗਰੁੱਪ, ਜੈਕਾਰਾ ਗਰੁੱਪ, ਜੰਤਕ ਲੀਹ ਗਰੁੱਪ, ਪੁਲਾਰੀਡੀ ਗਰੁੱਪ, ਐਸ. ਐਨ. ਗਰੁੱਪ (ਇਹਨਾਂ ਗਰੁੱਪਾਂ ਨੂੰ ਪਾਰਟੀਆਂ ਦਾ ਵੀ ਨਾਂ ਦਿਤਾ ਜਾ ਸਕਦਾ ਹੈ, ਇਹ ਬਹੁਤਾ ਸਹੀ ਹੋਵੇਗਾ) ਦਾ ਟੋਟਲ ਹੋਲ ਟਾਈਮਰ ਕੈਡਰ ਕੋਈ ਸੌ ਤੋਂ ਵੱਧ ਬਣਦਾ ਹੈ। ਉੱਥੇ ਸਮੁੱਚਾ ਕੈਡਰ ਹਜ਼ਾਰਾਂ ਦੀ ਗਿਣਤੀ ਵਿਚ ਜਾਂਦਾ ਹੈ। ਕੈਡਰ ਤੋਂ ਮੇਰਾ ਮਤਲਬ ਸਰਗਰਮ ਵਰਕਰ ਹਨ। ਜੇ ਇਹ ਕੈਡਰ ਇਕ ਸੈਂਟਰ ਵਿਚ ਕੰਮ ਕਰੇ ਤਾਂ ਪ੍ਰਾਪਤੀ ਦਾ ਅਨੁਮਾਨ ਜਗਾਉਣਾ ਮੁਸ਼ਕਿਲ ਨਹੀਂ। ਇਹ ਕੇਂਦਰ ਨਕਸਲਬਾੜੀ ਕੇਂਦਰ ਪੰਜਾਬ ਜਾਂ ਇਨਕਲਾਬੀ ਕੇਂਦਰ ਪੰਜਾਬ ਦੇ ਨਾਂ ਥੱਲੇ ਬਣਾਇਆ ਜਾ ਸਕਦਾ ਹੈ। ਇਸ ਕੇਂਦਰ ਦੇ ਵੱਖ ਵੱਖ ਲੋਕਾਂ ਵਿਚ ਤੇ ਵੱਖ ਵੱਖ ਮੰਤਵਾਂ ਲਈ ਜੰਤਕ ਵਿੰਗ ਹੋ ਸਕਦੇ ਹਨ। ਪੀ. ਐਸ. ਯੂ. ਨੌਜਵਾਨ ਭਾਰਤ ਸਭਾ, ਕਿਸਾਨ ਯੂਨੀਅਨ, ਖੇਡ ਮਜ਼ਦੂਰ ਯੂਨੀਅਨ, ਇਸਤਰੀ ਯੂਨੀਅਨ, ਮੁਲਾਜ਼ਮ ਜਥੇਬੰਦੀ, ਜਮਹੂਰੀ ਅਧਿਕਾਰ ਸਭਾ ਰੈਸਨਿਲਿਸਟ ਸੋਸਾਈਟੀ, ਮਾਰਕਸੀ ਵਿਚਾਰ ਮੰਚ, ਡੈਮੋ-ਕ੍ਰੇਟਿਕ ਫਰੰਟ, ਪਲੱਸ ਮੰਚ ਆਦਿ। ਇਸ ਕੇਂਦਰ 'ਚ ਆਉਣ ਲਈ ਇਕੋ ਸ਼ਰਤ ਹੋਵੇ ਕਿ ਉਹ ਵਿਯਕਤੀ ਜਾਂ ਸੰਸਥਾ ਭਾਰਤ ਵਿਚ ਇਹ ਬੁਰਜ਼ੂਆ ਸਟੇਟ ਖਤਮ ਕਰਕੇ ਇਕ ਸਮਾਜਵਾਦੀ ਸਟੇਟ ਬਣਾਉਣ ਦਾ ਨਿਸ਼ਾਨਾ ਰਖਦਾ ਹੈ। ਇਸ ਸਟੇਟ ਦੇ ਚਿੱਤਰ ਦੀਆਂ ਅਗਲੀਆਂ ਬਾਰੀਕੀਆਂ ਆਪਸੀ ਬਹਿਸ ਵਿਚ ਤਹਿ ਹੁੰਦੀਆਂ ਰਹਿਣ ਗੀਆਂ।

੦ ਬੁਰਜ਼ੂਆ ਪਾਰਟੀਆਂ ਬੇਅਸੂਲੀਆਂ ਕਰਕੇ ਵੱਖ ਵੱਖ ਪਾਰਟੀਆਂ ਬਣਾਂਦੇ ਹਨ। ਉਹਨਾਂ ਨੂੰ ਤਾਂ ਕੁਰਸੀ ਦੀ ਭੁੱਖ ਹੈ। ਸਾਨੂੰ ਤਾਂ ਕੋਈ ਭੁੱਖ ਨਹੀਂ। ਅਸੀਂ ਅਸੂਲ ਦੀ ਸਿਆਸਤ ਤੇ ਯਕੀਨ ਰਖਦੇ ਹਾਂ। ਸਾਡੀ ਸਿਆਸਤ ਸਿੱਧੀ ਹੈ। ਅਸੀਂ ਲੋਕਾਂ ਨੂੰ ਸਮਾਜਕ ਨਿਆਂ ਲਈ ਚੇਤਨ ਕਰਨਾ ਹੈ ਇਕ ਨਵਾਂ ਸਮਾਜ ਬਣਾਉਣ ਲਈ ਤਿਆਰ ਕਰਨਾ ਹੈ। ਸਾਡੇ ਸਾਰੇ ਫਰੰਟ ਸਿਰਫ ਇਸ ਨਿਸ਼ਾਨੇ ਲਈ ਕੰਮ ਕਰਨਗੇ। ਅਸੀਂ ਖਿੰਡਣ ਵਾਲੀ ਸਿਆਸਤ ਤੋਂ

ਵਾਪਸ ਏਕਤਾ ਵਾਲੀ ਸਿਆਸਤ ਤੋਂ ਵਾਪਸ ਏਕਤਾ ਵਾਲੀ ਸਿਆਸਤ ਵਲ ਆਉਣਾ ਹੈ।

੦ ਆਓ ਅਸੀਂ ਔਤਵਾਰ 9 ਨਵੰਬਰ, ਸਵੇਰੇ 10 ਵਜੇ ਸਾਰੇ ਦੇਸ਼ ਭਗਤ ਹਾਲ ਜਲੰਧਰ ਵਿਚ ਇਕੱਠੇ ਹੋਈਏ। ਇਕ ਇਨਕਲਾਬੀ ਕੇਂਦਰ ਜਥੇਬੰਦ ਕਰੀਏ। ਉਹਦੀ ਉੱਥੇ ਹੀ 21, 31, ਜਾਂ 51 ਮੈਂਬਰੀ ਕੇਂਦਰੀ ਕਮੇਟੀ ਚੁਣੀਏ। ਜਿਸਦੀ ਜ਼ਿੰਮੇਵਾਰੀ ਹੋਵੇ ਕਿ ਹਰ ਫਰੰਟ ਤੇ ਕੰਮ ਕਰਨ ਲਈ ਪ੍ਰੋਗਰਾਮ ਬਣਾਏ। ਇਕ ਦੂਜੇ ਦੇ ਦਿਸ਼ਟੀਕੋਨ ਨੂੰ ਸਮਝਕੇ ਕੁਝ ਵਿਸ਼ਾਲਤਾ ਵਿਖਾਈਏ। ਕੁਝ ਜਾਤੀ ਗੱਲਾਂ ਭੁਲੀਏ ਭੁਲਾਈਏ। ਇਹ ਕੇਂਦਰ ਕੁਝ ਨਤੀਜੇ ਕਢਣ ਲਈ ਬਣਾਇਆ ਜਾਏ। ਪੰਜਾਬ ਦੇ ਮੌਜੂਦਾ ਸਿਆਸਤ ਵਿਚ ਅਸਰਦਾਇਕ ਤਰੀਕੇ ਨਾਲ ਦਖਲ ਅੰਦਾਜ਼ ਹੋਣ ਲਈ ਬਣਾਇਆ ਜਾਏ।

੦ ਕੇਂਦਰੀ ਕਮੇਟੀ ਵਿਚ ਹਰ ਗਰੁੱਪ ਦੇ ਸੀਨੀਅਰ ਮੈਂਬਰ ਸ਼ਾਮਲ ਹੋਣ। ਅਵਾਜੀ ਜਥੇਬੰਦੀਆਂ ਦੇ ਨੁਮਾਇੰਦੇ ਵੀ ਸ਼ਾਮਲ ਕੀਤੇ ਜਾਣ। ਇਸ ਕੇਂਦਰ ਵਿਚ ਆਉਣ ਦੀ ਇਹ ਕੋਈ ਸ਼ਰਤ ਨਹੀਂ ਕਿ ਜਿਹੜੇ ਗਰੁੱਪ ਇਸ ਵਿਚ ਸ਼ਾਮਲ ਹੋਣ ਉਹ ਅਪਣੀ ਵੱਖਰੀ ਗਰੁੱਪ ਸਿਆਸਤ ਨੂੰ ਇਕ ਦਮ ਛੱਡ ਦੇਣ ਜਾਂ ਅਪਣੀ ਸੋਚ ਛੱਡ ਦੇਣ। ਘੱਟ ਤੋਂ ਘੱਟ ਪ੍ਰੋਗਰਾਮ ਲਈ ਸਹਿਮਤੀ ਤੇ ਸਾਂਝ ਇਹਦਾ ਪਹਿਲਾ ਨਿਸ਼ਾਨਾ ਹੋਵੇਗਾ। ਬਾਹਰ ਦੇ ਸੂਬਿਆਂ ਦੇ ਕੈਂਡਰ ਵੀ ਇਹਨਾਂ ਲੀਗਾਂ ਤੇ ਸੋਚ ਰਹੇ ਹੋਣ। ਆਖਰੀ ਨਿਸ਼ਾਨਾ ਤਾਂ ਦੇਸ਼ ਪੱਧਰ ਦਾ ਇਕ ਇਨਕਲਾਬੀ ਕੇਂਦਰ ਤੇਜ਼ਾਰਨ ਦਾ ਹੈ। ਉਹੀ ਕੇਂਦਰ ਫੇਰ ਇਕ ਇਨਕਲਾਬੀ ਧਾਰਣੀ ਦੀ ਰੂਪ ਰੇਖਾ ਧਾਰਨ ਕਰੇਗਾ।

੦ 9 ਨਵੰਬਰ ਦੇਸ਼ ਭਗਤ ਹਾਲ ਜਲੰਧਰ ਵਿਚ ਇਨਕਲਾਬੀ ਕੈਂਡਰ ਦੀ ਇਕੱਠ ਕਰਨ ਦਾ ਜ਼ਿਮਾ ਮੈਂ ਲੈਂਦਾ ਹਾਂ, ਪਰ ਮੈਂ ਚਾਹੁੰਦਾ ਹਾਂ ਕਿ ਮੇਰੀ ਜ਼ਿੰਮੇਵਾਰੀ ਇਥੋਂ ਤਕ ਰਹੇ। ਸਮਾਗਮ ਦੀ ਕਾਰਵਾਈ ਇਕ

ਤੋਲਗੂ ਮਿੰਨੀ ਕਹਾਣੀ/ਉਦਾਰਤਾ/ਕੋਡਵਰਿਗਿਰ ਕੁਟੰਬਗਉ

- 'ਚਿੰਨਾਪੱਲੀ ਵਿਚ ਹਰੀਜਨਾਂ ਨੂੰ ਜ਼ਿੰਮੀਦਾਰਾਂ ਦਿਆਂ ਗੁੰਡਿਆਂ ਨੇ...'
- 'ਵਿਚਾਰੇ!'
- 'ਪੈਦਾਮਰਰੂ ਵਿਚ ਅੱਠ ਹਰੀਜਨ ਔਰਤਾਂ ਦਾ ਤਿੰਨ ਜ਼ਿੰਮੀਦਾਰਾਂ ਨੇ...'
- 'ਉਫ...!'
- 'ਮਧਕੁੰਟਾ ਵਿਚ ਚਾਰ ਸੌ ਹਰੀਜਨ ਝੋਂਪੜੀਆਂ ਨੂੰ

ਪ੍ਰੀਜ਼ੀਡੈਂਟ ਬਣਾਕੇ ਚਲਾਈ ਜਾਏ। ਏਜੰਡਾ ਸਿਰਫ ਇਨਕਲਾਬੀ ਕੇਂਦਰ ਦੀ ਉਸਾਰੀ ਹੋਵੇ। ਵੱਖ ਵੱਖ ਰਾਵਾਂ ਸੁਣਨ ਤੋਂ ਬਾਅਦ ਕੇਂਦਰੀ ਕਮੇਟੀ ਬਣਾਈ ਜਾਏ, ਜਿਸ ਵਿਚ ਸਾਰੇ ਗਰੁੱਪਾਂ ਦੇ ਸਿਆਣੇ ਆਗੂ ਸ਼ਾਮਲ ਹੋਣ। ਸਾਡੇ ਵਰਗੇ ਬੰਦੇ ਕਲਚਰਕ, ਸਾਹਿਤਕ, ਜਮਹੂਰੀ ਅਧਿਕਾਰ, ਰੈਸਲਨਿਸਟ ਜਾਂ ਵਿਯਕਤੀਗਤ ਸਿਆਣੇ ਬੰਦੇ ਇਸ ਕਮੇਟੀ ਵਿਚ ਸ਼ਾਮਲ ਕੀਤੇ ਜਾ ਸਕਦੇ ਹਨ ਪਰ ਪਰ ਜ਼ਰੂਰੀ ਤੌਰ ਤੇ ਇਹ ਜ਼ਿੰਮੇਵਾਰੀ ਸਿਆਣੇ ਆਗੂਆਂ ਦੀ ਹੋਵੇਗੀ। ਸਿਰ ਜੋੜਕੇ ਬੈਠਾਂਗੇ ਤਾਂ ਕੋਈ ਰਾਹ ਲਭਾਂਗੇ, ਅਪਣੀ ਗਰੁੱਪ ਦੀ ਸੋਚ ਕੋਈ ਕਾਇਮ ਰਖਣਾ ਚਾਹੁੰਦਾ ਹੈ ਤਾਂ ਹੱਥ ਲਵੇ ਪਰ ਘੱਟ ਤੋਂ ਘੱਟ ਕੰਮਾਂ ਦੀ ਸਹਿਮਤੀ ਬਣਾਕੇ ਇਸ ਕੇਂਦਰ ਦੀ ਕਾਇਮੀ ਕੀਤੀ ਜਾਏ।

੦ ਇਸ ਕੇਂਦਰ ਦਾ ਹੈਡਕਵਾਂਟਰ ਜਲੰਧਰ ਜਾਂ ਲੁਧਿਆਣੇ ਰਖਿਆ ਜਾਏ। ਇਸਦੀ ਕਾਰਵਾਈ ਸਾਰੀ ਖੁਲ੍ਹੀ ਹੋਵੇ। ਪ੍ਰੈਸ ਵਿਚ ਇਹਦੇ ਬਿਆਨ ਆਉਣ। ਇਹਦਾ ਬੁਲਾਰਾ ਇਕ ਪਰਚਾ ਹੋਵੇ।

੦ ਸਮਤਾ ਦਾ ਸਤੰਬਰ, ਅਕਤੂਬਰ ਅੰਕ ਪੂਰੇ ਦਾ ਪੂਰਾ ਇਸ ਏਜੰਡਾ ਤੇ ਤੁਹਾਡੇ ਰਾਏ ਜਾਣਨ ਲਈ ਹਾਜ਼ਰ ਹੈ। ਵੱਖ ਵੱਖ ਗਰੁੱਪ ਆਪਣੇ ਪਰਚਿਆਂ ਵਿਚ ਇਸ ਤਜਵੀਜ਼ ਬਾਰੇ ਲਿਖ ਸਕਦੇ ਹਨ, ਇਹ ਸਭ ਕੁਝ ਨਵੰਬਰ ਦੀ ਸਮਤਾ ਵਿਚ Sum up ਕੀਤਾ ਜਾ ਜਾਵੇਗਾ।

ਆਓ 9 ਨਵੰਬਰ ਨੂੰ ਇੱਕ ਨਵੇਂ ਕਾਂਡ ਨੂੰ ਜਨਮ ਦੇਈਏ। ਆਪਣੇ ਇਤਿਹਾਸਕ ਫਰਜ਼ ਨੂੰ ਨਿਭਾਈਏ। ਗੁਰਸਰਨ ਸਿੰਘ

- ੦ ਐਡੀਟਰ ਸਮਤਾ
- ੦ ਪ੍ਰਧਾਨ ਪਲਸ ਮੰਚ
- ੦ ਪ੍ਰਧਾਨ ਆਲ ਇੰਡੀਆ ਜਨ ਸੰਸਕ੍ਰਿਤੀ ਮੰਚ
- ੦ ਮੈਂਬਰ ਨੈਸ਼ਨਲ ਐਗਜ਼ੈਕਟਿਵ ਲੀਗ ਫਾਰ ਰੈਵੋਲੂਸ਼ਨਰੀ ਕਲਚਰ
- ੦ ਪ੍ਰਧਾਨ ਕ੍ਰਾਂਤੀਕਾਰੀ ਸਾਹਿਤ ਸਭਾ ਪੰਜਾਬ।

ਅੱਗ ਲਗਾਉਣਾ ਨਾਲ ਪੰਜ ਹਰੀਜਨ ਸੜ ਮਰੇ ਅਤੇ ਪੰਝੀ ਹਰੀਜਨ ਬੱਚੇ...।

- 'ਘੋਰ ਅਨਿਆਂ ਹੋਇਆ...'
- 'ਜ਼ਿੰਮੀਦਾਰਾਂ ਦੇ ਜਥਰ ਵਿਰੁੱਧ ਗੈਂਤੀਆਂ ਉਠਾ ਕੇ, ਦੋ ਨੂੰ ਜਾਨੋਂ ਮਾਰ ਕੇ ਅਤੇ ਚਾਰਾਂ ਨੂੰ ਸ਼ਖਤ ਫੱਟੜ ਕਰਕੇ...'
- 'ਉਨ੍ਹਾਂ ਸਾਰਿਆਂ ਨੂੰ ਫਾਂਸੀ ਤੇ ਚੜ੍ਹਾਵਾਂਗੇ। ਅਸੀਂ ਹੋਰ ਸਭ ਕੁਝ ਸਹਿਣ ਕਰ ਸਕਦੇ ਹਾਂ, ਪਰ ਅਰਾਜਕਤਾ ਨਹੀਂ।

-ਜੇ.ਐਸ. ਜਸ

ਕ੍ਰਾਂਤੀਕਾਰੀ ਸਾਹਿਤ ਸਭਾ ਪੰਜਾਬ ਦਾ ਸਾਲਾਨਾ ਸਮਾਗਮ ਪਿੰਡ ਅਕਲੀਆਂ ਵਿਖੇ 6 ਜੁਲਾਈ ਨੂੰ ਹੋਇਆ। ਇਸ ਵਿਚ ਕ੍ਰਾਂਤੀਕਾਰੀ ਸਾਹਿਤ ਨੂੰ ਪ੍ਰਫੁੱਲਤ ਕਰਨ ਲਈ ਬੜੇ ਅਹਿਮ ਫੈਸਲੇ ਲਏ ਗਏ। ਇਸ ਸਮਾਗਮ ਦੀ ਵਿਸਥਾਰ ਨਾਲ ਰੀਪੋਰਟ ਅਗਲੇ ਪਰਚੇ ਵਿਚ ਦਿਤੀ ਜਾਵੇਗੀ।

ਕਰਫੀਉ

ਗੁਰਸ਼ਰਨ ਸਿੰਘ

ਪਾਤਰ—ਇਕ ਹਿੰਦੂ, ਇਕ ਸਿੱਖ, ਇਕ ਪੰਜਾਬ ਪੁਲਸ ਦਾ ਸਿਖ ਸਿਪਾਹੀ, ਇਕ ਸੀ. ਆਰ. ਪੀ. ਦਾ ਹਿੰਦੂ ਸਿਪਾਹੀ—ਇਕ ਹੋਰ ਵਿਯਕਤੀ ਜਿਸਦੇ ਵੱਖ ਵੱਖ ਰੂਪ ਹਨ, ਉਹ ਸ਼ਰਕਾਰੀ ਢੰਚੋਰਚੀ ਵੀ ਹੈ, ਸਥਜੀ ਵੇਚਣ ਵਾਲਾ ਵੀ ਹੈ। ਨਾਟਕ ਸ਼ੁਰੂ ਹੋਣ ਤੇ ਪਾਤਰ ਸਟੇਜ ਤੇ ਘੁੰਮਦੇ ਜਾਂਦੇ ਹਨ ਤੇ ਕੋਰਸ ਵਾਕੁਨ ਤਬਲੇ ਦੀ ਠਾਪ ਤੇ ਹੋਣ ਲਿਖੀ ਨਾਟਕ ਦੀ ਭੂਮਿਕਾ ਵੀ ਦੇਂਦੇ ਹਨ। ਇਕ ਪਾਤਰ ਅੱਗੇ ਅੱਗੇ ਬੋਲਦਾ ਹੈ ਤੇ ਦੂਜੇ ਪਾਤਰ 'ਕਰਫੀਉ' ਦਾ ਸ਼ਬਦ ਦੁਹਰਾਂਦੇ ਜਾਂਦੇ ਹਨ।

ਪਾਤਰ—ਕਰਫੀਉ, ਕਰਫੀਉ, ਕਰਫੀਉ
 ਸ਼ਹਿਰ ਸ਼ਹਿਰ ਵਿਚ ਲੱਗਿਆ—ਕਰਫੀਉ
 ਪਿੰਡ ਪਿੰਡ ਵਿਚ ਲੱਗਿਆ—ਕਰਫੀਉ
 ਗਲੀ ਗਲੀ ਵਿਚ ਲੱਗਿਆ—ਕਰਫੀਉ
 ਮੰਦਰ ਵਿਚ ਗਾਂ ਦੀ ਪੁਛਲ—ਕਰਫੀਉ
 ਸਰੋਵਰ 'ਚ ਬੀੜੀ ਦਾ ਟੁਕੜਾ—ਕਰਫੀਉ
 ਸਿੱਖ ਤੇ ਹਿੰਦੂ ਲੜ ਪਏ—ਕਰਫੀਉ
 ਘਰ ਹਨ ਸੜ ਗਏ—ਕਰਫੀਉ
 ਬੱਚੇ ਹਨ ਮਰ ਗਏ—ਕਰਫੀਉ
 ਸੁਹਾਗ ਜੋ ਉੱਜੜ ਗਏ—ਕਰਫੀਉ
 ਪੰਜਾਬ 'ਚ ਜੋ ਵਰਤਿਆ—ਕਰਫੀਉ
 ਉਹਦੀ ਕਥਾ ਸੁਣਾਈ ਏ—ਕਰਫੀਉ
 ਕਰਫੀਉ, ਕਰਫੀਉ, ਕਰਫੀਉ—ਕਰਫੀਉ
 ਸੰਨ ਅੰਨਤਰ ਚੜ੍ਹਿਆ—ਕਰਫੀਉ
 ਸਿੱਖ ਨਿਰੰਕਾਰੀ ਲੜ ਪਏ—ਕਰਫੀਉ
 ਗੋਲੀ ਚਲ ਗਈ—ਕਰਫੀਉ
 ਸੋਲ੍ਹਾਂ ਬਾਂ—ਸਿਰ ਮਰ ਗਏ—ਕਰਫੀਉ
 ਬਦਲੇ ਦਾ ਚੱਕਰ ਚੱਲਿਆ—ਕਰਫੀਉ
 ਨਿਰੰਕਾਰੀ ਮਰ ਗਏ—ਕਰਫੀਉ
 ਗੁਰਬਚਨ ਸਿੰਘ ਮਰ ਗਿਆ—ਕਰਫੀਉ
 ਜਗਤ ਨਰਾਇਣ ਮਰ ਗਿਆ—ਕਰਫੀਉ
 ਡੀ. ਆਈ. ਜੀ. ਮਰ ਗਿਆ—ਕਰਫੀਉ
 ਮੰਜੀ, ਸਾਹਿਬ ਦੀਵਾਨ ਸੀ ਲੱਗਦੇ—ਕਰਫੀਉ
 ਮੋਟਰ ਸਾਈਕਲ ਸੂਕੇਡ ਸੀ ਚਲਦੇ—ਕਰਫੀਉ
 ਹਿੱਟ ਲਿਸਟ ਦਾ ਚੱਕਰ ਚਲਿਆ—ਕਰਫੀਉ
 ਸੁਮੀਤ ਸੀ ਮਾਰਿਆ—ਕਰਫੀਉ
 ਤਿਵਾੜੀ ਸੀ ਮਾਰਿਆ—ਕਰਫੀਉ

ਸੁਖਰਾਜ ਸੀ ਮਾਰਿਆ—ਕਰਫੀਉ
 326 ਹਿੰਦੂ ਮਰ ਗਏ—ਕਰਫੀਉ
 117 ਸਿੱਖ ਮਰ ਗਏ—ਕਰਫੀਉ
 ਨੀਲਾ ਤਾਰਾ ਡਿੱਗਿਆ—ਕਰਫੀਉ
 ਹਰਮੰਦਰ ਗੋਲੀਆਂ ਲਗੀਆਂ—ਕਰਫੀਉ
 ਲੈਬਰੇਰੀ ਸੜ ਗਈ—ਕਰਫੀਉ
 ਸਰਾਂ ਗੁਰੂ ਦੀ ਸੜ ਗਈ—ਕਰਫੀਉ
 ਗੋਲੀਆਂ ਚਲੀਆਂ—ਕਰਫੀਉ
 ਤੋਪਾਂ ਚਲੀਆਂ—ਕਰਫੀਉ
 ਟੈਂਕ ਚੜ੍ਹ ਆਏ—ਕਰਫੀਉ
 ਅਕਾਲ ਤਖਤ ਢੇਰੀ ਹੋਇਆ—ਕਰਫੀਉ
 ਲੋਕੀਂ ਆਖਣ ਡੇਗਣ ਵਾਲੇ ਦੋਸ਼ੀ—ਕਰਫੀਉ
 ਜਿਨ੍ਹਾਂ ਡਿਗਵਾਇਆ ਉਹ ਵੀ ਦੋਸ਼ੀ—ਕਰਫੀਉ
 ਡਿੰਡਰਾਂ ਵਾਲਾ ਮਾਰਿਆ—ਕਰਫੀਉ
 1160 ਹੋਰ ਵੀ ਮਰ ਗਏ—ਕਰਫੀਉ
 8000 ਜਾਂ ਜੇਲ੍ਹੀਂ ਡੱਕੇ—ਕਰਫੀਉ
 ਜੇਲ੍ਹਾਂ ਵਿਚ ਖੁੱਠੇ ਲਟਕਾਏ—ਕਰਫੀਉ
 ਸਿੱਖ ਫੌਜੀ ਬਾਗ਼ੀ ਹੋਏ—ਕਰਫੀਉ
 ਕੁਝ ਪਕੜੇ ਕੁਝ ਮਾਰੇ ਗਏ—ਕਰਫੀਉ
 ਸਰਕਾਰ ਮੁਕੱਦਮੇ ਚਲਾਏ—ਕਰਫੀਉ
 ਸੁਣਾ ਲੰਮੀਆਂ ਕੈਦਾਂ ਜੇਲ੍ਹੀਂ ਘਲਾਏ—ਕਰਫੀਉ
 ਫੌਜੀ ਰਾਜ ਖੂਬ ਗੁੱਲ ਖਿਲਾਏ—ਕਰਫੀਉ
 ਝੂਠੇ ਮੁਕਾਬਲੇ ਬਣਾਏ—ਕਰਫੀਉ
 ਜੋ ਪਹਿਲਾਂ ਹਿੰਦੂ ਮਰਦੇ—ਕਰਫੀਉ
 ਹੁਣ ਵਾਰੀ ਨਾਲ—ਕਰਫੀਉ
 ਸਿਖ ਸਨ ਮਰਦੇ—ਕਰਫੀਉ
 ਦੋਨਾਂ ਪੰਜਾਬੀ ਮਾਵਾਂ ਦੇ ਜਾਏ—ਕਰਫੀਉ
 ਇਹ ਨਾਂ ਕੋਈ ਯਾਦ ਕਰਵਾਏ—ਕਰਫੀਉ
 ਕਰਫੀਉ—ਕਰਫੀਉ—ਕਰਫੀਉ—ਕਰਫੀਉ
 ਸੰਤਾ ਸਿੰਘ ਬਾਬਾ ਆਇਆ—ਕਰਫੀਉ
 ਬੀਬੀ ਅੱਗੇ ਸਿਰ ਨਿਵਾਇਆ—ਕਰਫੀਉ
 ਅਕਾਲ ਤਖਤ ਫਿਰ ਬਣਾਇਆ—ਕਰਫੀਉ
 ਆਖੇ ਜ਼ਖਮਾਂ ਤੇ ਮਰਹਮ ਲਗਾਇਆ—ਕਰਫੀਉ
 ਸਿਖ ਆਖਣ ਸੀਨਿਆਂ 'ਚ ਲਾਬੂ ਲਾਇਆ—ਕਰਫੀਉ
 ਅਸੀਂ ਨਹੀਂ ਕੁਝ ਭੁਲਿਆ ਭੁਲਾਇਆ—ਕਰਫੀਉ
 ਇੰਦਰਾ ਮਾਰੀ—ਕਰਫੀਉ
 ਤੌਫਾਨ ਇਕ ਭਾਰੀ ਆਇਆ—ਕਰਫੀਉ
 ਸਿਖਾਂ ਉਹ ਹਿੱਕ ਤੇ ਹੰਦਾਇਆ—ਕਰਫੀਉ
 ਬੁੱਢੇ ਜੀਂਦੇ ਸੜ ਗਏ—ਕਰਫੀਉ
 ਔਰਤਾਂ ਦੀ ਪੱਤ—ਕਰਫੀਉ
 ਡਾਲੀਆਂ 'ਚ ਰੁਲੇ ਰੁਲਾਏ—ਕਰਫੀਉ
 ਦਸਬਰ ਚੁਠਾਸੀ ਫਿਰ ਚੜ੍ਹ ਆਇਆ—ਕਰਫੀਉ

ਧਰਮ ਨਿਰਪੇਖਤਾ ਜੜ੍ਹੇ ਮੁਕਾਈ—ਕਰਵੀਉ
 ਵੇਟਾਂ ਖਾਤਰ ਹਿੰਦੂ ਪਤਿਆਇਆ—ਕਰਵੀਉ
 ਕਾਤਲ ਭਗਤ ਵਜ਼ੀਰ ਬਣਾਇਆ—ਕਰਵੀਉ
 ਜਖਮਾਂ ਤੇ ਲੂਣ ਹੈ ਲਾਇਆ—ਕਰਵੀਉ
 ਆਖਣ ਸ਼ਬਕ ਸਿਖਾਉਣਾ—ਕਰਵੀਉ
 ਪਰ ਆਪ ਸ਼ਬਕ ਨਾ ਆਇਆ—ਕਰਵੀਉ
 ਕਰਵੀਉ—ਕਰਵੀਉ—ਕਰਵੀਉ
 24 ਜੁਲਾਈ ਦਾ ਦਿਨ ਆਇਆ—ਕਰਵੀਉ
 ਰਾਜੀਵ ਲੋਂਗੋਵਾਲ ਹੱਥ ਮਿਲਾਇਆ—ਕਰਵੀਉ
 ਸੁੱਖ ਦਾ ਸਾਹ ਲੋਕਾਂ ਨੂੰ ਆਇਆ—ਕਰਵੀਉ
 ਪਰ ਇਹ ਸਮਝੋਤਾ ਰਾਸ ਨਾ ਆਇਆ—ਕਰਵੀਉ
 ਲੋਂਗੋਵਾਲ ਛੇਤੀ ਮਾਰ ਮੁਕਾਇਆ—ਕਰਵੀਉ
 ਖਲਕਤ ਰੋਈ—ਕਰਵੀਉ
 ਗਿਆ ਵਕਤ ਹੱਥ ਨਹੀਂ ਆਇਆ—ਕਰਵੀਉ
 ਸੰਤਬਰ ਪਚਾਸੀ ਚੜ੍ਹਕੇ ਆਇਆ—ਕਰਵੀਉ
 ਅਕਾਲੀਆਂ ਨੂੰ ਰਾਸ ਸੀ ਆਇਆ—ਕਰਵੀਉ
 ਲੋਕਾਂ ਉਹਨਾਂ ਨੂੰ ਪੂਰਾ ਜਿਤਾਇਆ—ਕਰਵੀਉ
 ਮੁੱਖ ਮੰਤਰੀ ਬਰਨਾਲਾ ਬਣਾਇਆ—ਕਰਵੀਉ
 ਚਿਰ ਤੋਂ ਡੱਕਿਆ—ਕਰਵੀਉ
 ਜੇਲ੍ਹੇ ਬਾਹਰ ਲਿਆਂਦਾ—ਕਰਵੀਉ
 ਪਰ ਜੋਧਪੁਰ ਵਾਲੇ—ਕਰਵੀਉ
 ਵੇਰ ਭੁਲਾਏ—ਕਰਵੀਉ
 ਕਤਲਾਂ ਦਾ ਚੱਕਰ ਚੱਲਿਆ—ਕਰਵੀਉ
 ਮੁੰਡਿਆਂ ਦਰਬਾਰ ਸਾਹਿਬ ਆ ਮੱਲਿਆ—ਕਰਵੀਉ
 ਅਕਾਲ ਤਖ਼ਤ ਦੂਜੀ ਵਾਰ ਢਾਇਆ—ਕਰਵੀਉ
 ਝੰਡਾ ਖਾਲਿਸਤਾਨੀ ਆ ਝੁਲਾਇਆ—ਕਰਵੀਉ
 ਬਾਵਰਦੀ ਫੌਜੀ ਆਏ—ਕਰਵੀਉ
 ਨੀਲਾ ਤਾਰਾ ਨਾਲ ਲਿਆਏ—ਕਰਵੀਉ
 ਬਾਦਲ ਟੋਹੜਾ ਹੱਥ ਮਿਲਾਇਆ—ਕਰਵੀਉ
 ਬਰਨਾਲਾ ਆ ਧਮਕਾਇਆ—ਕਰਵੀਉ
 ਮੰਤਰੀ ਮੰਡਲ ਵਿਚੋਂ ਹਲਚਲ ਹੋਈ—ਕਰਵੀਉ
 ਅਮਰਿੰਦਰ ਆਖੇ ਸੈਂ ਨਹੀਂ ਰਹਿਣਾ—ਕਰਵੀਉ
 ਸੁਖਜਿੰਦਰ ਆਖੇ ਸੈਂ ਨਹੀਂ ਰਹਿਣਾ—ਕਰਵੀਉ
 ਛੋਟੇਪੁਰ ਆਖੇ ਸੈਂ ਨਹੀਂ ਰਹਿਣਾ—ਕਰਵੀਉ
 ਬਰਨਾਲਾ ਆਖੇ ਸੈਂ ਤੁਹਾਥੋਂ ਕੀ ਲੈਣਾ—ਕਰਵੀਉ
 ਤੁਸੀਂ ਤਿੰਨਾਂ ਨੇ ਜਾਣਾ—ਕਰਵੀਉ
 ਸੈਂ ਤੀਹਾਂ ਨੂੰ ਹੋਰ ਲਿਆਉਣਾ—ਕਰਵੀਉ
 ਕੋਈ ਨਾ ਜਾਣੇ ਕੀ ਹੈ ਜੋਣਾ—ਕਰਵੀਉ
 ਗੱਦੀਆਂ ਖਾਤਰ ਕਿੰਨਿਆਂ ਮਰਨਾ—ਕਰਵੀਉ
 ਕਰਵੀਉ—ਕਰਵੀਉ—ਕਰਵੀਉ
 ਸਿਵ ਸੈਨਾ ਤਿਸੂਲ ਉਠਾਏ—ਕਰਵੀਉ
 ਫੈਡਰੇਸ਼ਨ ਬਰਛੇ ਚਮਕਾਏ—ਕਰਵੀਉ

ਨਵਰਤ ਵਾਲੇ ਬੀਜ ਉਗਾਏ—ਕਰਵੀਉ
 ਸ਼ਹਿਰ ਸ਼ਹਿਰ ਬੰਦ ਕਰਾਏ—ਕਰਵੀਉ
 ਦਿਹਾੜੀਆਂ ਟੁੱਟੀਆਂ—ਕਰਵੀਉ
 ਰੋਜ਼ੀਆਂ ਮੁੱਕੀਆਂ—ਕਰਵੀਉ
 ਹੁਣ ਕਥਾ ਕਰਵੀਉ ਪੇਸ਼ ਹਾਂ ਕਰਦੇ—ਕਰਵੀਉ
 ਨਾਟਕ ਵਿਚ ਪ੍ਰਵੇਸ਼ ਹਾਂ ਕਰਦੇ—ਕਰਵੀਉ

ਇਕ ਚੱਕਰ ਲਗਾਉਂਦੇ ਹਨ ਤੇ ਨਾਟਕ ਦਾ
 ਪਹਿਲਾ ਦ੍ਰਿਸ਼ ਸ਼ੁਰੂ ਹੁੰਦਾ ਹੈ, ਤੁਰਲੇ ਦੀ ਪੱਗ ਵਾਲਾ
 ਸਰਕਾਰੀ ਬੰਦਾ ਢੰਡੇਰਾ ਦੇ ਰਿਹਾ ਹੈ। ਇੱਕ ਸਿੱਖ ਤੇ
 ਇਕ ਹਿੰਦੂ ਢੰਡੇਰਾ ਸੁਣ ਰਹੇ ਹਨ।
 ਨੋਟ : ਇਸ ਦ੍ਰਿਸ਼ ਨੂੰ ਇਕ ਭੀੜ ਦਾ ਦਿਸ਼ ਵੀ
 ਬਣਾਕੇ ਪੇਸ਼ ਕੀਤਾ ਜਾ ਸਕਦਾ ਹੈ।

ਢੰਡੇਰੇ ਵਾਲਾ : ਸੁਣੋ ਸੁਣੋ।
 ਬਾਕੀ : ਸੁਣਦੇ ਪਏ ਹਾਂ।
 ਢੰਡੇਰੇ ਵਾਲਾ : ਕੰਨ ਖੋਲ੍ਹੋ ਕੇ ਸੁਣੋ।
 ਬਾਕੀ : ਖੋਲ੍ਹੇ ਹੋਏ ਨੇ।
 ਢੰਡੇਰੇ ਵਾਲਾ : ਸ਼ਹਿਰ ਵਿਚ ਕਰਵੀਉ ਲਗ ਗਿਆ ਹੈ।
 ਬਾਕੀ-ਕਿਉਂ ?
 ਢੰਡੇਰੇ ਵਾਲਾ : ਹਿੰਦੂ ਅਤੇ ਸਿਖ ਲੜ ਪਏ ਨੇ।
 ਬਾਕੀ : ਕੀ ?
 ਢੰਡੇਰੇ ਵਾਲਾ : (ਹਿੰਦੂ ਅਤੇ ਸਿੱਖ ਨੂੰ ਸੰਬੋਧਨ ਕਰਕੇ)
 ਯਨੀ ਤੂੰ ਤੇ ਇਹ ਲੜ ਪਏ ਹੋ।
 ਹਿੰਦੂ : (ਸਿੱਖ ਨੂੰ) ਤੂੰ ਤੇ ਮੈਂ ਲੜ ਪਏ ਹਾਂ ?
 ਸਿਖ : (ਹਿੰਦੂ ਨੂੰ) ਮੈਂ ਤੇ ਤੂੰ ਲੜ ਪਏ ਹਾਂ ?
 ਇਕੱਠੇ : ਪਰ ਅਸੀਂ ਤਾਂ ਨਹੀਂ ਲੜੇ।
 ਢੰਡੇਰੇ ਵਾਲਾ : ਨਹੀਂ ਲੜੇ ਤਾਂ ਲੜ ਪਵੋਗੇ।
 ਇਕੱਠੇ : ਤੁਹਾਨੂੰ ਕਿਸ ਤਰ੍ਹਾਂ ਪਤਾ ਹੈ, ਅਸੀਂ ਲੜ
 ਪਵਾਂਗੇ।
 ਢੰਡੇਰੇ ਵਾਲਾ : ਤੁਹਾਡੀਆਂ ਸ਼ਕਲਾਂ ਦਸਦੀਆਂ ਨੇ
 ਇਕੱਠੇ : ਸਾਡੀਆਂ ਸ਼ਕਲਾਂ ਨੂੰ ਕੀ-ਏ ?
 ਢੰਡੇਰੇ ਵਾਲਾ : ਇਹ ਘਸ਼ੂਨ ਬਣੀਆਂ ਹੋਈਆਂ ਨੇ
 ਇਕੱਠੇ : ਘਸ਼ੂਨ ?
 ਢੰਡੇਰੇ ਵਾਲਾ : ਇਹਨਾਂ ਉਤੇ ਖਿਚਾਅ ਦੀ ਲੀਕਾਂ ਨੇ।
 ਇਹ ਨਿਸ਼ਾਨੀ ਤੇ ਕਿ ਤੁਸੀਂ ਜਲਦੀ ਲੜ ਪਵੋਗੇ।
 ਇਸ ਲਈ ਅਸੀਂ ਕਰਵੀਉ ਲਾ ਦਿਤਾ ਹੈ। ਸਾਡੀ
 ਸੀ. ਆਈ. ਡੀ ਨੇ ਸਾਨੂੰ ਇਤਲਾਹ ਦਿਤੀ ਹੈ
 ਇਕੱਠੇ : ਸੀ. ਆਈ. ਡੀ. ?
 ਢੰਡੇਰੇ ਵਾਲਾ : ਹਾਂ, ਸੀ. ਆਈ. ਡੀ.। ਸਰਕਾਰ ਦਾ
 ਖੁਫੀਆ ਮਹਿਕਮਾ। ਜੇ ਪਹਿਲੇ ਹੀ ਦਸ ਦੋਂਦਾ ਹੈ
 ਕਿ ਅਗੋਂ ਕੀ ਹੋਣ ਵਾਲਾ ਹੈ। ਜੇ ਲੋਕਾਂ ਦੇ ਦਿਲਾਂ
 ਦੀ ਜਾਣ ਲੈਂਦਾ ਹੈ। ਇਸ ਸੀ. ਆਈ. ਡੀ ਨੇ ਸਾਨੂੰ

ਬੜੀਆਂ ਇਤਲਾਹਾਂ ਦਿੱਤੀਆਂ ਹਨ ।

ਇਕੱਠੇ—ਕੀ ?

ਢੰਡੇਰੇਵਾਲਾ : ਸਹਿਰ ਵਿਚ ਦੋ ਫਿਰਕੇ ਰਹਿੰਦੇ ਹਨ ।

ਇਕ ਸਿੱਖ ਨੇ ਇਕ ਹਿੰਦੂ ਨੇ । ਸਿਖ ਦੇ ਸਿਰ ਤੇ ਜੂੜੀ

ਏ । ਹਿੰਦੂ ਦੇ ਸਿਰ ਤੇ ਬੋਠੀ ਏ । ਸਿਖ ਪੱਗ ਬੰਨ੍ਹਦਾ

ਹੈ । ਹਿੰਦੂ ਟੋਪੀ ਪਾਂਦਾ ਹੈ । ਪਰ ਹੁਣ ਕੁਝ ਕੁਝ

ਤਬਦੀਲੀ ਆ ਗਈ ਹੈ ।

ਇਕੱਠੇ—ਕੀ ?

ਢੰਡੇਰੇਵਾਲਾ : ਹੁਣ ਹਿੰਦੂ ਸਿਰ ਨੰਗਾ ਰਖਦਾ ਹੈ ਤੇ ਸਿਖ

ਪਗੜੀ ਦੀ ਥਾਂ ਪੱਟਕਾ ਬੰਨ੍ਹਦਾ ਹੈ, ਜਿਸਦਾ ਰੰਗ

ਕੇਸਰੀ ਹੈ ਤੇ ਜਿਹੜਾ ਹਰ ਗੁਰਦੁਆਰੇ ਤੋਂ ਮੁਫਤ

ਮਿਲਦਾ ਹੈ । ਅਗੋਂ ਸੁਣੋ ਸਾਡੀ ਸੀ. ਆਈ. ਡੀ ਨੇ

ਕਿਹਾ ਹੈ ਕਿ ਹਿੰਦੂ ਰਾਮ ਰਾਮ ਕਰਦਾ ਹੈ, ਸਿਖ

ਵਾਹਿਗੁਰੂ ਵਾਹਿਗੁਰੂ ਕਰਦਾ ਹੈ ।

ਸਿਖ : ਇਸ ਵਿਚ ਸੀ. ਆਈ. ਡੀ ਦੇ ਦਸਣ ਵਾਲੀ

ਕਿਹੜੀ ਗੱਲ ਏ ?

ਹਿੰਦੂ : ਇਹ ਤਾਂ ਬੱਚਾ ਬੱਚਾ ਜਾਣਦਾ ਏ ।

ਢੰਡੇਰੇ ਵਾਲਾ : ਵਿਚ ਨਾ ਬੋਲੋ ਅਗੇ ਸੁਣੋ । ਸੀ. ਆਈ.

ਡੀ ਨੇ ਇਤਲਾਹ ਦਿੱਤੀ ਹੈ ਕਿ ਇਕ ਸ਼ਿਵ ਸੈਨਾ ਦਾ

ਹਮਾਇਤੀ ਏ ਅਤੇ ਦੂਜਾ ਸਿਖ ਸੈਨਾ ਦਾ ਹਮਾਇਤੀ

ਏ, ਇਕ ਪੰਜ ਬ ਪੁਲਸ ਨੂੰ ਚੰਗਾ ਸਮਝਦਾ ਏ ਤੇ ਇਕ

ਸੀ, ਆਰ. ਪੀ ਨੂੰ ਚੰਗਾ ਸਮਝਦਾ ਏ । ਇਕ ਕ੍ਰਿਪਾਨ

ਕੋਲ ਰਖਦਾ ਏ । ਇਕ ਤ੍ਰਿਸੂਲ ਰਖਦਾ ਏ । ਕ੍ਰਿਪਾਨ

ਦੀ ਧਾਰਾ ਤੇਜ਼ ਏ । ਤ੍ਰਿਸੂਲ ਦੀਆਂ ਨੁਕਰਾਂ ਤੇਜ਼

ਨੇ । ਕ੍ਰਿਪਾਨ ਵਢਦੀ ਏ । ਤ੍ਰਿਸੂਲ ਖੁੰਭਦਾ ਏ । ਬੰਦਾ

ਦੰਨਾਂ ਹਾਲਤਾਂ ਵਿਚ ਮਰਦਾ ਏ । ਅੰਤੜੀਆਂ ਭਾਵੇਂ

ਵੱਢੀਆਂ ਜਾਣ, ਭਾਵੇਂ ਬਾਹਰ ਕੱਢੀਆਂ ਜਾਣ । ਇਕੋ

ਗੱਲ ਏ । ਇਸ ਲਈ ਸਾਡੀ ਸੀ. ਆਈ. ਡੀ ਦੀ

ਰੀਪੋਰਟ ਕਰਿੰਦੀ ਏ ਕਿ ਤੁਸੀਂ ਲੜ-ਪਵੇਗੇ । ਇਸ ਲਈ

ਕਰਫੀਊ ਲਗਾ ਦਿੱਤਾ ਗਿਆ ਹੈ । ਕਰਫੀਊ ਦਾ

ਮਤਲਬ ਏ :

ਤੁਹਾਡਾ ਫਿਰਨਾ ਤੁਰਨਾ ਘਰ ਵਿਚ

ਤੁਹਾਡਾ ਬੋਲਣਾ ਚਾਲਣਾ ਘਰ ਵਿਚ

ਤੁਹਾਡਾ ਖਾਣਾ ਪੀਣਾ ਘਰ ਵਿਚ

ਤੁਹਾਡਾ ਹੱਗਣਾ ਮੂੜਨਾ ਘਰ ਵਿਚ

ਬਾਹਰ ਗੰਦ ਪਾਉਣ ਦੀ ਲੋੜ ਨਹੀਂ । ਸੁਣ ਲਿਆ ।

ਧਿਆਨ ਨਾਲ ਰਵੋ । ਜੇ ਕਰਫੀਊ ਦੀ ਉਲੰਘਣਾ

ਕੀਤੀ ਤਾਂ ਇਸ ਨੂੰ (ਸਿਖ ਵਲ ਇਸ਼ਾਰਾ ਕਰਕੇ)

ਸੀ. ਆਰ. ਪੀ. ਮਾਰ ਦੇਵੇਗੀ ਤੇ ਇਸ ਨੂੰ (ਹਿੰਦੂ

ਵਲ ਇਸ਼ਾਰਾ) ਪੰਜਾਬ ਪੁਲਸ ਮਾਰ ਦੇਵੇਗੀ । ਅਸੀਂ

ਇਹ ਲਕੀਰ ਪਾ ਦਿੱਤੀ ਹੈ ।

ਇਕੱਠੇ : ਲਕੀਰ ?

ਢੰਡੇਰੇਵਾਲਾ:ਹਾਂ ਲਕੀਰ । ਇਹ ਲਕੀਰ ਮੁਗਲ ਬਾਦਸ਼ਾਹ

ਨਾ ਪਾ ਸਕੇ । ਉਹਨਾਂ 300 ਸਾਲ ਹਕੂਮਤ ਕੀਤੀ ।

ਇਹ ਲਕੀਰ ਅੰਗਰੇਜ਼ ਨਾ ਪਾ ਸਕੇ, ਉਹਨਾਂ ਨੇ 100

ਸਾਲ ਹਕੂਮਤ ਕੀਤੀ । ਅਸੀਂ ਸਿਰਫ 38 ਸਾਲ

ਹਕੂਮਤ ਕੀਤੀ ਏ ਤੇ ਇਹ ਲਕੀਰ ਪਾ ਦਿੱਤੀ ਏ ।

ਇਹਨੂੰ ਕਹਿੰਦੇ ਨੇ ਹਕੂਮਤ ਕਰਨਾ । ਸੋ ਸੁਣੋ, ਸੁਣੋ

ਇਕੱਠੇ : ਬੇਦਲੀ ਨਾਲ) ਸੁਣਦੇ ਪਏ ਹਾਂ

ਢੰਡੇਰੇ ਵਾਲਾ : ਕੰਨ ਖੋਲ੍ਹੋ ਸੁਣੋ

ਇਕੱਠੇ : (ਬੇਦਲੀ ਨਾਲ) ਕੰਨ ਖੋਲ੍ਹੋ ਹੋਏ ਨੇ

ਢੰਡੇਰੇਵਾਲਾ : ਸਹਿਰ ਵਿਚ ਕਰਫੀਊ ਲੱਗ ਗਿਆ ਏ—

[ਆਪਣੀ ਡੁੱਗੀ ਵਜਾਦਾ ਚਲਾ ਜਾਂਦਾ ਹੈ,

ਹਿੰਦੂ ਅਤੇ ਸਿੱਖ ਮੁਕ ਨਾਟਕ ਕਰਦੇ ਹਨ ।

ਪਹਿਲੇ ਇਕ ਦੂਜੇ ਵੱਲ ਵੇਖਦੇ ਹਨ, ਫੇਰ

ਮੂੰਹ ਮੌੜ ਲੈਂਦੇ ਹਨ । ਫੇਰ ਇਕ ਦੂਜੇ ਵਲ

ਵੇਖਦੇ ਹਨ ਤੇ ਫੇਰ ਮੂੰਹ ਮੌੜ ਲੈਂਦੇ ਹਨ ।

ਉਹ ਗੱਲ ਕਰਨਾ ਵੀ ਚਾਹੁੰਦੇ ਹਨ ਪਰ ਫੇਰ

ਕੋਈ ਸੋਚ ਉਹਨਾਂ ਨੂੰ ਰੋਕ ਲੈਂਦੀ ਹੈ ।

ਹਿੰਦੂ : ਰਾਮ ਸਿੰਘ

ਸਿਖ : ਮੈਂ ਨਹੀਂ ਤੇਰੇ ਨਾਲ ਬੋਲਦਾ ।

ਹਿੰਦੂ : ਕਿਉਂ ?

ਸਿਖ : ਤੂੰ ਤੇ ਮੈਂ ਲੜੇ ਹੋਏ ਹਾਂ ।

ਹਿੰਦੂ : ਤੈਨੂੰ ਕਿਸ ਤਰ੍ਹਾਂ ਪੜੇ

ਸਿਖ : ਸੀ. ਆਈ. ਡੀ ਦੀ ਰੀਪੋਰਟ ਕਰਿੰਦੀ ਏ ।

ਹਿੰਦੂ : ਫੇਰ ਤਾਂ ਅਸੀਂ ਵਾਕਈ ਲੜੇ ਹੋਏ ਹਾਂ, ਭਲਾ

ਸੀ. ਆਈ. ਡੀ. ਦੀ ਰੀਪੋਰਟ ਗਲਤ ਹੋ ਸਕਦੀ ਏ ?

(ਫੇਰ ਮੂੰਹ ਮੌੜ ਲੈਂਦੇ ਹਨ ਤੇ ਪਹਿਲੇ ਵਾਲੇ

ਐਕਸ਼ਨ ਇਕ ਦੋ ਵਾਰ ਦੁਹਰਾਂਦੇ ਹਨ)

ਸਿਖ : ਰਾਮ ਸਿੰਘ

ਹਿੰਦੂ : ਮੈਂ ਨਹੀਂ ਤੇਰੇ ਨਾਲ ਬੋਲਦਾ ।

ਸਿਖ : ਕਿਉਂ ?

ਹਿੰਦੂ : ਸੀ. ਆਈ. ਡੀ ਰੀਪੋਰਟ ਕਰਿੰਦੀ ਏ ਕਿ ਤੂੰ ਮੈਨੂੰ

ਕ੍ਰਿਪਾਨ ਮਾਰ ਦੇਵੇਗਾ । ਮੈਂ ਹਾਲੇ ਮਰਨਾ ਨਹੀਂ

ਚਾਹੁੰਦਾ, ਮੇਰੇ ਨਿੱਕੇ ਨਿੱਕੇ ਬੱਚੇ ਨੇ ।

ਸਿਖ : ਤੈਨੂੰ ਕਿੰਝ ਪਤਾ ਏ ਕਿ ਮੈਂ ਤੈਨੂੰ ਕ੍ਰਿਪਾਨ ਮਾਰ

ਦੇਵਾਂਗਾ ।

ਹਿੰਦੂ : ਸੀ. ਆਈ. ਡੀ ਦੀ ਰੀਪੋਰਟ ਕਰਿੰਦੀ ਏ, ਭਲਾ

ਸੀ. ਆਈ. ਡੀ ਦੀ ਰੀਪੋਰਟ ਗਲਤ ਹੋ ਸਕਦੀ ਏ ?

(ਫੇਰ ਮੂੰਹ ਮੌੜ ਲੈਂਦੇ ਹਨ ਤੇ ਫਰੀਜ਼ ਹੋ

ਜਾਂਦੇ ਹਨ)

ਪਿਛੋਂ ਆਵਾਜ਼: ਕਰਫੀਊ ਦਾ ਪਹਿ ਉ ਦਿਨ ਲੰਘ ਗਿਆ—

ਰਾਤ ਅਜੇ ਬਾਕੀ ਹੈ ।

ਕਰਫੀਉ ਦਾ ਦੂਜਾ ਦਿਨ ਲੰਘ ਗਿਆ—

ਰਾਤ ਅਜੇ ਬਾਕੀ ਹੈ

ਕਰਫੀਉ ਦੇ ਕਈ ਦਿਨ ਲੰਘ ਗਏ—

ਰਾਤ ਅਜੇ ਬਾਕੀ ਹੈ ।

ਗ਼ਮਾਂ ਦੀ ਉਮਰ ਲੰਮੀ—ਰਾਤ ਅਜੇ ਬਾਕੀ ਹੈ ।

(ਸੰਗੀਤ ਦਸਦਾ ਹੈ ਕਿ ਸ਼ਮਾਂ ਬੀਤ ਗਿਆ ਹੈ ।

ਇਹ ਗੱਲ ਰੋਸ਼ਨੀ ਬੁਝਾ ਜਗਾਕੇ ਵੀ ਦਸੀ ਜਾ ਸਕਦੀ ਹੈ)

—ਦਿਸ਼ ਦੂਜਾ—

(ਸਬਜ਼ੀ ਵਾਲਾ ਆਂਦਾ ਹੈ, ਇਹ ਚੰਡੇਰੇ ਵਾਲਾ ਪਹਿਲਾ ਪਾਤਰ ਵੀ ਹੋ ਸਕਦਾ ਹੈ)

ਸਬਜ਼ੀ ਵਾਲਾ : ਟੀਂਡੇ ਲੈ ਲਓ ਟੀਂਡੇ—ਟੀਂਡੇ ਗੱਲ ਗੱਲ ਟੀਂਡੇ ਨਿੱਕੇ ਨਿੱਕੇ—ਟੀਂਡੇ ਪੱਲੇ ਪੱਲੇ—ਟੀਂਡੇ ਲੁੱਈ ਵਾਲੇ—ਟੀਂਡੇ ਤਾਜ਼ੇ ਟੀਂਡੇ—

ਸਿਖ : ਟੀਂਡੇ ਕੀ ਭਾਅ ਨੇ

ਸਬਜ਼ੀਵਾਲਾ : ਭਾਅ ਪੁਛ ਕੇ ਕੀ ਕਰਨਾ ? ਟੀਂਡੇ ਲੈਣ ਦੀ ਕਰੋ ।

ਹਿੰਦੂ : ਭਾਅ ਕਿਉਂ ਨਹੀਂ ਪੁੱਛਣਾ ।

ਸਬਜ਼ੀਵਾਲਾ : ਰੁਪਈਏ ਪਾਓ ਚਾਰ ਰੁਪਏ ਕਿਲੋ

ਇਕੱਠੇ : ਚਾਰ ਰੁਪਏ ਕਿਲੋ ?

ਸਬਜ਼ੀਵਾਲਾ : ਹਾਂ ਚਾਰ ਰੁਪਏ ਕਿਲੋ ।

ਸਿਖ : ਪਿਛਲੇ ਹਫਤੇ ਮੈਂ ਡੱਚ ਰੁਪਏ ਕਿਲੋ ਲਏ

ਹਿੰਦੂ : ਮੈਂ ਮੰਡੀਓ ਰੁਪਏ ਕਿਲੋ ਲਿਆਇਆ ।

ਸਬਜ਼ੀਵਾਲਾ : ਉਦੋਂ ਕਰਫੀਉ ਨਹੀਂ ਸੀ । ਬੰਦਾ ਖੁਲ੍ਹ

ਨਾਲ ਇਧਰ ਆ ਸਕਦਾ ਸੀ । ਬੰਦਾ ਖੁਲ੍ਹ ਨਾਲ

ਉਧਰ ਜਾਂ ਸਕਦਾ ਸੀ, ਇਥੇ ਆਉਣ ਲਈ ਮੈਨੂੰ ਕਈ

ਕਈ ਤਰਦੱਦ ਕਰਨੇ ਪਏ ! ਰੋਲ ਸਟੇਸ਼ਨ ਤੇ ਕਰਫੀਉ

ਪਾਸ ਬਣਵਾਇਆ ।—ਪੈਸੇ ਦਿਤੇ ਪਰ ਪਾਸ ਨੂੰ ਕੌਣ

ਪੁਛਦੇ ? ਪੁਲਸ ਦੇ ਥਾਨੇਦਾਰ ਨੂੰ ਵੱਖਰੇ ਪੈਸੇ ਦੇਣੇ ਪਏ—

ਹਵਾਲਦਾਰ ਨੂੰ ਵੱਖਰੇ ਪੈਸੇ ਦੇਣੇ ਪਏ, ਸਿਪਾਹੀ ਨੂੰ

ਵੱਖਰੇ ਪੈਸੇ ਦੇਣੇ ਪਏ । ਸੀ. ਆਰ. ਪੀ. ਦੇ ਦੋ

ਫੀਤੀਆਂ ਵਾਲੇ ਅਫਸਰ ਨੂੰ ਵੱਖਰੇ ਪੈਸੇ ਦੇਣੇ ਪਏ,

ਇਕ ਫੀਤੀ ਵਾਲੇ ਨੂੰ ਵੱਖਰੇ ਤੇ ਬਗੈਰ ਫੀਤੀ ਵਾਲੇ ਹੈ

ਵੱਖਰੇ । ਇਸ ਲਈ ਰੁਪਏ ਕਿਲੋ ਵਾਲੇ ਟੀਂਡੇ ਚਾਰ

ਰੁਪਏ ਕਿਲੋ—ਇਹਨੂੰ ਕਹਿੰਦੇ ਨੇ ਕਰਫੀਉ ।

ਇਕੱਠੇ : ਅਸੀਂ ਨਹੀਂ ਲੈਣੇ ।

ਸਬਜ਼ੀਵਾਲਾ : ਨਾ ਲਵੋ, ਮੈਂ ਕਿਧਰੇ ਹੋਰ ਵੇਚ ਲਵਾਂਗਾ ।

ਤਾਜ਼ਾ ਸਬਜ਼ੀ ਮਿਲਦੀ ਕਿੱਥੇ ਏ ? ਲੋਕ ਤਰਸਦੇ ਨੇ

ਕੋਈ ਹਰੀ ਸਬਜ਼ੀ ਮਿਲੇ ।

ਸਿਖ : (ਹਿੰਦੂ ਨੂੰ) ਸਬਜ਼ੀ ਸਾਡੇ ਸ਼ਹਿਰ ਰੁਲਦੀ ਸੀ

ਹਿੰਦੂ : (ਸਿਖ ਨੂੰ) ਮੰਡੀ ਵਿਚੋਂ ਕੋਈ ਚੁਕਦਾ ਨਹੀਂ ਸੀ ।

ਸਬਜ਼ੀਵਾਲਾ : ਰੁਲਦੀ ਸੀ, ਹੁਣ ਨਹੀਂ ਰੁਲਦੀ । ਉਸ

ਵੇਲੇ ਕਰਫੀਉ ਨਹੀਂ ਸੀ । ਹੁਣ ਕਰਫੀਉ ਹੈ ।

ਕਰਫੀਉ ਤੋਂ ਪਹਿਲੇ ਟੀਂਡੇ ਇਕ ਰੁਪਏ ਕਿਲੋ—

ਕਰਫੀਉ ਵੇਲੇ ਟੀਂਡੇ ਚਾਰ ਰੁਪਏ ਕਿਲੋ (ਜਾਂਦੇ ਹੋਏ)

ਟੀਂਡੇ ਲੈ ਲਓ ਟੀਂਡੇ—ਟੀਂਡੇ ਗੱਲ ਗੱਲ, ਟੀਂਡੇ

ਨਿੱਕੇ ਨਿੱਕੇ, ਟੀਂਡੇ ਲੁੱਈ ਵਾਲੇ—ਟੀਂਡੇ ਤਾਜ਼ੇ ਟੀਂਡੇ

(ਸਿੱਖ ਤੇ ਹਿੰਦੂ ਖਿੱਝ ਵਿਚ ਉਹਦੀ ਨਕੱਲ ਲਗਾਏ ਨੇ)

ਸਿਖ : ਟੀਂਡੇ ਲੈ ਲਓ ਟੀਂਡੇ

ਹਿੰਦੂ : ਟੀਂਡੇ ਗੱਲ ਗੱਲ

ਸਿੱਖ : ਟੀਂਡੇ ਨਿੱਕੇ ਨਿੱਕੇ

ਹਿੰਦੂ : ਟੀਂਡੇ ਲੁੱਈ ਵਾਲੇ

ਸਿੱਖ : ਅਸੀਂ ਇਥੇ ਮਰਦੇ ਪਏ ਹਾਂ

ਹਿੰਦੂ : ਇਹਨੂੰ ਖੁਸ਼ੀਆਂ ਚੜ੍ਹੀਆਂ ਨੇ ।

ਸਬਜ਼ੀਵਾਲਾ : (ਰੁੱਕ ਕੇ) ਨਾ ਮਰੋ, ਤੁਹਾਨੂੰ ਹਕੀਮ ਕਿਹਾ

ਮਰੋ । ਨਾ ਲੜੋ, ਤੁਹਾਨੂੰ ਹਕੀਮ ਕਿਹਾ ਲੜੋ । ਮੂਰਖ

ਜਦੋਂ ਲੜਦੇ ਨੇ, ਸਿਆਣੇ ਉਸ ਤੋਂ ਖੱਟਦੇ ਨੇ ।

ਟੀਂਡੇ ਲੈ ਲਓ ਟੀਂਡੇ.....

(ਤੇ ਉਹ ਬਾਹਰ ਜਾਂਦਾ ਹੈ ਤੇ ਉਹਦੀ ਅਵਾਜ਼ ਹੌਲੇ ਹੌਲੇ ਮੱਧਮ ਹੁੰਦੀ ਹੈ)

ਸਿਖ : ਸੁਣ ਲੈ, ਕਹਿ ਗਿਆ ਹੈ ਅਸੀਂ ਮੂਰਖ ਹਾਂ ।

ਹਿੰਦੂ : ਅਸੀਂ ਮੂਰਖ ਕਿਉਂ ਹਾਂ ?

ਸਿਖ : ਸੀ. ਆਈ. ਡੀ. ਦੀ ਪੀਪੋਰਟ ਜੋ ਕਹਿੰਦੀ ਹੈ

ਹਿੰਦੂ : ਕੀ ਕਹਿੰਦੀ ਹੈ ?

ਸਿਖ : ਕਿ ਅਸੀਂ ਲੜੇ ਹੋਏ ਹਾਂ ਤੇ ਲੜਦੇ ਹਮੇਸ਼ਾ ਮੂਰਖ

ਹੀਂ ਹਨ । ਭਲਾ ਸੀ. ਆਈ. ਡੀ. ਦੀ ਰੀਪੋਰਟ ਗਲਤ

ਹੋ ਸਕਦੀ ਹੈ

ਹਿੰਦੂ : ਹਾਂ ਉਹ ਗਲਤ ਨਹੀਂ ਹੋ ਸਕਦੀ । ਅਪਣੀ

ਸਰਕਾਰ ਦੀ ਸੀ. ਆਈ. ਡੀ. ਏ—ਇਸ ਲਈ

ਅਸੀਂ ਵਾਕਫ਼ੀ ਲੜੇ ਹੋਏ ਹਾਂ ।

(ਫੇਰ ਇਕ ਦੂਜੇ ਤੋਂ, ਮੂੰਹੋਂ ਮੌੜ ਕੇ ਘਸੁਣ ਬਣਕੇ ਰਹਿ ਜਾਂਦੇ ਹਨ)

ਆਵਾਜ਼ : ਕਰਫੀਉ ਵਾਲੀ ਰਾਤ ਲੰਮੀ—

ਸਵੇਰੇ ਕਿਧਰੇ ਦਿਸਦੀ ਨਹੀਂ ।

ਸੂਰਜ ਵਾਲੀ ਉਡੀਕ ਲੰਮੀ—

ਸਵੇਰੇ ਕਿਧਰੇ ਦਿਸਦੀ ਨਹੀਂ

ਦੁਖ ਵਾਲੀ ਰਾਤ ਲੰਮੀ—ਸਵੇਰੇ ਕਿਧਰੇ ਦਿਸਦੀ ਨਹੀਂ

ਗ਼ਮਾਂ ਵਾਲੀ ਰਾਤ ਲੰਮੀ—ਸਵੇਰੇ ਕਿਧਰੇ ਦਿਸਦੀ ਨਹੀਂ

ਸਟੇਜ ਦੇ ਸੈਂਟਰ ਤੇ ਇਕ ਪੰਜਾਬ ਪੁਲਸ ਦਾ ਸਿਪਾਹੀ ਆਂਦਾ ਹੈ ਅਤੇ ਇਕ ਸੀ. ਆਰ. ਪੀ. ਦਾ ।

ਸਿਖ ਤੇ ਹਿੰਦੂ ਦੋਨੋਂ ਇੱਕ ਇੱਕ ਪਾਸੇ ਖਲੋਕੇ ਉਹਨਾਂ ਦੀਆਂ ਗੱਲਾਂ ਸੁਣਦੇ ਹਨ

ਪੰਜਾਬ ਪੁਲਸ ਵਾਲਾ : ਇਥੇ ਇਕ ਬਾਬਾ ਆਇਆ ਸੀ, ਟੀਂਡੇ ਵੇਚਦਾ ਸੀ, ਤੂੰ ਉਹਨੂੰ ਦੇਖਿਆ ਏ ?

ਸੀ. ਆਰ. ਪੀ. ਵਾਲਾ : ਮੈਂ ਵੀ ਉਹਨੂੰ ਲਭ ਰਿਹਾ ਹਾਂ ਪ.ਪ. : ਕਿਉਂ ?

ਸੀ.ਪੀ. : ਪਹਿਲੇ ਤੂੰ ਦਸ, ਤੂੰ ਕਿਉਂ ਲਭ ਰਿਹਾ ਏ ?

ਪ.ਪ. : ਸੱਚੀ ਗਲ ਏ, ਉਹ ਮੇਰੇ ਚੌਂਕ ਤੋਂ ਲੰਘਣ ਲਗਾ ਮੈਂ ਰੋਕਿਆ ਤਾਂ ਉਹਨੇ ਮੇਰੀ ਮੁੱਠ ਵਿਚ ਇਹ ਨੋਟ ਦੇ ਦਿਤਾ, ਪਿਛੋਂ ਵੇਖਿਆ ਨੋਟ ਦੇ ਟੋਟੇ ਹੋਇਆ ਪਿਆ ਸੀ।

ਸੀ.ਪੀ. : ਬੜਾ ਬਦਮਾਸ਼ ਏ

ਪ.ਪ. : ਕਿਉਂ ਤੇਰੇ ਨਾਲ ਵੀ ਏਸੇ ਤਰ੍ਹਾਂ ਕੀਤਾ ?

ਸੀ. ਪੀ. : ਮੇਰੇ ਚੌਂਕ ਵਿਚੋਂ ਲੰਘਣ ਲਗਾ, ਮੈਂ ਮਨ੍ਹਾ ਕੀਤਾ, ਮੇਰੀ ਮੁੱਠ ਵਿਚ ਨੋਟ ਦੇ ਦਿਤਾ, ਮੈਂ ਸੋਚਿਆ ਦੱਸ ਦਾ ਨੋਟ ਏ, ਬਾਅਦ ਵਿਚ ਵੇਖਿਆ ਤਾਂ ਦੋ ਦਾ ਨੋਟ ਸੀ।

ਪ.ਪ. : ਕਰਵੀਉ ਵਿਚ ਚੋਰਾਂ ਨੂੰ ਵੀ ਮੋਰ ਪੈ ਗਏ ਮੇਰਾ ਖਿਆਲ ਏ ਸਿਖ ਸੀ।

ਸੀ.ਪੀ. : ਨਹੀਂ ਹਿੰਦੂ ਸੀ

ਪ.ਪ. : ਮੇਰੇ ਕੋਲੋਂ ਲੰਘਿਆ ਤਾਂ ਸਿਰ ਤੇ ਪੱਗ ਸੀ, ਇਸੇ ਲਈ ਮੈਂ ਲੰਘਣ ਦਿਤਾ

ਸੀ.ਪੀ. : ਮੇਰੇ ਕੋਲੋਂ ਲੰਘਿਆ ਤੇ ਸਿਰ ਤੇ ਟੋਪੀ ਸੀ, ਇਸ ਲਈ ਮੈਂ ਲੰਘਣ ਦਿਤਾ

ਪ.ਪ. : ਕਿਹੋ ਜਿਹਾ ਸਮਾਂ ਆ ਗਿਆ ਏ, ਬੰਦੇ ਦਾ ਪਤਾ ਹੀ ਨਹੀਂ ਲਗਦੇ ਕਿ ਉਹ ਕੀ ਏ ?

ਸੀ. ਪੀ. : ਮੁਸਲਮਾਨ ਹੁੰਦਾ ਤਾਂ ਨੰਗਾ ਕਰਕੇ ਵੇਖ ਲੈਂਦੇ। ਹਿੰਦੂ ਸਿੱਖ ਵਿਚ ਤਾਂ ਇਹ ਵੀ ਫਰਕ ਨਹੀਂ।

(ਏਨੇ ਵਿਚ ਹਿੰਦੂ ਵਿਅਕਤੀ ਹੁਹ ਅਫਜ਼ਾ ਦਾ ਸ਼ਰਬਤ ਬਣਾਕੇ ਲਿਆਂਦਾ ਹੈ, ਤੇ ਸੀ. ਆਰ. ਪੀ. ਦੇ ਸਿਖਾਹੀ ਨੂੰ ਇਕ ਪਾਸੇ ਬੁਲਾਕੇ ਪੇਸ਼ ਕਰਦਾ ਹੈ)

ਹਿੰਦੂ : ਹੌਲਦਾਰ ਜੀ, ਯੇਹ ਸ਼ਰਬਤ ਪੀਵੋ (ਹੌਲਦਾਰ ਸ਼ਰਬਤ ਪੀਂਦਾ ਹੈ) ਯੇਹ ਜੋ ਹਮਾਰੇ ਪ੍ਰੌਸ ਮੇ ਸਿਖ ਰਹਿਤਾ ਹੈ, ਇਸਨੇ ਆਪਣੀ ਛੱਤ ਪਰ ਈਂਟੇ ਔਰ ਪੱਥਰ ਇਕੱਠੇ ਕਰ ਰਖੇ ਹੈਂ।

ਸੀ.ਪੀ. : ਤੁਮ੍ਹੋ-ਕੈਸੇ ਪਤਾ ਹੈ ?

ਹਿੰਦੂ : ਹਮਾਰੇ ਬਚੋਂ ਨੇ ਸੀ. ਆਈ. ਡੀ ਕੀ ਹੈ।

ਸੀ. ਪੀ. : ਤੁਮ-ਫਿਕਰ-ਮਤ ਕਰੋ, ਹਮ ਉਨਕੋ ਸ਼ਬਕ ਸਿਖਾ ਵੇਗੇ ਹਮੋਂ-ਭੇਜਾ ਹੀ ਇਸ ਮਤਲਬ ਕੇ ਲੀਏ ਹੈ।

ਮਗਰ ਵੇਹ-ਬਦਮਾਸ਼ ਕਹਾਂ ਗਿਆ ?

ਹਿੰਦੂ : ਕੌਣ

ਸੀ. ਪੀ. : ਸਥਜੀ ਬੋਚਣੇ ਵਾਲਾ

ਹਿੰਦੂ : ਹਾਂ ਬਹੁਤ ਬਦਮਾਸ਼ ਏ-ਏਕ ਰੁਪਏ ਕੇ ਟੀਂਡੇ ਚਾਰ ਰੁਪਏ ਬੋਚਤਾ ਬਾ

ਸੀ. ਪੀ. : ਕਰਵੀਉ ਮੈਂ ਸਭ ਚਲਤਾ ਹੈ-ਦੋ ਕਾ ਨੋਟ ਦੱਸ ਮੇ ਚਲਤਾਂ ਹੈ, (ਬਾਹਰ ਜਾਂਦਾ ਹੈ)

ਸਿਖ : (ਪੰਜਾਬ ਪੁਲਸ ਵਾਲੇ ਨੂੰ) ਹੌਲਦਾਰ ਜੀ, ਇਹ ਲੱਸੀ ਪੀਵੋ (ਪ. ਪ ਲੱਸੀ ਪੀਂਦਾ ਹੈ) ਇਹ ਸਾਡੇ ਗਵਾਂਢ ਵਿਚ ਜਿਹੜਾ ਲਾਲਾ ਰਹਿੰਦਾ ਏ-ਇਹਨੇ ਕੋਠੇ ਤੇ ਸੱਡੇ ਦੀਆਂ ਬੋਤਲਾਂ ਇਕੱਠੀਆਂ ਕੀਤੀਆਂ ਹਨ

ਪ. ਪ. : ਤੁਹਾਨੂੰ ਕਿੰਝ ਪਤਾ ਏ ?

ਸਿਖ : ਸਾਡੇ ਬਚਿਆਂ ਨੇ ਸੀ. ਆਈ. ਡੀ ਕੀਤੀ ਏ

ਪ. ਪ. : ਤੁਸੀਂ-ਫਿਕਰ-ਨਾ ਕਰੋ। ਸਾਡੇ ਹੁੰਦਿਆਂ ਤੁਹਾਨੂੰ ਕਾਹਦਾ ਫਿਕਰ ਏ ? ਪਰ ਉਹ ਬਦਮਾਸ਼ ਕਿਥੇ ਗਿਆ ?

ਸਿਖ : ਕੌਣ ?

ਪ. ਪ. : ਸਥਜੀ ਵੇਚਣ ਵਾਲਾ

ਸਿਖ : ਬੜਾ ਬਦਮਾਸ਼ ਏ-ਰੁਪਏ ਕਿਲੋ ਵਾਲੇ ਟੀਂਡੇ ਚਾਰ ਰੁਪਏ ਵਿਚ ਵੇਚਦਾ ਏ

ਪ. ਪ. : ਕਰਵੀਉ ਵਿਚ ਸਭ ਚਲਦਾ ਏ-ਫਟਿਆ ਨੋਟ ਸਬੂਤਾ ਹੋ ਕੇ ਚਲਦਾ ਹੈ (ਜਾਂਦਾ ਹੈ)

ਹਿੰਦੂ : (ਸਿਖ ਨੂੰ ਲਾਕੇ) ਬੜੀਆਂ ਲੱਸੀਆਂ ਪਿਆਈਆਂ ਜਾ ਰਹੀਆਂ ਸਨ

ਸਿਖ : ਤਾਂ ਤੂੰ ਵੀ ਅੰਦਰੋਂ ਬੜਾ ਲਾਲ ਲਾਲ ਸ਼ਰਬਤ ਬਣਾਕੇ ਲਿਆਇਆ ਸੀ।

ਹਿੰਦੂ : ਆਪਣਾ ਬਚਾਅ ਤਾਂ ਕਰਨਾ ਹੋਇਆ।

ਸਿਖ : ਫੇਰ ਅਸੀਂ ਬਚਾਅ ਕਰੀਏ ਤਾਂ ਪੀੜ ਕਿਉਂ ਹੁੰਦੀ ਏ

ਹਿੰਦੂ : ਹੂੰ

ਸਿਖ : ਹੂੰ

ਹਿੰਦੂ : ਇਹਦਾ ਮਤਲਬ ਏ ਕਿ ਅਸੀਂ ਵਾਕਈ ਲੜ ਪਏ

ਸਿਖ : ਹਾਂ ਸੀ. ਆਈ. ਡੀ. ਦੀ ਰਿਪੋਰਟ ਇਹੋ ਕਹਿੰਦੀ ਹੈ (ਦੋਨੋਂ ਘਸ਼੍ਰਿਨ-ਬਣਕੇ ਬੈਠ ਜਾਂਦੇ ਹਨ)

ਅਵਾਜ਼ : ਕਰਵੀਉ ਵਾਲੀ ਗਤ ਲੰਮੀ-

ਕੋਈ ਤੇ ਮੁਹਬਤ ਦੀ ਬਾਤ ਪਾਓ

ਰਾਤ ਲੰਮੀ ਬੀਤਦੀ ਨਹੀਂ-

ਕੋਈ ਤਾਂ ਦੌਸਤਰੀ ਦੀ ਦੁਸਤਾਨ ਸੁਣਾਓ

ਦੁਸ਼ਮਣੀ ਦਾ ਛੇੜੋ ਨਾ ਜ਼ਿਕਰ ਵਾਰ ਵਾਰ-

ਕੋਈ ਤੇ ਮੁਹਬਤ ਦੀ ਬਾਤ ਪਾਓ

ਬਹੁਤ ਹੋ ਚੁੱਕੀ ਹੈ ਖੰਜਰਾਂ ਦੀ ਕਥਾ-

ਕੋਈ ਤਾਂ ਦੋਸਤੀ ਦੀ ਦਾਸਤਾਨ ਸੁਣਾਓ।

(ਉਹਨਾਂ ਦੇ ਖਿਰਾਅ ਵਾਲੇ ਪ੍ਰਭਾਵਾਂ ਵਿਚ ਫਰਕ ਘਟ ਹੈ)

ਅਖਬਾਰ ਵਾਲਾ ਆਂਦਾ ਹੈ।

ਨੋਟ : ਇਹ ਸਬਜ਼ੀ ਵੇਚਣ ਵਾਲਾ ਹੀ ਪਾਤਰ ਹੋਰ ਪਹਿਰਾਵ ਵਿਚ ਹੋ ਸਕਦਾ ਹੈ।

ਅਖਬਾਰ ਵਾਲਾ : ਅਜ ਦੀ ਤਾਜ਼ਾ ਸ਼ਬਰ, ਅਖਬਾਰ ਲਵੋ, ਅਖਬਾਰ ਲਵੋ, ਹਿੰਦੂ ਜਗ ਬਾਣੀ ਪੜ੍ਹਣ (ਹਿੰਦੂ ਨੂੰ ਦੇਂਦਾ ਹੈ) ਸਿਖ ਅਜੀਤ ਪੜ੍ਹਣ (ਸਿਖ ਨੂੰ ਦੇਂਦਾ ਹੈ) ਤੇ ਆਪਸ ਵਿਚ ਲੜਣ—ਅਖਬਾਰ ਲਵੋ—ਅਖਬਾਰ ਲਵੋ।

ਸਿਖ : (ਅਜੀਤ ਪੜ੍ਹਕੇ) ਮੁਖ ਮੰਤਰੀ ਦਾ ਬਿਆਨ—
ਪਿਛਲੇ ਦਿਨਾਂ ਪੰਜਾਬ ਵਿਚ ਬਾਹਰ ਦੇ ਸੂਬਿਆਂ ਤੋਂ ਇਕ ਹਜ਼ਾਰ ਟੱਬਰ ਪੰਜਾਬ ਵਿਚ ਆਏ ਹਨ ਭਾਰਤ ਸਰਕਾਰ ਨੂੰ ਇਸ ਦੇ ਬਾਰੇ ਕੁਝ ਕਰਨਾ ਚਾਹੀਦਾ ਹੈ।
ਹਿੰਦੂ : (ਜਗ ਬਾਣੀ ਪੜ੍ਹਕੇ) ਪੰਜਾਬ ਤੋਂ 1000 ਹਿੰਦੂ ਟੱਬਰ ਬਾਹਰ ਦੇ ਸੂਬਿਆਂ ਵਿਚ ਜਾਣ ਤੇ ਮਜ਼ਬੂਰ ਹੋ ਗਏ ਹਨ ਪੰਜਾਬ ਸਰਕਾਰ ਨੂੰ ਇਹਦੇ ਬਾਰੇ ਕੁਝ ਕਰਨਾ ਚਾਹੀਦਾ ਹੈ।

ਸਿਖ : ਜਗਬਾਣੀ ਵਾਲਾ ਪੰਜਾਬ ਦੀ ਗੱਲ ਵਧਾ ਕੇ ਲਿਖਦਾ ਹੈ

ਹਿੰਦੂ : ਅਜੀਤ ਵਾਲਾ ਪੰਜਾਬ ਦੀ ਗੱਲ ਘੱਟਾ ਕੇ ਲਿਖਦਾ ਹੈ।

ਅਖਬਾਰ ਵਾਲਾ : ਮੇਰੀ ਅਖਬਾਰ ਕਹਿੰਦੀ ਹੈ, ਪੰਜਾਬ ਤੋਂ ਬਾਹਰ ਸਿਖਾਂ ਲਈ ਵਾਤਾਵਰਨ ਠੀਕ ਨਹੀਂ ਤੇ ਪੰਜਾਬ ਅੰਦਰ ਹਿੰਦੂਆਂ ਲਈ ਵਾਤਾਵਰਨ ਠੀਕ ਨਹੀਂ—ਭਾਰਤ ਸਰਕਾਰ ਵੀ ਫਿਰਕੂ ਹੈ। ਪੰਜਾਬ ਸਰਕਾਰ ਵੀ ਫਿਰਕੂ ਹੈ। (ਦੋਨੋਂ ਵਲ ਵਾਰੀ ਵਾਰੀ ਸੰਬੋਧਨ ਹੋ ਕੇ) ਰਾਮ ਲਾਲ ਵੀ ਫਿਰਕੂ ਏ ਰਾਮ ਸਿੰਘ ਵੀ ਫਿਰਕੂ ਏ—ਇਸੇ ਲਈ ਕਰਫੀਊ ਏ।

ਹਿੰਦੂ : ਭਾਰਤ ਦੇ ਇਕ ਉੱਘੇ ਹਿੰਦੂ ਨੇਤਾ ਦਾ ਬਿਆਨ ਚੰਦੀਗੜ ਪੰਜਾਬ ਨੂੰ ਨਹੀਂ ਦਿਤਾ ਜਾਣਾ ਚਾਹੀਦਾ ਕੀ ਪਤਾ ਸਿਖ ਚੰਦੀਗੜ ਲੈ ਕੇ ਕਿਸ ਵੇਲੇ ਦੇਸ਼ ਤੋਂ ਵੱਖ ਹੋ ਜਾਣ।

ਸਿਖ : ਹਿੰਦੂ ਪੰਜਾਬ ਵਿਚ ਰਹਿੰਦੇ ਹੋਏ ਵੀ ਨਹੀਂ ਚਾਹੁੰਦੇ ਕਿ ਚੰਦੀਗੜ ਪੰਜਾਬ ਨੂੰ ਮਿਲੇ। ਹਿੰਦੂ ਪੰਜਾਬ ਦੇ ਹਿੱਤ ਵਿਚ ਨਹੀਂ

ਹਿੰਦੂ : ਸਿਖ ਦੇਸ਼ ਦੇ ਹਿੱਤ ਵਿਚ ਨਹੀਂ

ਅਖਬਾਰ ਵਾਲਾ : ਮੇਰੀ ਅਖਬਾਰ ਕਹਿੰਦੀ ਏ। ਦੋਨੋਂ ਕਿਸੇ ਦੇ ਹਿੱਤ ਵਿਚ ਨਹੀਂ ਕਿਉਂਕਿ ਦੋਨਾਂ ਦੀ ਸੋਚ

ਫਿਰਕੂ ਏ—ਰਾਮ ਲਾਲ ਵੀ ਫਿਰਕੂ ਏ—ਰਾਮ ਸਿੰਘ ਵੀ ਫਿਰਕੂ ਏ—ਇਸੇ ਲਈ ਕਰਫੀਊ ਏ।

ਸਿਖ : ਠੀਕ ਏ।

ਹਿੰਦੂ : ਕੀ ਠੀਕ ਏ ?

ਸਿਖ : ਇਹੀ ਕਿ ਮੈਂ ਵੀ ਫਿਰਕੂ ਹਾਂ ਤੂੰ ਵੀ ਫਿਰਕੂ ਏ ਇਸੇ ਲਈ ਕਰਫੀਊ ਏ।

ਸਿੱਖ : ਰਾਮ ਲਾਲ ਚੰਦੀਗੜ ਜੋ ਪੰਜਾਬ ਨੂੰ ਮਿਲ ਜਾਏ, ਤੇਰੀ ਸਿਹਤ ਤੇ ਕੋਈ ਫਰਕ ਪੈਂਦਾ ਏ ?

ਹਿੰਦੂ : ਕੀ ਮਤਲਬ ?

ਸਿਖ : ਮਤਲਬ ਕੀ ਤੇਰਾ ਕੋਈ ਜਿੰਦਗੀ ਦਾ ਮਸਲਾ ਚੰਦੀਗੜ ਨਾਲ ਜੁੜਿਆ ਹੋਇਆ ਹੈ ?

ਹਿੰਦੂ : ਨਹੀਂ ਤਾਂ

ਸਿਖ : ਫੇਰ ਏਨਾ ਲਾਲ ਪੀਲਾ ਕਿਉਂ ਹੁੰਦਾ ਏ ?

ਹਿੰਦੂ : ਤੈਨੂੰ ਇਕ ਗਲ ਪੁਛਾ

ਸਿਖ : ਪੁੱਛ

ਹਿੰਦੂ : ਕੀ ਤੇਰਾ ਕੋਈ ਜਿੰਦਗੀ ਦਾ ਮਸਲਾ ਚੰਦੀਗੜ ਨਾਲ ਜੁੜਿਆ ਹੋਇਆ ਏ ?

ਸਿਖ : ਨਹੀਂ ਤਾਂ

ਹਿੰਦੂ : ਫੇਰ ਅਸੀਂ ਆਪਸ ਵਿਚ ਕਿਉਂ ਲਾਲ ਪੀਲੇ ਹੋਣੇ ਹਾਂ ?

ਅਖਬਾਰ ਵਾਲਾ : ਏਸ ਲਈ ਕਿਉਂਕਿ ਇਹ ਵੀ ਫਿਰਕੂ ਏ, ਤੂੰ ਵੀ ਫਿਰਕੂ ਏ, ਤੁਹਾਡੀ ਸੋਚ ਤੇ ਕਰਫੀਊ ਏ, ਇਸੇ ਲਈ ਸਾਰੇ ਵਾਤਾਵਰਨ ਵਿਚ ਕਰਫੀਊ ਏ

ਇਕੱਠੇ : ਇਹ ਕਰਫੀਊ ਕਦੋਂ ਮੁਕੇਗਾ ?

ਅਖਬਾਰ ਵਾਲਾ : ਜਦੋਂ ਇਸ ਸਮਾਜ ਦੀ ਅਸਲੀਅਤ ਪਹਿਚਾਣ ਲਵੋਗੇ

ਇਕੱਠੇ : ਇਹ ਅਸਲੀਅਤ ਕੀ ਏ ?

ਅਖਬਾਰ ਵਾਲਾ : ਅਸਲੀਅਤ ਹੈ ਕਿ ਇਸ ਦੇਸ਼ ਵਿਚ ਐਸਾ ਨਿਜ਼ਾਮ ਚਲ ਰਿਹਾ ਹੈ, ਜਿਸਦਾ ਸਾਰਾ ਆਧਾਰ ਪੈਸਾ ਹੈ ਤੇ ਪੈਸਾ ਲੋਕਾਂ ਨੂੰ ਨਚਾਂਦਾ ਹੈ।

ਇਕੱਠੇ : ਪੈਸਾ ?

ਅਖਬਾਰ ਵਾਲਾ : ਹਾਂ ਜਿਸ ਕੋਲ ਪੈਸਾ ਹੈ, ਉਹ ਜਿੰਦਗੀ ਦਾ ਬਾਦਸ਼ਾਹ ਹੈ। ਸਰਕਾਰ, ਇਨਸਾਫ, ਕਨੂੰਨ ਸਾਰੇ ਪੈਸੇ ਦੇ ਆਲੇ ਦੁਆਲੇ ਘੁੰਮਦੇ ਹਨ, ਤੁਹਾਡੇ ਕੋਲ ਪੈਸਾ ਨਹੀਂ, ਇਸੇ ਕਰਕੇ ਤੁਸੀਂ ਦੁੱਖ ਦੀ ਜਿੰਦਗੀ ਭੋਗ ਰਹੋ ਹੋ

ਇਕੱਠੇ : ਇਹ ਨਿਜ਼ਾਮ ਕਦੋਂ ਬਦਲੇਗਾ ?

ਅਖਬਾਰ ਵਾਲਾ : ਜਦੋਂ ਤੁਸੀਂ ਇਕੱਠੇ ਹੋਵੋਗੇ। ਪਰ ਜੇ ਉਤੇ ਇਕੱਠੇ ਨੇ ਉਹ ਤੁਹਾਨੂੰ ਇਕੱਠੇ ਹੋਣ ਨਹੀਂ ਦੇਣ ਲਗੇ। ਇਸੇ ਲਈ ਇਹ ਅਖਬਾਰਾਂ ਨਫਰਤ

ਉਗਲਦੀਆਂ ਨੇ ਤੇ ਤੁਸੀਂ ਇਕ ਦੂਜੇ ਦੇ ਵਿਰਧ ਮੁਕੇ
ਚੁਕਦੇ ਹੋ—ਕੋਠਿਆਂ ਤੇ ਇਟਾਂ ਵੱਟੇ ਤੇ ਸੌਂਡੇ ਦੀਆਂ
ਬੋਤਲਾਂ ਜਮਾਂ ਕਰਦੇ ਹੋ ਸਮਾਂ ਆਇਆ ਹੈ; ਤੁਸੀਂ
ਅਸਲੀਅਤ ਸਮਝੋ ।

ਲਹੂ ਦੀ ਕਥਾ ਨਾ ਕਰੋ
ਕੋਈ ਤਾਂ ਮੁਹੱਬਤ ਦੀ ਬਾਤ ਪਾਓ
ਕੋਈ ਤਾਂ ਦਸਤੀ ਦੀ ਦਾਸਤਾਨ ਸੁਣਾਓ
ਸੜਕਾਂ ਤੇ ਮਸੂਮ ਖੂਨ ਦੇ ਛਿੱਟਿਆਂ ਨਾਲ
ਲਿਖੇ ਨਾ ਇਤਿਹਾਸ
ਕੋਈ ਤਾਂ ਮੁਹੱਬਤ ਦੀ ਬਾਤ ਪਾਓ
ਕੋਈ ਤਾਂ ਦਸਤੀ ਦੀ ਦਾਸਤਾਨ ਸੁਣਾਓ
ਬਹੁਤ ਹੋ ਚੁਕੀ ਇਹ ਖੰਜਰਾਂ ਦੀ ਕਥਾ
ਕੋਈ ਤਾਂ ਮੁਹੱਬਤ ਦੀ ਬਾਤ ਪਾਓ
ਕੋਈ ਤਾਂ ਦਸਤੀ ਦੀ ਦਾਸਤਾਨ ਸੁਣਾਓ

(ਨੋਟ : ਇਹ ਲਾਈਨਾਂ ਸੁਖਚੈਨ ਮਿਸਤਰੀ ਦੀ ਇਕ
ਕਵਿਤਾ ਵਿਚੋਂ ਹਨ)

ਅਖਬਾਰ ਲੈ ਲਵੋ—ਮੁਹੱਬਤ ਦੀ ਬਾਤ ਪਾ ਲਵੋ—
ਦੋਸਤੀ ਦੀ ਦਾਸਤਾਨ ਸੁਣ ਲਵੋ—ਅਖਬਾਰ ਲੈ ਲਵੋ ।
(ਜਾਂਦਾ ਹੈ)

ਹਿੰਦੂ ਤੇ ਸਿਖ ਇਕੱਠੇ : (ਇਕ ਦੂਜੇ ਵਲ ਵੇਖਕੇ) ਬਾਬਾ
ਗਲਾਂ ਕੁਝ ਕੁਝ ਸੱਚੀਆਂ ਕਰ ਗਿਆ । (ਫਿਰ ਆਪੇ ਹੀ)
ਕੁਝ ਕੁਝ ਨਹੀਂ ਸਾਰੀਆਂ ਹੀ ਸੱਚੀਆਂ ਕਰ ਗਿਆ ਹੈ

ਸਿਖ : ਕੀ ਅਸੀਂ ਆਪਸ ਵਿਚ ਲੜੇ ਨਹੀਂ

ਹਿੰਦੂ : ਨਹੀਂ

ਸਿਖ : ਫੇਰ ਉਹ ਸੀ. ਆਈ. ਡੀ ਦੀਆਂ ਖਬਰਾਂ ?

ਹਿੰਦੂ : ਉਹ ਗਲਤ ਸਨ

ਸਿਖ : ਤੇ ਉਹ ਲਕੀਰ ?

ਹਿੰਦੂ : ਉਹ ਮਿਟਾਈ ਜਾ ਸਕਦੀ ਏ

(ਪੰਜਾਬ ਪੁਲਸ ਵਾਲਾ ਅਤੇ ਸੀ. ਆਰ. ਪੀ ਵਾਲੇ
ਵੱਖ ਵੱਖ ਪਾਸੇ ਤੋਂ ਆਂਦੇ ਹਨ)

ਸੀ. ਆਰ. ਪੀ : ਲਾਲਾ ਜੀ (ਬੁਲਾਂ ਤੇ ਜ਼ਬਾਨ ਫੇਰਕੇ)
ਪਿਆਸ ਲਗੀ ਹੈ

ਹਿੰਦੂ : ਹੋਲਦਾਰ ਜੀ, ਸਾਹਮਣੇ ਨਲਕਾ ਚਲ ਰਹਾ ਹੈ
ਪੰਜਾਬ ਪੁਲਸ : ਸਰਦਾਰ ਜੀ ਤਰੇਹ ਲਗੀ ਏ—

ਸਿਖ : ਹੋਲਦਾਰ ਜੀ, ਸਾਹਮਣੇ ਨਲਕਾ ਚਲ ਰਿਹਾ ਏ
(ਸੀ. ਆਰ. ਪੀ ਅਤੇ ਪੰਜਾਬ ਪੁਲਸ ਵਾਲੇ
ਸਿਪਾਹੀ ਦੋਨੋਂ ਇਕ ਦੂਜੇ ਵਲ ਵੇਖਦੇ ਹਨ ਉਹਨਾਂ ਦੇ
ਚਿਹਰਿਆ ਦੇ ਪ੍ਰਭਾਵ ਇਹੋ ਜਿਹੇ ਹਨ ਕਿ 'ਇਹ ਕੀ
ਹੋ ਗਿਆ ?')

ਪਿਛੋਂ ਆਵਾਜ਼ : ਹਾਲਾਤ ਹੁਣ ਸੁੱਧਰ ਗਏ ਹਨ । ਇਸ
ਲਈ ਸ਼ਹਿਰ ਵਿਚੋਂ ਕਰਫੀਊ ਖਤਮ ਕਰ ਦਿਤਾ
ਗਿਆ ਹੈ ।

ਮੰਚ ਤੇ ਚਾਰੇ ਪਾਤਰ ਇਕ ਦੂਜੇ ਵਲ ਵਾਰੀ
ਵਾਰੀ ਸੰਬੋਧਨ ਹੋਕੇ ਦੁਹਰਾਂਦੇ ਹਨ 'ਕਰਫੀਊ ਖਤਮ
ਕਰ ਦਿਤਾ ਗਿਆ ਹੈ, ਸੰਗੀਤ ਦੀ ਤਾਲ ਤੇ ਹੀ
ਪਹਿਲੇ ਵਾਂਗ ਇਕ ਕੋਰਸ ਗਾਇਆ ਜਾਂਦਾ ਹੈ—

ਰਾਤ ਮੁੱਕ ਗਈ—ਹੁਣ ਨਹੀਂ ਕਰਫੀਊ

ਪਹੁ ਫੁਟਾਲਾ ਹੋਇਆ—ਹੁਣ ਨਹੀਂ ਕਰਫੀਊ

ਹੁੱਥ ਨਾਲ ਹੱਥ ਮਿਲਾਈਏ—ਹੁਣ ਨਹੀਂ ਕਰਫੀਊ

ਮੁਹੱਬਤ ਦੀ ਬਾਤ ਪਾਈਏ—ਹੁਣ ਨਹੀਂ ਕਰਫੀਊ

ਦੋਸਤੀ ਦੀ ਦਾਸਤਾਨ ਸੁਣਾਈਏ—ਹੁਣ ਨਹੀਂ ਕਰਫੀਊ

ਹੁਣ ਨਹੀਂ ਕਰਫੀਊ—

ਹੁਣ ਨਹੀਂ ਕਰਫੀਊ—ਹੁਣ ਨਹੀਂ ਕਰਫੀਊ.....

(ਨਾਟਕ ਖਤਮ ਹੁੰਦਾ) ਹੈ

o

ਪਲਸ ਮੰਚ ਵਲੋਂ ਭਦੋੜ ਵਿਚ ਨਾਟਕ--ਵਰਕਸ਼ਾਪ

ਇਸ ਵਰਕਸ਼ਾਪ ਵਿਚ ਜੋ ਕੁਲ ਮਿਲਾਕੇ 13 ਦਿਨ ਚਲੀ, ਲੋਕ ਸੰਗੀਤ ਮੰਡਲੀ ਭਦੋੜ ਅਤੇ ਲੋਕ ਕਲਾ ਮੰਚ
ਮਾਛੀਵਾੜਾ ਨੇ ਹਿੱਸਾ ਲਿਆ । ਵਰਕਸ਼ਾਪ ਵਿਚ ਨਾਟਕ ਅਤੇ ਐਕਸ਼ਨ ਗੀਤ ਤਿਆਰ ਕੀਤੇ ਗਏ । ਅੰਮ੍ਰਿਤਸਰ ਨਾਟਕ
ਕਲਾ ਕੇਂਦਰ ਦੇ ਕਲਾਕਾਰ ਕੇਵਲ ਧਾਲੀਵਾਲ ਨੇ ਇਸ ਵਰਕਸ਼ਾਪ ਵਿਚ ਇਕ ਹਿਦੈਤਕਾਰ ਦੇ ਤੌਰ ਤੇ ਹਿੱਸਾ ਲਿਆ ।
ਲੋਕ ਸੰਗੀਤ ਮੰਡਲੀ ਭਦੋੜ ਨੇ ਦੋ ਐਕਸ਼ਨ ਗੀਤ ਇਕ ਵਰਕਸ਼ਾਪ ਵਿਚ ਤਿਆਰ ਕੀਤੇ (1) ਅਸੀਂ ਜਾਣਦੇ ਹਾਂ ਮੰਜ਼ਿਲਾਂ
ਨੂੰ ਪਾਉਣਾ ਹਿਕਾਂ ਵਿਚ ਖਾ ਗੋਲੀਆਂ (2) ਉੱਠ ਕਿਰਤੀਆ, ਉੱਠ ਕਿਸਾਨਾ, ਹੱਕ ਅਪਣੇ ਦੀ ਕਰ ਪਹਿਚਾਣ । ਇਸ
ਨਾਟਕ ਮੰਡਲੀ ਕੋਲੋਂ ਨਾਟਕ 'ਪੰਘੂੜਾ' ਹੀ ਤਿਆਰ ਕਰਵਾਇਆ ਗਿਆ । ਲੋਕ ਕਲਾ ਮੰਚ ਮਾਛੀਵਾੜਾ ਦੇ ਕਲਾਕਾਰਾਂ
ਨੇ ਨਾਟਕ 'ਰਾਤ ਦੇ ਹਨੇਰੇ ਵਿਚ' ਅਤੇ 'ਵਿਹੜੇ ਵਾਲੇ ਖੇਤਾਂ ਵਾਲੇ' ਤਿਆਰ ਕੀਤੇ । ਭਦੋੜ ਦੇ ਸਕੂਲ ਵਿਚ ਇਹ
ਵਰਕਸ਼ਾਪ ਲਗਾਈ ਗਈ । ਕਲਾਕਾਰਾਂ ਨੇ ਆਪ ਹੀ ਮਿਲਕੇ ਕਿਚਨ ਦਾ ਸਾਰਾ ਕੰਮ ਸਾਂਭਿਆ । ਸਵੇਰੇ 8 ਵਜੇ ਤੋਂ
ਵਰਕਸ਼ਾਪ ਦਾ ਕੰਮ ਸ਼ੁਰੂ ਕੀਤਾ ਜਾਂਦਾ ਅਤੇ ਰਾਤ ਦੇਰ ਤਕ ਕਲਾਕਾਰ ਵੱਖ ਵੱਖ ਨਾਟਕਾਂ ਨੂੰ ਤਿਆਰ ਕਰਨ ਵਿਚ
ਮੋਹਨਤ ਕਰਦੇ । ਅਗਸਤ ਦੇ ਮਹੀਨੇ ਵਿਚ ਹੋਰਨਾਂ ਥਾਂਵਾਂ ਤੇ ਵਰਕਸ਼ਾਪ ਲਗਾਉਣ ਦਾ ਕੰਮ ਜਾਰੀ ਰੱਖਿਆ ਜਾਵੇਗਾ ।
ਤਾਂ ਜੋ 13 ਸਤੰਬਰ ਪੰਜਾਬੀ ਭਵਨ ਲੁਧਿਆਣਾ ਵਿਚ ਪਲਸ ਮੰਚ ਵਲੋਂ ਜਿਹੜਾ ਨਾਟਕਾਂ ਦਾ ਸਮਾਗਮ ਹੋਵੇ, ਉਥੇ
ਹਰ ਟੀਮ ਵਲੋਂ ਪੂਰੀ ਤਿਆਰੀ ਨਾਲ ਨਾਟਕ ਪੇਸ਼ ਕੀਤੇ ਜਾਣ, ਜੋ ਕਲਾ ਦੇ ਪੱਖ ਤੋਂ ਉੱਤਮ ਨਾਟ-ਕਲਾ ਦੇ ਨਮੂਨੇ
ਹੋਣ ਗੁਰਸ਼ਰਨ ਸਿੰਘ, ਪ੍ਰਧਾਨ ਪਲਸ ਮੰਚ

ਸਿਆਹ-ਦੌਰ ਦੀ ਕਵਿਤਾ—

ਇਕ ਚਿੱਠੀ ਅਮਰਜੀਤ ਚੰਦਨ ਦੀ ਲੰਡਨ ਤੋਂ ਅਤੇ ਉਹਦੇ ਤਿੰਨ ਕਿਤਾਬਾਂ ਬਾਰੇ ਵਿਚਾਰ

ਪਿਆਰੇ ਭਾ ਜੀ,

ਅੱਜ ਸਮਤਾ ਮਿਲਿਆ, ਮੈਰਾ ਪਹਿਲਾ ਖ਼ਤ ਤੁਹਾਨੂੰ ਮਿਲ ਚੁੱਕਾ ਹੋਏਗਾ। ਉਸ ਵਿਚ ਕਵਿਤਾ ਬਾਰੇ ਲੇਖ ਸੀ। ਸਮਤਾ ਵਾਸਤੇ ਤਿੰਨ ਕਿਤਾਬਾਂ ਦੇ ਗੋਵੀਉ ਭੇਜ ਰਿਹਾ। ਹੋਰ ਲੇਖ ਵੀ ਹਨ। ਇਕ-ਇਕ ਕਰਕੇ ਛਾਪ ਲੈਣੇ ਜਾਂ ਸਰਦਲ ਨੂੰ ਭੇਜ ਦੇਣੇ। ਪਰ ਪਤਾ ਨਹੀਂ ਕਿ ਉਹ Controversial ਹੋਣਾ ਚਾਹੁੰਦੇ ਹਨ ਜਾਂ ਨਹੀਂ। ਪਰ ਜਿਸ ਤਰ੍ਹਾਂ ਦੀ ਕੰਟਰੋਵਰਸੀ (ਖ਼ਾਸਕਰ ਸਾਹਿਤ ਤੇ ਕਲਾ ਦੇ ਮਸਲਿਆਂ ਬਾਰੇ) ਮਾਓਵਾਦੀ ਗਰੁੱਪਾਂ ਵਿਚ ਹੈ, ਮੈਰਾ ਖਿਆਲ ਨਹੀਂ ਕਿ ਲੀਹ ਤੋਂ ਹਟਵੇਂ ਵਿਚਾਰ ਸ਼ਰਦਾਸ਼ਤ ਕਰਨਗੇ।

ਅੰਤਕੀ ਦੇ ਸਮਤਾ ਵਿਚ ਬੜੀ ਪਿਲਚਸਪ ਗਲ ਪੜ੍ਹੀ ਕਿ ਆਂਧਰਾਂ ਦੇ ਮਾਓਵਾਦੀ 'ਕਾਮਰੇਡ ਭਿੰਡਰਾਂਵਾਲੇ ਨੂੰ ਲਾਲ ਸਲਾਮ' ਕਹਿੰਦੇ ਰਹੇ ਹਨ।

ਤੁਸੀਂ ਆਪਣੇ ਲੇਖ 'ਚ ਜ਼ਿਕਰ ਕੀਤਾ ਹੈ ਕਿ ਪੰਜਾਬ ਦੇ ਮਹਾਂਸ਼ਕਤੀਆਂ ਦੇ ਭੇੜ ਦਾ ਅਖਾੜਾ ਬਣਿਆ ਹੋਇਆ ਹੈ। ਤੁਸੀਂ ਇਸ ਤੋਂ ਜ਼ਿਆਦਾ ਗਲ ਨਹੀਂ ਕੀਤੀ। ਪਰ ਏਸ ਪਿੱਛੇ ਮਾਓਵਾਦੀ ਦਲੀਲ ਹੈ ਜੋ ਸੋਵੀਅਤ ਯੂਨੀਅਨ ਨੂੰ ਨੰਬਰ ਇਕ ਦੁਸ਼ਮਣ ਗਰਦਾਨਦੀ ਹੈ। ਮਾਓਵਾਦੀ ਅਫ਼ਗ਼ਾਨਿਸਤਾਨ 'ਚ ਅਮਰੀਕਾ ਨੂੰ ਵਾੜਨਾ ਚਾਹੁੰਦੇ ਹਨ; ਜੋ ਚਾਹੁੰਦੇ ਹਨ ਕਿ ਅੰਗਲਾ ਵਿਚ ਸਾਉਥ ਅਫ਼ਰੀਕਾ ਦਾ ਚਾਟੜਾ ਸਾਵਿੰਬੀ ਰਾਜ ਭਾਗ ਸਾਂਭ ਲਏ। ਦੁਨੀਆਂ ਹਮੇਸ਼ਾਂ ਦੇ ਸ਼ਕਤੀਆਂ (ਜ਼ਾਲਮ ਤੇ ਮਜ਼ਲੂਮ) 'ਚ ਵੰਡੀ ਰਹੀ ਹੈ ਤੇ ਹੁਣ ਵੀ ਵੰਡੀ ਹੋਈ ਹੈ। ਸੁਰਖ ਰੇਖਾ ਵਾਲੇ ਤਾਂ ਦੋ ਦੁਣੀ ਚਾਰ ਕਰਕੇ ਬਾਦਲ ਧੜੇ ਨੂੰ ਰੂਸੀ ਲੌਬੀ ਦੱਸਦੇ ਹਨ ਤੇ ਭਿੰਡਰਾਂਵਾਲੇ ਨੂੰ ਮਿਰਕਣ ਲੌਬੀ। ਸਿਆਸਤ ਦਾ ਇਹ ਅਤਸਰਲੀਕਰਨ ਸਾਂਡਾ ਪਹਿਲਾਂ ਹੀ ਬਹੁਤ ਘਾਣ ਕਰ ਚੁੱਕਾ ਹੈ। ਸੋਵੀਅਤ ਸਿਸਟਮ ਦੀਆਂ ਅਨੇਕਾਂ ਖਾਮੀਆਂ ਹਨ, ਪਰ ਉਹਨੂੰ ਸਿਧਾਂਤਕ ਪੱਧਰ 'ਤੇ ਸਿਝਣਾ ਚਾਹੀਦਾ ਹੈ। ਤੁਹਾਡਾ ਬਹੁਤਾ ਆਧਾਰ ਮਾਓਵਾਦੀਆਂ ਵਿਚ ਹੈ। ਇਨ੍ਹਾਂ ਨੂੰ ਪੁੱਛੋ ਕਿ ਪੰਜਾਬ ਵਿਚ ਜ਼ਾਗੀਰਦਾਰੀ ਕਿਥੇ ਹੈ? ਪੰਜਾਬ ਵਿਚ ਇਨ੍ਹਾਂ ਦਾ ਦੁਸ਼ਮਣ ਕੌਣ ਹੈ? ਇਹ ਸਵਾਲ ਕਰਨ ਜੋਗੇ ਅਸੀਂ 20 ਸਾਲਾਂ 'ਚ ਹੋਏ ਹਾਂ। ਹੋਰ ਕਿੰਨਾ ਵਕਤ ਬਰਬਾਦ ਕਰਨਾ ਹੈ?

ਸੁਰਜੀਤ ਰਾਜ ਦੀ ਕਿਤਾਬ 'ਸਿੱਖ ਕੀ ਕਰਨ' ਪੜ੍ਹ ਕੇ ਮੈਂ ਇਹਨੂੰ ਖ਼ਤ ਲਿਖਿਆ ਹੈ ਕਿ ਸਾਨੂੰ ਸਿੱਖਾਂ ਦਾ ਫ਼ਿਕਰ ਕਰਨ ਦੀ ਥਾਂ ਇਹ ਚਿੰਤਾ ਕਰਨੀ ਚਾਹੀਦੀ ਹੈ ਕਿ 'ਅਸੀਂ' ਕੀ ਕਰੀਏ'।

ਤੁਹਾਡਾ ਅਮਰਜੀਤ

ਕਵਿਤਾ ਪੰਜਾਬ — ਸੰਪਾਦਕ ਪ੍ਰਮਿੰਦਰਜੀਤ, ਬਲਰਾਜ ਸਾਹਨੀ ਪ੍ਰਕਾਸ਼ਨ ਅਮ੍ਰਿਤਸਰ 1986

ਜੰਗਲ ਦੇ ਵਿਰੁੱਧ — ਸੰਪਾਦਕ ਸਾਧੂ ਸੁਖਪਾਲ ਪਲਸ, ਅਮ੍ਰਿਤਸਰ 1986

ਲੋਕ ਮੱਥ — ਸੰਪਾਦਕ ਸੁਖਦੇਵ ਸਿਧੂ ਲੋਕ ਮੱਥ ਬਰਤਾਨੀਆ, ਬਲਰਾਜ ਸਾਹਨੀ ਪ੍ਰਕਾਸ਼ਨ 1986

ਸਾਡੇ ਪੰਜਾਬ ਦੀ ਧਰਤੀ ਉਤੇ ਬਹੁਤ ਵੱਡੇ ਵੱਡੇ ਹਾਦਸੇ ਤੇ ਦੁਖਾਂਤ ਵਾਪਰਦੇ ਰਹੇ ਹਨ, ਇਹਨਾਂ ਹਾਦਸਿਆਂ ਦਾ ਇਜ਼ਹਾਰ ਖਾਸ ਕਰ ਕਵਿਤਾ ਵਿਚ ਵੀ ਹੁੰਦਾ ਰਿਹਾ ਹੈ। ਪਹਿਲਾਂ ਅਜ਼ੀਮ ਸ਼ਾਇਰਾਨਾ ਇਜ਼ਹਾਰ ਬਾਬ ਨਾਨਕ ਦੀ ਕਵਿਤਾ ਵਿਚ ਮਿਲਦਾ ਹੈ। ਇਸ ਤੋਂ ਸ਼ਾਅਦ ਸ਼ਾਹ ਮੁਹੰਮਦ ਦੀ ਕਵਿਤਾ ਵਿਚ, ਜਦ ਅੰਗਰੇਜ਼ਾਂ ਨੇ ਪੰਜਾਬ ਉਤੇ ਕਬਜ਼ਾ ਕਰ ਲਿਆ ਸੀ ਅਤੇ ਫੇਰ ਸੰਨ ਸੰਤਾਲੀ ਜਦ ਅੰਗਰੇਜ਼ਾਂ ਨੇ ਪੰਜਾਬ ਨੂੰ ਵੰਡ ਦਿਤਾ ਤਾਂ ਅਮ੍ਰਿਤਾ ਪ੍ਰੀਤਮ ਨੇ ਆਪਣੀ ਅਮਰ ਕਵਿਤਾ ਲਿਖੀ ਸੀ। ਮੈਂ ਪਿਛਲੇ ਕੁਝ ਦਿਨਾਂ ਤੋਂ ਸੰਨ 84 ਦੇ ਪੰਜਾਬ ਬਾਰੇ ਛਪ ਰਹੇ ਸਾਹਿਤ

ਬਾਰੇ ਸੋਚਿਆਂ ਇਹ ਸਵਾਲ ਨਾਲ ਖੋਲਦਾ ਰਿਹਾ ਹਾਂ ਕਿ ਸੰਨ 84 ਬਾਰੇ ਨਾਨਕ, ਸ਼ਾਹ ਮੁਹੰਮਦ ਤੇ ਅਮ੍ਰਿਤਾ ਪ੍ਰੀਤਮ ਦੇ ਮਿਆਰ ਦੀ ਕਵਿਤਾ ਕਿਉਂ ਨਹੀਂ ਲਿਖੀ ਗਈ? ਕੀ ਜੋ ਕੁਝ ਹੁਣ ਪੂਰਬੀ ਪੰਜਾਬ ਵਿਚ ਹੋ ਰਿਹਾ ਹੈ, ਉਹਦੇ ਦੁਖਾਂਤ ਦੀ ਸ਼ਿੱਦਤ ਪੰਜਾਬ ਨਾਲ ਪੱਧਰਵੀਂ, ਅਠਾਰਵੀਂ ਤੇ ਵੀਹਵੀਂ ਸਦੀ ਦੇ ਸੰਨ 47 ਵਿਚ ਵਾਪਰ ਦੁਖਾਂਤਾਂ ਨਾਲੋਂ ਘਟ ਹੈ? ਸ਼ਾਇਦ ਹਾਂ। ਕਿਉਂਕਿ ਪਹਿਲੇ ਦੁਖਾਂਤਾਂ ਨੂੰ ਪੰਜਾਬੀ ਕੌਮ ਦੀ ਸਾਰੀ ਲੋਕਾਈ ਨੇ ਆਪਣੇ ਹੱਛਾਂ ਤੇ ਝੱਲਿਆ ਸੀ। ਉਸ ਪ੍ਰਤੀ-ਰੋਧ ਦਾ ਆਸ਼ਾ ਕੰਮੀ ਸੀ, ਨਾ ਕਿ ਸੰਤਾ ਮਜ਼ਹਬੀ ਤੇ ਫਿਰਕਾਦਾਰਾਨਾ। ਸੰਨ 84 ਦਾ ਵਰਤਾਰਾ ਸੂਝ ਦੀ ਪੱਧਰ ਤੇ ਬੜੀ ਸੌਖੀ ਤਰ੍ਹਾਂ ਆਉਂਦਾ ਹੈ। ਪਰ ਸਿੱਖ ਪਿਛੋੜ ਵਾਲੇ ਕੁਝ ਲੋਕਾਂ ਨੇ ਇਸ ਨੂੰ ਜਜ਼ਬਾਤੀ ਪੱਧਰ ਤੇ ਜਾਣ ਬੁਝ ਕੇ ਤੇ ਅਗਿਆਨਤਾ ਦੇ ਵਸ-ਉਲਝ ਉਣ ਤੇ ਪੰਚੀਦਾ ਬਣਾਉਣ ਦੀ ਕੋਸ਼ਿਸ਼ ਕੀਤੀ ਹੈ। ਇਹਨਾਂ ਲੋਕਾਂ ਨੇ ਪਹਿਲਾਂ ਪ੍ਰਗਤੀਵਾਦ ਤੇ ਮਾਰਕਸਵਾਦ ਦੇ ਮੁਖੋਟੇ ਪਾਏ

ਹੋਏ ਸਨ। ਪਰ ਸੱਚੇ ਸੁੱਚੇ ਜਜ਼ਬਾਤ ਤੇ ਸੂਝ ਵੀ ਹਾਲ ਬੁਝੀ ਹੋਈ ਹੈ।

ਇਕ ਸਾਲ ਦੇ ਅਰਸੇ ਵਿਚ ਪੂਰਬੀ ਪੰਜਾਬ ਵਿਚ ਸੰਨ 84 ਦੇ ਹਾਦਸੇ ਬਾਰੇ ਇਕ ਦਰਜਨ ਤੋਂ ਵਧ ਕਵਿਤਾ ਦੀਆਂ ਕਿਤਾਬਾਂ ਛਪ ਚੁੱਕੀਆਂ ਹਨ।

ਪਹਿਲੀ ਕਿਤਾਬ 'ਕਵਿਤਾ ਪੰਜਾਬ' ਇੰਗਲੈਂਡ ਦੀ ਇਕ-ਅੱਧ ਲੱਖਰ ਕਲਮ ਨੂੰ ਛੱਡ ਕੇ ਬਾਕੀ ਸਾਰੇ ਕਵੀ ਪੂਰਬੀ ਪੰਜਾਬ ਜਾਂ ਦਿੱਲੀ ਵਿਚ-ਰਹਿੰਦੇ ਹਨ। ਇਸ ਤੋਂ ਪਹਿਲਾਂ ਇਸ ਕਿਤਾਬ ਦੇ ਸੰਪਾਦਕ ਨੇ ਇਸੇ ਹੀ ਵਿਸ਼ੇ ਬਾਰੇ 'ਪਹੁੰਚੇ ਹਾਂ ਕਿਸ ਮੁਕਾਮ ਤੇ' ਨਾਂ ਦੀ ਕਿਤਾਬ ਗੁਰਸ਼ਰਨ ਸਿੰਘ ਨਾਲ ਮਿਲ ਕੇ ਤਿਆਰ ਕੀਤੀ ਤੇ ਛਾਪੀ ਸੀ।

'ਕਵਿਤਾ ਪੰਜਾਬ' ਵਿਚ ਕੁਝ ਸਥਾਪਤ ਕਵੀਆਂ ਦੀਆਂ ਰਚਨਾਵਾਂ ਪੜ੍ਹ ਕੇ ਕਵੀ ਦੀ ਸਮਕਾਲੀ ਹਾਲਾਤ ਤੇ ਕਵਿਤਾ ਦੀ ਤਕਨੀਕ ਵੱਲ ਪਹੁੰਚਦੇ ਬੁਨਿਆਦੀ ਸਵਾਲ ਪੈਦਾ ਹੁੰਦੇ ਹਨ। ਕਵਿਤਾ ਵਿਚ ਕੁਝ ਕਵੀ ਜਾਣ ਬੁਝ ਕੇ ਆਪਣੀ ਪ੍ਰਤਿਬੱਧਤਾ ਦੀ ਕਮਜ਼ੋਰੀ ਨੂੰ ਛੁਪਾਉਣ ਲਈ ਤੇ ਅਖੌਤੀ ਕਲਾ ਦੇ ਮੋਹ ਵਿਚ ਅਸਲੀ-ਅਤ ਨੂੰ ਐਸਾ ਮਿਸਟੀਫਾਈ ਕਰਦੇ ਹਨ ਕਿ ਪਾਠਕ ਨੂੰ ਕੁਝ ਨਹੀਂ ਪਤਾ ਲੱਗਦਾ ਕਿ ਜਨਾਬ ਆਖਰ ਕਿਸ ਧਿਰ ਵੱਲ ਖੜੇ ਕੇ ਬੋਲ ਰਹੇ ਹਨ। ਉਹਨਾਂ ਦੀ ਕਵਿਤਾ ਪ੍ਰਤੀਰੋਧ ਦੀ ਕਵਿਤਾ ਨੂੰ ਹੋ ਕੇ ਰੁਦਨ ਵਿਰਲਾਪ ਤੇ ਚਲਿਤਗੀ ਤੀਵੀਆਂ ਦੇ ਕੀਰਨਿਆਂ ਵਾਲੀ ਕਵਿਤਾ ਬਣ ਜਾਂਦੀ ਹੈ।

ਦੂਜਾ ਸਵਾਲ ਕਵਿਤਾ ਦੀ ਤਕਨੀਕ ਤੇ ਬਿੰਬ ਵਿਧਾਨ ਬਾਰੇ ਹੈ। ਹਰ ਦੌਰ ਦੀ ਕਵਿਤਾ ਵਿਚ ਕੁਝ ਬਿੰਬ ਕਲੀਸ਼ੇ ਬਣ ਜਾਂਦੇ ਹਨ। ਜਿਵੇਂ ਸ਼ਮੂਾਂ ਗੁਲ ਬੁਲਬੁਲ ਰੁਮਾਨੀ ਦੌਰ ਦੀ ਕਵਿਤਾ ਦੇ ਕਲੀਸ਼ੇ ਹਨ, ਉਸੇ ਤਰ੍ਹਾਂ ਦਾਰੋ-ਰਸਨ, ਮਕਤਲ, ਲਹੂ, ਜ਼ਖਮ ਤਰੱਕੀ ਪਸੰਦ ਦੌਰ ਦੀ ਗਜ਼ਲਬਾਜ਼ੀ ਦੇ ਬਿੰਬ ਹਨ। ਜੰਗਲ ਦਾ ਬੁਰਾ ਹਾਲ ਤਰੱਕੀ ਪਸੰਦ ਤੇ ਮਾਡਰਨ ਸਾਇਰੀ ਵਿਚ ਬਹੁਤ ਹੋਇਆ ਹੈ। ਸੰਨ 84 ਬਾਰੇ ਲਿਖੀ 'ਕਵਿਤਾ ਵਿਚ ਨਵਾਂ ਕਲੀਸ਼ੇ 'ਬੱਚੇ' ਬਣ ਗਏ ਹਨ। 'ਕਵਿਤਾ ਪੰਜਾਬ' ਵਿਚ ਚਾਰ-ਪੰਜ ਕਵਿਤਾਵਾਂ ਦੇ ਸਿਰਲੇਖ ਹੀ ਕੁਝ ਇਹੋ ਜਿਹੇ ਹਨ : ਬੱਚੇ ਨਹੀਂ ਜਾਣਦੇ (ਹਲੇ-ਵਾਰਵੀ) ਬੱਚੇ ਬਹੁਤ ਖੁਸ਼ ਨੇ (ਰਵਿੰਦਰ), ਬੱਚੇ ਤੋਂ ਡਰਦੀ ਕਵਿਤਾ (ਦੀਦ) ਸੌ ਜਾ ਬੱਚਿਆ (ਅਮਨੋ)। ਨਵਾਂ ਕਲੀਸ਼ੇ ਵਰਤ ਕੇ ਮਾਸੂਮੀਅਤ ਨੂੰ ਜਾਹਲਪੁਣੇ, ਅਗਿਆਨਤਾ ਦੇ ਰੂਪ ਵਿਚ ਪੇਸ਼ ਕੀਤਾ ਜਾ ਰਿਹਾ ਹੈ। ਕਈ ਵਾਰ ਲੱਗਦਾ ਹੈ ਕਿ ਇਹ ਕਲੀਸ਼ੇ ਨਾਸਮਝ ਲੋਕਾਂ ਲਈ ਵਰਤੇ ਗਏ ਹਨ, 'ਦੁਪਹਿਰੇ' ਦੇ ਸ਼ੁਰੂ ਕਿਸੇ ਜਾਹਲ ਬੰਦੇ ਨਾਲੋਂ ਕਿਤੇ ਓ ਖੁਫ਼ ਓਤੀ

ਵਧ ਕੇ ਹੁੰਦਾ ਹੈ।

'ਕਵਿਤਾ ਪੰਜਾਬ' ਵਿਚ ਮਿੰਦਰ, ਹੁੰਦਲ, ਸਵ-ਰਾਜ਼ੀਰ, ਸੁਰਿੰਦਰ ਗਿੱਲ, ਸ਼ਮਸ਼ੇਰ ਸੰਧੂ, ਰਾਮੂਵਾਲੀਆ ਤੇ ਪ੍ਰਿੰਦਰਜੀਤ ਆਦਿ ਕਵੀਆਂ ਦੀਆਂ ਸਫਲ ਕਵਿਤਾਵਾਂ ਹਨ। ਇਨ੍ਹਾਂ ਵਿਚੋਂ ਹੁੰਦਲ ਤੋਂ ਸੰਧੂ ਦੀਆਂ ਕਵਿਤਾਵਾਂ ਨੇ ਮੈਨੂੰ ਖਾਸ ਤੌਰ ਟੁੰਬਿਆਂ ਤੇ ਮੁਤਾਸਰ ਕੀਤਾ ਹੈ।

ਹੁੰਦਲ ਆਪਣੇ ਅੰਗਸਾਕਾਂ ਦੀ ਜਨੂੰਨੀ ਅਤਰਕ-ਸ਼ੀਲਤਾ ਨੂੰ ਇੰਜ ਕੱਟਦਾ ਹੈ :-

ਕੌਣ ਸੀ ਉਹ
ਸੰਧਿਆ ਵੇਲੇ
ਸਵੇਰੇ
ਰਾਤ ਦੇ ਸਉਲੇ ਹਨੇਰੇ
ਦੀਨ ਦੀ ਰਾਖੀ ਦੇ-ਨਾਂ 'ਤੇ
ਹਿਰਦਿਆਂ ਵਿਚ ਕੜੇ ਤੁੰਮੇ ਬੀਜਦਾ ਸੀ
...ਕੌਣ ਸੀ ਜਿਹਨੇ ਬਹਾਨੇ
ਵੰਨ-ਸਵੰਨੇ ਪੰਜ ਪਾ ਕੇ
ਕੁਝ ਕਹਿ ਕੇ
ਮੇਰੇ ਦਿਲ ਦੇ ਸੁਹਜ-ਮੰਦਰ
ਖੂਨ ਦਾ ਸੁਤਲੁੰਜ ਵਗਾਇਆ ?
ਕਿਸ ਦਿਆਂ ਹੱਥਾਂ ਨੇ ਵਿਹੜੇ ਆਣ ਮੇਰੇ
ਅੱਗ ਦਾ ਬੂਟਾ ਲਗਾਇਆ ?

ਇਤਿਹਾਸਕ ਸ਼ਕਤੀਆਂ ਦੇ ਰੋਲ ਤੇ ਸਿਆਸਤ ਦੀ ਮਸ਼ੀਨਤਾ ਤੋਂ ਅਣਜਾਣ ਜਾਂ ਮਚਲਾ ਕਵੀ ਹੁੰਦਲ ਵਰਗੀ ਜਵਾਬ ਤਲਬੀ ਕਦੇ ਨਹੀਂ ਕਰੇਗਾ। ਭਾਵੇਂ ਹੁੰਦਲ ਦੀ ਕਵਿਤਾ ਦਾ ਵਿਅਕਤੀ "ਨੀਲੇ ਤਾਰੇ ਦੇ ਨਹਸ ਪਰਛਾਵੇਂ ਕਾਰਣ ਘਰ 'ਚ ਇਕੱਲਾ ਹੀ ਰਹਿ ਗਿਆ ਹੈ", ਪਰ ਉਹਨੇ ਸੂਝ ਤੇ ਦੂਰਅੰਦੇਸ਼ੀ ਦੀ ਉਂਗਲ ਨਹੀਂ ਛੱਡੀ।

ਪ੍ਰਿੰਦਰਜੀਤ ਦੀ ਕਵਿਤਾ ਵਿਚ ਕੁਝ ਅਦਭੁਤ ਲਿਸ਼ਕਾਰੇ ਹਨ। ਜਿਵੇਂ ਨਜ਼ਮ ਰੂਹ ਤੱਕ/ਸੱਖਣਾ ਕਰ ਜਾਂਦੀ ਹੈ ਕਿ ਨਜ਼ਮ ਹੁਣ ਸ਼ਰੀਕ ਦੇ ਮਿਹਨੇ ਵਾਂਗ/ਕੋਲ ਤਾਂ ਆਉਂਦੀ ਹੈ/ਪਰ ਸਕੀ ਅੰਦਰ ਵਾਂਗ ਮੰਨ ਦੇ ਕੋਲ ਨਹੀਂ ਬਹਿੰਦੀ।

ਅੱਜ ਵਰਗੇ ਸੰਗੀਨ ਹਾਲਾਤ ਵਿਚ ਕਵਿਤਾ ਦੀ ਸਾਰਥਕਤਾ ਤੇ ਸ਼ਮਸ਼ੇਰ ਸੰਧੂ ਨੇ ਐਸਾ ਕਿੱਤੂ ਕੀਤਾ ਹੈ, ਜਿਸ ਨਾਲ ਬਹੁਤ ਸਾਰੇ ਪ੍ਰਤਿਭਾਵਾਨ ਕਵੀ ਦੋ-ਚਾਰ ਹੁੰਦੇ ਰਹੇ ਹਨ :

ਕਵੀਆ ਕਵਿਤਾ ਲਿਖ ਕੇ ਕੁਝ ਨਹੀਂ ਸੋਚੇਗਾ।
ਕੌੜ ਤੁੰਮੇ ਦੇ ਵਰਗਾ ਸੱਚ ਹਾਂ ਭੋਗ-ਰਹੇ
ਜਿਹਨ 'ਚ ਫਿਰਤੂ ਕੈਂਸਰ, ਨਹੀਂ ਅਰੋਗ ਰਹੇ

ਚਿੰਨ੍ਹ ਤਸਬੀਹਾਂ ਬਿੰਬ ਅਜੇ ਬੇਲੋੜੇ ਨੇ
 ਲੱਖ ਨਾਅਰੇ ਅਣਗੇਣਤ, ਮਤੇ ਵੀ ਥੋੜ੍ਹੇ ਨੇ
 ਵਿਥਾਂ ਭਰਨ ਲਈ ਕਲਮ ਨੂੰ ਕਹੀ ਬਣਾ ਸਕਦੈ ?
 ਕੀ ਗਲਤ-ਮਲਤ ਨੂੰ ਢਾਹ ਕੇ ਸਹੀ ਬਣਾ ਸਕਦੈ ?
 ਆਪਣੇ-ਆਪ ਨੂੰ ਹਾਕ ਮਾਰ ਕੇ ਪੁੱਛ ਲਵੀਂ
 ਜੇ ਨਾ ਮਿਲੇ ਹੁੰਗਾਰਾ ਵਿਚ ਤੂੰ ਚੁੱਪ ਰਵੀਂ
 ਉੱਜ ਕਵਿਤਾ-ਕੁਵਤਾ ਲਿਖ ਕੇ, ਕੁਝ ਨਹੀਂ ਸੋਰੇਗਾ ।

ਮੈਂ ਕਦੇ ਕਵਿਤਾ ਵਿਚ-ਹੀ ਕਵਿਤਾ-ਕੁਵਤਾ ਦਾ
 ਵਾਕੰਸ਼ ਨਹੀਂ ਪੜ੍ਹਿਆ ਸੀ । ਇਹ ਇਸ ਰਚਨਾ ਦਾ
 ਵਿਰੋਧਾਭਾਸ ਹੈ । ਅੱਜ ਦੇ ਹਾਲਾਤ ਵਿਚ ਇਸ ਤੋਂ
 ਜ਼ਰਦਾਰ ਵਿਅੰਗ ਹੋਰ ਕੋਈ ਨਹੀਂ ਹੋ ਸਕਦਾ ਕਿ ਕਵਿਤਾ
 ਦੇ ਖਿਲਾਫ਼ ਗੱਲ ਕਵੀ ਨੂੰ ਕਵਿਤਾ ਲਿਖ ਕੇ ਕਰਨੀ
 ਪਈ !

ਜੇਗਲ ਦੇ ਵਿਰੁੱਧ-ਕੈਨੇਡਾ ਵਿਚ ਵਸਦੇ ਸਥਾਪਤ
 ਦੇ ਸਿਖਾਂਦਰੂ ਪੰਜਾਬੀ ਕਵੀਆਂ ਦੀਆਂ ਪੰਜਾਬ ਦੇ ਅੱਜ ਦੇ
 ਹਾਲਾਤ ਬਾਰੇ ਕਵਿਤਾਵਾਂ ਹਨ । ਇਸ ਕਿਤਾਬ ਦੇ ਸ਼ੁਰੂ
 ਵਿਚ ਹੀ ਸੈਲਵਾਡੋਰ ਦੇ ਕਵੀ ਰੋਕ ਡਾਲਟਨ ਦੀ ਕਵਿਤਾ
 ਦੀਆਂ ਸਤਰਾਂ ਸਭ ਤੋਂ ਪਹਿਲਾਂ ਧਿਆਨ ਖਿਚਦੀਆਂ
 ਹਨ :-

ਕਵਿਤਾ
 ਮੁਆਫ਼ ਕਰੀਂ

ਮੈਂ ਤੇਰੀ ਇਹ ਸਮਝਣ 'ਚ ਮਦਦ ਕੀਤੀ ਕਿ ਤੂੰ
 ਨਿਰੀ ਅੱਖਰਾਂ ਦੀ ਨਹੀਂ ਬਣੀ ਹੋਈ...

ਜੇ ਕਵਿਤਾ ਨਿਰੇ ਅੱਖਰਾਂ ਦੀ ਨਹੀਂ ਹੁੰਦੀ ਤਾਂ ਕੀ
 ਹੁੰਦੀ ਹੈ ? ਇਹ ਸਵਾਲ ਮੈਂ ਆਪਣੇ-ਆਪ ਨੂੰ ਪੁੱਛ ਰਿਹਾ
 ਹਾਂ । ਅੱਖਰ ਤਾਂ ਬੋਲੀ ਤੱਕ, ਜਜ਼ਬਿਆਂ ਤੱਕ ਪਹੁੰਚਣ ਦਾ
 ਵਸੀਲਾ ਹੁੰਦੇ ਹਨ । ਇਸ ਵਸੀਲੇ ਦੀ ਤਰਬੀਅਤ ਹਾਸਲ
 ਕਰਨੀ ਪੈਂਦੀ ਹੈ । ਇਸੇ ਲਈ ਤਾਂ ਅੱਖਰ ਹਰ ਕੋਈ ਨਹੀਂ
 ਉਠਾਲ ਸਕਦਾ । ਡਾਲਟਨ ਦੀ ਗੱਲ ਇਸ ਤਰ੍ਹਾਂ ਵੀ ਪੇਸ਼
 ਕੀਤੀ ਜਾ ਸਕਦੀ ਹੈ ਕਿ ਕਵਿਤਾ ਨਿਰੇ ਬੋਲਾਂ ਦੀ ਵੀ
 ਨਹੀਂ ਬਣੀ ਹੁੰਦੀ । ਹਰ ਬੋਲ ਪਿਛੇ ਹਰ ਬੰਦੇ ਦੀ ਅਪਣੀ
 ਆਪਣੀ ਤਵਾਰੀਖ ਹੁੰਦੀ ਹੈ । ਹੋਰ ਬੋਲ ਦੀ ਧੁਨੀ ਪਿੱਛੇ
 ਕੋਈ ਸੰਗੀਤ ਕੁਰਖਤਰੀ ਤੇ ਹੋਰ ਭਾਵ ਹੁੰਦੇ ਹਨ । ਕਵਿਤਾ
 ਇਨ੍ਹਾਂ ਦਾ ਸਮੂਹਗਤ ਪ੍ਰਗਟਾਵਾ ਹੁੰਦੀ ਹੈ-ਐਸੀ ਸਿਫਨੀ,
 ਜਿਹਨੂੰ ਮਾਣਨ, ਸਮਝਣ ਤੇ ਜੀਰਨ ਲਈ ਉਸੇ ਤਰ੍ਹਾਂ ਦੀ
 ਤਰਬੀਅਤ ਹਾਸਲ ਕਰਨੀ ਹੁੰਦੀ ਹੈ, ਜਿਵੇਂ ਪਹਿਲਵਾਨੀ
 ਜਾਂ ਪਤੰਗ ਉਡਾਉਣ ਦਾ ਹੁਨਰ ਸਿਖੀਦਾ ਹੈ । ਹਰ ਕਿਸੇ
 ਦੀ ਪਹਿਲਵਾਨੀ ਜਾਂ ਪਤੰਗਬਾਜ਼ੀ ਵਿਚ ਦਿਲਚਸਪੀ
 ਨਹੀਂ ਹੁੰਦੀ ਤੇ ਨਾ ਹੀ ਇਹ ਖੇਡ-ਤਫ਼ਰੀਹਾਂ ਹਰ ਕਿਸੇ
 ਲਈ ਹੁੰਦੀਆਂ ਹਨ । ਹਰ ਕਵਿਤਾ ਹਰ ਕਿਸੇ ਲਈ ਵੀ

ਨਹੀਂ ਹੁੰਦੀ । ਮੇਰੀ ਇਹ ਗੱਲ ਖਬਰੇ ਇਸ ਕਿਤਾਬ ਦੇ
 ਸੰਪਾਦਕਾਂ ਨੂੰ ਪੁੱਠੀ ਲੱਗੇ, ਕਿਉਂਕਿ ਇਹਨਾਂ ਨੇ ਆਪਣੀ
 ਸੰਪਾਦਕੀ ਵਿਚ ਮਜ਼ਹਬੀ ਜਨੂੰਨ ਬਾਰੇ ਦਰੁਸਤ ਗੱਲਾਂ
 "ਕਰਨ-ਦੇ ਨਾਲ ਸਾਹਿਤ ਦੀ ਸਾਰਥਕਤਾ ਬਾਰੇ ਓਹੀ ਬੋਰ
 ਕਰਨ ਵਾਲੀਆਂ ਗੱਲਾਂ ਦੁਹਾਂਰੀਆਂ ਹਨ, ਜਿਹਨਾਂ ਨੂੰ
 ਸੁਣ-ਸੁਣ ਕੇ ਮੇਰੇ ਤਾਂ ਕੰਨ ਪੱਕ ਚੱਲੇ ਹਨ । ਪਰ ਤਾਂ
 ਵੀ, ਇਸ ਕਿਤਾਬ ਵਿਚ ਅਜਮੇਰ ਰੋਡੇ, ਗੁਰਚਰਨ ਰਾਮ-
 ਪੁਰੀ ਦੀਆਂ ਸਾਰੀਆਂ ਕਵਿਤਾਵਾਂ ਅਤੇ ਸੁਰਿੰਦਰ ਧੰਜਲ
 ਦੀ ਕਵਿਤਾ "ਫਿਰਕੂ ਜਨੂੰਨ" ਮੇਰੇ ਉਪਰਲੇ ਕਥਨ ਦੀ
 ਸਾਹਦੀ ਭਰਦੀਆਂ ਹਨ ਕਿ ਹਰ ਕਵਿਤਾ ਹਰ ਕਿਸੇ
 ਲਈ ਨਹੀਂ ਹੁੰਦੀ ।

"ਮੈਂ ਅਜਮੇਰ ਦਾ "ਫੈਨ ਹਾਂ । ਅਜਮੇਰ ਖੁਦ
 ਸਾਇੰਸਦਾਨ ਹੈ ਤੇ ਇਹਨੇ ਸਾਇੰਸ ਯਾਨੀ ਦਲੀਲ ਤੇ
 ਕਵਿਤਾ ਯਾਨੀ ਜਜ਼ਬੇ ਨੂੰ ਸਾਡੇ ਅੱਜ ਦੇ ਸਮਿਆਂ ਮੁਤਾਬਕ
 ਏਨੀ ਸੁਚੱਜੀ ਤਰ੍ਹਾਂ ਇਕ-ਸੁਰ ਕੀਤਾ ਹੈ ਕਿ ਸਾਡੀ ਪੰਜਾਬੀ
 ਬੋਲੀ ਅਜਮੇਰ ਦੀ ਕਵਿਤਾ 'ਤੇ ਪੂਰਾ ਫ਼ਖਰ ਕਰ ਸਕਦੀ
 ਹੈ । (ਇਹਦੀਆਂ ਕਵਿਤਾਵਾਂ ਦੀ 1979 ਵਿਚ ਛਪੀ
 ਪਹਿਲੀ ਕਿਤਾਬ ਸੁਰਤੀ ਦਾ ਚਰਚਾ ਕਿਉਂ ਨਹੀਂ
 ਹੋਇਆ, ਜਾਂ ਇਹ ਉਨ੍ਹਾਂ 'ਮਸ਼ਾਹੂਰ' ਕਿਉਂ ਨਹੀਂ ਹੋਇਆ,
 ਇਹ ਗੱਲ ਕਰਨ ਨਾਲ ਗੱਲ ਹੋਰ ਪਾਸੇ ਚਲੀ ਜਾਏਗੀ ।)

ਆਪਣਿਆਂ ਨੂੰ ਮੁਖਾਤਬ ਅਜਮੇਰ ਦੀ ਪਹਿਲੀ
 ਕਵਿਤਾ ਦਾ ਨਾਂ "ਚਾਨਣ ਦੀ ਤਤੀਰੀ ਹੈ" :-

ਕੁਝ ਵੀ ਕਵਿਤਾ ਨਹੀਂ ਬਣਦਾ
 ਕੁਝ ਵੀ ਗੀਤ 'ਚ ਨਹੀਂ ਢਲਦਾ
 ਹੁਣੇ ਹੁਣੇ ਜੋ ਨੰਨ੍ਹੀ ਅੱਖ
 ਪਹੁੰਚਣ ਦੇ ਰੰਗ ਵੇਖਣ ਲਈ ਖੁਲ੍ਹੀ ਹੈ
 ਘੱਟੋ ਘੱਟ ਸੰਗ ਭਰ ਜਾਣੀ ਹੈ
 ਭਰੀ-ਭਰਾਈ ਸੁਰਮੇਦਾਨੀ ਡੁਲ੍ਹ ਜਾਣੀ ਹੈ
 ਮਲ-ਮਲ ਕੇ ਜੋ ਖੋਲ੍ਹੀ ਅੱਖ
 ਰੜਕਾਂ ਸਹਿੰਦੀ ਕਿੰਜ ਤੱਕੇਗੀ
 ਇਹ ਚਿਹਰਾ ਜੋ ਹਿੰਦੂ ਦਿਸਦੇ
 ਸਿੱਖ ਜੋ ਚਿਹਰਾ ਨਜ਼ਰੀ ਪੈਂਦੇ
 ਕਿੰਜ ਤੱਕੇਗੀ ਇਛ੍ਹਾਂ ਪਿੱਛੇ
 ਇਕ ਸੁੱਚਾ ਇਨਸਾਨ ਵੀ ਰਹਿੰਦੇ ?
 ਕਿਸ ਚਾਨਣ ਦੀ ਬੰਨ੍ਹ ਤਤੀਰੀ
 ਅੱਖ ਚੋਂ ਰੋਤਾ ਸਾਫ਼ ਕਰੋਗੇ
 ਕਿਸ ਸੌਂ ਚੋਂ ਬੁਕ ਭਰੋਗੇ ?...

ਇਸ ਕਵਿਤਾ ਦੀ ਸਭ ਤੋਂ ਵੱਡੀ ਖੂਬੀ ਇਹ ਹੈ
 ਕਿ ਇਸ ਵਿਚ/ਸੰਭਾਵਨਾ ਵਲ ਇਸ਼ਾਰਾ ਹੈ, ਉਹ ਤਾਂ
 ਵਧਪ ਚੁੱਕੀ ਹੈ । ਅਤੇ ਕਵਿਤਾ ਤੇ ਗੀਤ ਵਿਚ ਕੁਝ ਵੀ

ਨਾ ਢਲ ਸਕਣ ਦੀ ਮਜਬੂਰੀ ਵੀ ਹੱਲ ਹੋ ਗਈ ਲਗਦੀ ਹੈ। ਕਿਉਂ ਜੋ 'ਕੁਝ' ਕਵਿਤਾ ਨਹੀਂ ਸੀ ਬਣ ਰਿਹਾ ਤੇ ਜੋ 'ਕੁਝ' ਗੀਤ ਵਿਚ ਨਹੀਂ ਸੀ ਢਲ ਰਿਹਾ। ਉਹ ਕਵਿਤਾ ਤੇ ਗੀਤ ਵਿਚ ਢਲ ਕੇ ਸਾਡੇ ਸਾਹਮਣੇ ਹੈ। ਇਸ ਕਵਿਤਾ ਦਾ ਅਗਲਾ ਹਿੱਸਾ ਹੈ :—

ਭਗਵਤ ਗੀਤਾ ਅਤੇ ਗ੍ਰੰਥ
ਪੰਨਾ, ਪੰਨਾ, ਇਕ ਇਕ ਸਤਰ
ਸ਼ਬਦ ਸ਼ਬਦ ਤੇ ਇਕ ਇਕ ਅੱਖਰ
ਰੋਂਦੇ ਰੋਂਦੇ ਢਲ ਚੁੱਕੇ ਹਨ
ਬੁੱਕ ਨਾਲ ਮੇਸੇ ਹਰਫਾਂ ਵਾਂਗਰ
ਕਾਲਖ ਜਿਹੀ ਇਕ ਬਣ ਚੁੱਕੇ ਹਨ
ਇਸ ਕਾਲਖ 'ਚੋਂ ਬੁੱਕ ਭਰੇਗੇ ?
ਕਿਸ ਚਾਨਣ ਦੀ ਬੰਨ੍ਹ ਤਤੀਰੀ
ਅੱਖ 'ਚੋਂ ਰੋਤਾ ਸਾਫ ਕਰੇਗੇ ?

ਇਸ ਸ਼ਾਹਕਾਰ ਕਵਿਤਾ ਦੇ ਪਹਿਲੇ ਹਿੱਸੇ ਵਿਚ ਆਉਣ ਵਾਲੇ ਪਲ ਦੀ ਸ਼ਾਇਰਾਨਾ ਪੇਸ਼ੀਨਗੋਈ ਹੈ, ਨਜ਼ਮੀਆਂ ਵਰਗੀ। ਲਗਦਾ ਹੈ ਕਿ ਜਿਵੇਂ ਕਵੀ ਇਸ ਹਾਲਤ ਵਿਚੋਂ ਪਹਿਲਾਂ ਵੀ ਲੰਘ ਚੁੱਕਾ ਹੈ। ਸੁਰਮਾ ਪਹਿਲਾਂ ਵੀ ਡੁਲ੍ਹ ਚੁੱਕਾ ਹੈ ਤੇ ਅੱਖਾਂ ਪਹਿਲਾਂ ਵੀ ਰੋਤ ਨਾਲ ਭਰ ਚੁੱਕੀਆਂ ਹਨ। ਪੰਜਾਬ ਦਾ ਸਾਰਾ ਇਤਿਹਾਸ ਅੱਖਾਂ ਦੀ ਇਸ ਰੜਕ ਨਾਲ ਭਰਿਆ ਪਿਆ ਹੈ। ਫੇਰ ਲਗਦਾ ਹੈ ਕਿ ਜਿਵੇਂ ਕਵੀ ਖੁਦ ਦੇਖ ਚੁੱਕੀ ਹੈ ਫਿਲਮ ਨੂੰ ਪਿਛਾਂਹ ਭੁੱਕ ਕੇ ਫੇਰ ਦੇਖ ਰਿਹਾ ਹੈ ਤੇ ਉਨ੍ਹਾਂ ਨੂੰ ਦਿਖਾ ਰਿਹਾ ਹੈ, ਜਿਹਨਾਂ ਇਹ ਫਿਲਮ ਪਹਿਲਾਂ ਨਹੀਂ ਦੇਖੀ। ਕਵਿਤਾ ਦੇ ਦੂਜੇ ਹਿੱਸੇ ਵਿਚ ਘਟਨਾ ਦੀ ਕਿਸੇ ਸੰਭਾਵਨਾ ਵਲ ਇਸ਼ਾਰਾ ਨਹੀਂ। ਅਫਸੋਸ ਤੇ ਪਛਤਾਵਾ ਹੈ ਕਿ ਭਗਵਤ ਗੀਤਾ ਤੇ ਗ੍ਰੰਥ ਦੇ ਸਾਰੇ ਅੱਖਰ ਰੋਂਦੇ ਰੋਂਦੇ ਢਲ ਗਏ ਹਨ ਤੇ ਹੁਣ ਨਿਰੀ ਕਾਲਖ ਜਿਹੀ ਬਚੀ ਹੋਈ ਹੈ। ਇਹ ਸਵਾਲ ਕਿ ਕੀ ਤੁਸੀਂ ਇਸ ਕਾਲਖ ਵਿਚੋਂ ਬੁਕ ਭਰੇਗੇ, ਸਭਨਾਂ ਨੂੰ ਸ਼ਰਮਸਾਰ ਕਰਨ ਵਾਲਾ ਹੈ। ਉਹਨਾਂ ਨੂੰ ਨਹੀਂ, ਜਿਹਨਾਂ ਨੇ ਗੀਤਾ ਤੇ ਗ੍ਰੰਥ ਨੂੰ ਕਾਲਖ ਬਣਾਇਆ ਹੈ, ਸਗੋਂ ਇਹ ਸਵਾਲ ਉਹਨਾਂ ਨੂੰ ਮੁਖਾਤਬ ਹੈ, ਜਿਹਨਾਂ ਸਦਕਾ ਇਹ ਹਾਦਸਾ ਟਲ ਸਕਦਾ ਸੀ। ਇਸ ਕਾਲਖ 'ਚੋਂ ਬੁਕ ਭਰੇਗੇ ? ਕਾਲਖ ਦੀ ਭਰੀ ਬੁੱਕ ਦਾ ਕੀ ਕਰੀਦਾ ਹੈ ? ਜਾਂ ਮੂੰਹ ਤੇ ਮਲੀਦੀ ਹੈ ਜਾਂ ਸਿਰ ਵਿਚ ਪਾਈਦੀ ਹੈ। ਕਵੀ ਨੇ ਸਾਰੇ ਸੁੱਚੇ ਇਨਸਾਨਾਂ ਨੂੰ ਇਸ ਮਹਾਨ ਗ੍ਰੰਥ ਦਾ ਭ ਗੀਦਾਰ ਬਣਾ ਦਿੱਤਾ ਹੈ। ਇਹ ਸਵਾਲ ਮੈਂ ਆਪਣੇ ਆਪ ਨੂੰ ਕਰਦਾ ਹਾਂ। ਮੈਨੂੰ ਨਮਸ਼ੀ ਵਿਚ ਕੁਝ ਨਹੀਂ ਸੁਝਦਾ। ਅਸੀਂ ਸਾਰੇ ਚੁੱਪ ਹਾਂ। ਅੱਖਾਂ ਵਿਚੋਂ ਰੋਤ ਸਾਫ ਕਰਨ ਲਈ ਜੇ ਚਾਨਣ ਚਾਹੀਦਾ ਹੈ, ਉਹ ਫਿਰਕਾਪ੍ਰਸਤ-ਜਨੂੰਨ ਦੇ ਸੰਘਣੇ ਬੱਦਲਾਂ ਨੇ ਰੱਕਿਆ ਹੋਇਆ ਹੈ।

ਗੁਰਚਰਨ ਰਾਮਪੁਰੀ ਸਾਥੋਂ ਪਹਿਲਾਂ ਦੀ ਪੀੜ੍ਹੀ ਦੇ ਕਵੀ ਹਨ। ਪੰਜਾਹਵਾਂ ਦੀ ਅਮਨ ਲਹਿਰ ਵਿਚੀਂ ਲੰਘੇ ਹੋਣ ਕਾਰਣ ਇਹਨਾਂ ਦੇ ਅੰਦਾਜ਼ ਵਿਚ ਬੜਾ ਠਰ੍ਹਮਾ ਹੈ। ਉਦੋਂ ਪੰਜਾਬੀ ਕਵਿਤਾ ਤੇ ਪਾਠਕਾਂ ਸਰੋਤਿਆਂ ਵਿੱਚਾਲੇ ਪਾਤ ਪੈਣਾ ਸ਼ੁਰੂ ਹੋਇਆ ਸੀ।

ਇਹਨਾਂ ਦੀ ਤੇ ਇਹਨਾਂ ਦੇ ਸਮਕਾਲੀਆਂ ਦੀ ਕਵਿਤਾ ਵਿਚ ਸਾਦਗੀ ਤੇ ਪ੍ਰਬਤਗੀ ਹੈ। ਰਾਮਪੁਰੀ ਦੀਆਂ ਕਵਿਤਾਵਾਂ ਦੀ ਕਿਤਾਬ 'ਕਤਲਗਾਹ' ਹੁਣੇ ਜਿਹੀ ਛਪੀ ਹੈ। 'ਜੰਗਲ ਦੇ ਵਿਰੁੱਧ' ਕਿਤਾਬ ਵਿਚ "ਜ਼ਹਿਰੀ ਰੁੱਖ" ਨਾਂ ਦੀ ਇਨ੍ਹਾਂ ਦੀ ਕਵਿਤਾ ਦੀਆਂ ਮੁਢਲੀਆਂ ਸਤਰਾਂ ਹਨ :—

ਜ਼ਹਿਰੀ ਦਮਗਾਜਿਆਂ ਦੇ ਰੁੱਖ ਨੂੰ
ਕਿੰਨੇ ਫਲ ਖਰਣ ਦੇ ਲੱਗੇ
ਘਰ-ਘਰ ਦੇ ਵਿਚ ਪੈਣ ਕੀਰਨੇ
ਗਲੀ-ਗਲੀ 'ਚੋਂ ਅਰਥੀ ਨਿਕਲੇ
ਹਾਕਮ ਅਤੇ ਭਗੋੜੇ ਦੇ ਵਿਚ ਸਾਂਝ ਪੁਰਾਣੀ
ਦੋਨਾਂ ਦੀ ਹੈ ਇੱਕੋ ਢਾਣੀ
ਦੋਨੋਂ ਹਨ ਸਾਂਝਾ ਦੇ ਵੇਰੀ
ਦੋਵੇਂ ਨਹੀਂ ਸਮੇਂ ਦੇ ਹਾਣੀ
ਹਿਟ-ਲਿਸਟਾਂ ਲਟਕਾਵਣ ਵਾਲੇ
ਆਪ ਸ਼ਿਕਾਰ ਉਨ੍ਹਾਂ ਦਾ ਹੋਏ
ਪਰ ਜੇ ਜ਼ਹਿਰ ਕਹਿਰ ਦੀ ਲਹਿਰ ਉਨ੍ਹਾਂ ਨੇ
ਸਾਂਝ ਸਰੋਵਰ ਵਿਚ ਜਗਾਈ
ਲੱਖਾਂ ਤਾਰੂ ਡੋਬ ਰਹੀ ਹੈ।...

ਲੋਕ ਸੱਥ-ਇੰਗਲੈਂਡ ਦੇ ਅਠਾਰਾ ਪੰਜਾਬੀ-ਸ਼ਾਇਰਾਂ ਦੀਆਂ ਗਜ਼ਲਾਂ ਰੁਬਾਈਆਂ ਤੇ ਗੀਤ ਵਗੈਰਾ ਸ਼ਾਮਲ ਹਨ। ਇਸ ਵਿਚ ਅਜਮੇਰ ਕਾਵੈਂਟਰੀ ਦੀ ਕਵਿਤਾ "ਖ਼ਬਰਦਾਰ" ਫਿਰਕਾਪ੍ਰਸਤ ਕਾਤਲਾਂ ਨੂੰ ਮੁਖਾਤਬ ਹੈ। ਮੇਰੇ ਬਿਆਲ ਵਿਚ ਇਹ ਕਵਿਤਾ ਸਾਰਿਆਂ ਵਾਸਤੇ ਹੈ। ਜੇ ਇਹ ਕਵਿਤਾ ਸਟੇਜ ਤੇ ਪੜ੍ਹੀ ਜਾਏ, ਤਾਂ ਧੰਨ-ਧੰਨ ਕਰਾ ਦੇਏਗੀ। ਜੇ ਦੁਸ਼ਮਣਾਂ ਨੂੰ ਮੁਖਾਤਬ ਹੋਣ ਦੀ ਆਪਣਿਆਂ ਨੂੰ ਮੁਖਾਤਬ ਹੋਇਆ ਜਾਏ ਤਾਂ ਗੱਲ ਖਬਰੋ-ਵਧੇਰੇ ਵਜ਼ਨਦਾਰ ਹੋ ਸਕਦੀ ਹੈ।

ਜਿਹਨਾਂ ਤਿੰਨਾਂ ਕਿਤਾਬਾਂ ਬਾਰੇ ਮੈਂ ਆਪਣੇ ਜ਼ਾਤੀ ਬਿਆਲ ਪ੍ਰਗਟਾਏ ਹਨ, ਇਹਨਾਂ ਵਿਚ ਬਹੁਤ ਚੰਗੀਆਂ ਰਚਨਾਵਾਂ ਵੀ ਹਨ ਤੇ ਬਹੁਤ ਮਾੜੀਆਂ ਵੀ। ਪਰ ਇਸ ਖ਼ਾਮੀ ਦੇ ਬਾਵਜੂਦ ਇਹ ਸਾਡੇ ਸਮਿਆਂ ਦੀ ਸ਼ਾਇਰਾਨਾ ਵਾਕਿਆ ਨਵੀਸੀ chronicle ਹੈ। ਇਹ ਤਹਰੀਰ ਰਹੇਗੀ ਕਿ ਜਦ ਪੂਰਬੀ ਪੰਜਾਬ ਵਿਚ ਮਜ਼ਹਬੀ ਜਨੂੰਨ ਦੀ ਅਨੂਰੀ ਝੁੱਲੀ ਸੀ, ਤਾਂ ਕਈ ਲੇਖਕ ਐਸੇ ਵੀ ਸਨ, ਜੋ ਬੋਹੜ ਵਾਂਝ ਮਜ਼ਬੂਤੀ ਨਾਲ ਇਸ ਕਰਹ ਵਿਰੁੱਧ ਡਟ ਕੇ ਖੜੋਤੇ ਸਨ ਤੇ ਉਨ੍ਹਾਂ ਪੰਜਾਬੀ ਕਵਿਤਾ ਦੀ ਨਾਨਕ ਤੇ ਸੂਫੀ ਰਵਾਇਤ ਤਾਂ ਜੋਤ ਬੁਝਣ ਨਹੀਂ ਸੀ ਦਿੱਤੀ। ੦੦

ਕਵਿਤਾ

ਸੰਗੀਨਾਂ ਉੱਠਣ ਪਰ ਕੀਹਦੇ ਵੱਲ

ਸਮਾਂ,
 ਆਪਣੀ ਤੋਰ ਤੁਰਦਾ ਜਾ ਰਿਹਾ ਹੈ ।
 ਕਲੰਡਰ ਤੇ ਬੀਤਿਆ
 ਇਕ ਮਹੀਨਾ-ਦੋ-ਤਿੰਨ-
 ਸਾਰ ਸੰਕਲਣ-
 ਤਾਰੀਖਾਂ ਦਾ ਇਤਿਹਾਸ
 ਅਖਬਾਰਾਂ ਦੇ ਪੰਨੇ,
 ਖਬਰਾਂ ਦੀ ਲੜੀ,
 ਖਬਰਾਂ
 ਜੋ ਸਾਡੇ ਲਈ ਸ਼ਬਦ ਹੋ ਗਏ
 ਅੱਖਰ ਹੋ ਗਏ
 ਜਾਂ ਫਿਰ.....?
 ਜ਼ਬਾਨਾਂ ਵਾਲੇ ਤਿਉਹਾਰ ਗੁਜ਼ਰੇ
 ਬੋਰੋਪੋ—ਸਹਿਮੇ—ਦਰਦਵਿੰਨੇ
 ਤੇ ਚੋਰ.....?
 ਨਾਪਾਕ ਸੰਗੀਨਾਂ ਦਾ ਸਾਇਆ,
 ਫਿਰ ਪੰਜਾਬ ਦੇ ਪਿੰਡੇ 'ਤੇ।
 ਰਾਹ-ਜਾਂਦੇ, ਸਫਰ ਕਰਦੇ
 ਦੁਕਾਨਾਂ ਤੇ ਬੈਠੇ, ਮੁਲਾਜ਼ਮ-ਮਜ਼ਦੂਰ
 ਗੋਲੀਆਂ ਦੇ ਛੱਟੇ ਦਾ ਸ਼ਿਕਾਰ
 ਸੰਗੀਨਾਂ ਦਾ ਰਾਜ
 ਤਿਸੂਲਾਂ ਦਾ ਰਾਜ
 ਜੰਨੂੰਨੀ ਹੋਕਾਂ ਦਾ ਰਾਜ
 ਇਕ ਪਾਸੇ ਜੰਨੂੰਨੀ ਸੰਗੀਨਾਂ
 ਦੂਜੇ ਪਾਸੇ ਹਕੂਮਤੀ
 ਅਸੀਂ ਕਿ ਆਇਓਂ ਹੋ ਗਏ
 ਸੰਗੀਨਾਂ ਦੇ ਸਾਥੇ 'ਚ ਰਹਿਣ ਦੇ
 ਅਸੀਂ ਕਿ ਆਪਣੇ ਦੇਸ਼ 'ਚ
 ਬਣ ਗਏ ਪਰਾਂਦੇ
 ਜੂਨ '84 'ਚ
 ਨਵੰਬਰ '84 'ਚ
 ਮਈ 'ਜੂਨ.....
 '86 'ਚ.....
 'ਤੇ ਹੁਣ-ਵਿ-ਦ-
 × × × × ×
 ਕਲੰਡਰ ਬਦਲੇ
 ਤਾਰੀਖਾਂ ਬਦਲੀਆਂ

ਘਟਨਾਵਾਂ ਉਹੀ
 ਖਬਰਾਂ ਉਹੀ
 ਬਸ ਐਨਾਂ ਜ਼ਰੂਰ
 ਕਿ ਹੁਣ
 ਅਸੀਂ ਇਨਸਾਨ ਨਹੀਂ ਰਹੇ
 ਹਿੰਦੂ ਹੋ ਗਏ
 ਸਿੱਖ ਹੋ ਗਏ
 ਮੁਸਲਮਾਨ ਹੋ ਗਏ
 ਗੋਲੀਆਂ 'ਚ ਵਿੰਨਿਆਂ ਭਾਈਚਾਰਾ
 ਲਹੂ ਲੁਹਾਣ
 ਸਰਕਾਰ ਦਾ ਐਲਾਨ
 ਰਾਜਸੀ ਨੇਤਾਵਾਂ ਦੇ ਵਰਮਾਨ
 ਜ਼ਖਮਾਂ ਤੇ ਲੂਣ ਬਣ ਗਏ,
 'ਸੰਤਾਂ' 'ਮਰੰਤਾਂ' ਦੇ ਬੋਲ
 ਬਲਦੀ ਤੇ ਤੇਲ
 ਬਲਦੀ ਤੇ ਪਾਣੀ.....
 ਆਖਰ ਨਫਰਤੀ ਜੰਨੂੰਨੀ ਜਹਿਰ
 ਕੌਣ ਡੀਐ, ਕੌਣ ਡੀਕੇ
 ਹਰ ਸੌੜੇ 'ਤੇ
 ਹਰ ਚੌਰਾਹੇ 'ਤੇ
 ਸੁਆਲ-?
 ਪ੍ਰਸ਼ਨ-?
 ਤੇ ਪ੍ਰਸ਼ਨਾਂ 'ਚ ਘਿਰੇ ਅਸੀਂ ਸਭ ।
 × × +
 ਯਾਰੋ
 ਖਬਰਾਂ ਅੱਖਰ ਨਹੀਂ ਹੁੰਦੀਆਂ
 ਸ਼ਬਦ ਨਹੀਂ ਹੁੰਦੀਆਂ
 ਇਤਿਹਾਸ ਹੁੰਦੀਆਂ-ਨੇ
 ਤੇ ਇਤਿਹਾਸ
 ਨਫਰਤੀ ਸੰਗੀਨਾਂ ਨਾਲ ਨਹੀਂ
 ਲਿਖੇ ਜਾਂਦੇ ।
 ਅਸੀਂ
 ਹਿੰਦੂ-ਸਿੱਖ-ਮੁਸਲਮਾਨ...?
 ਨਹੀਂ
 ਇਨਸਾਨ ਹਾਂ ।
 ਸੁੱਚੀ ਖ਼ਿਰਤ ਕਰਨ ਵਾਲੇ
 ਇਤਿਹਾਸ ਦੇ ਪੰਨੇ 'ਤੇ
 ਆਉ ਨਵਾਂ ਕਾਂਡ ਲਿਖੀਏ
 ਸੰਗੀਨਾਂ ਦੀਆਂ ਚਾਰਦੀਵਾਰੀਆਂ
 ਭੰਨ ਸੁੱਟੀਏ
 ਤੇ ਕਰਾਈਏ ਮਨੁੱਖਤਾ

ਸੰਗੀਨਾਂ-ਤਿਸੂ ਲਾਂ
 ਅਤੇ ਨਫਰਤੀ ਜਨੂੰਨੀ ਹੋਕਾਂ
 ਤੋਂ ਮੁਕਤ
 ਸੰਗੀਨਾਂ ਦੇ ਮੂੰਹ
 ਹਿੰਦੂਆਂ ਵੱਲ ਨਹੀਂ
 ਸਿੱਖਾਂ ਵੱਲ ਨਹੀਂ
 ਸਗੋਂ
 ਨਫਰਤੀ ਜ਼ਹਿਰ ਦੇ ਵਣਜਾਰਿਆਂ
 ਵੱਲ ਸੋਧਤ ਹੋਣ

ਤੇ
 ਇਹ ਬੋਲ ਚੁੱਕੀਏ
 ਅਸੀਂ ਕਾਤਿਲਸਤਾਨ (ਖਾਲਿਸਤਾਨ) ਨਹੀਂ
 ਹਿੰਦੂ-ਸਤਾਨ ਨਹੀਂ
 ਮਜ਼ਦੂਰਸਤਾਨ ਮੰਗਦੇ ਹਾਂ

'ਤੇ ਮਜ਼ਦੂਰਸਤਾਨ ਲਈ
 ਸੰਗੀਨਾਂ ਚੁੱਕਣਾ
 ਸਾਡਾ ਹੱਕ ਹੈ।
 ਸਾਡਾ ਹੱਕ ਹੈ।

○

ਕਵਿਤਾ

ਤੂਫ਼ਾਨ

ਸੁਖਪਾਲ

ਇਹ ਜੋ ਤੂਫ਼ਾਨ ਆਇਆ ਹੈ
 ਇਹ ਕੁਝ ਇਕ ਰੁੱਖ ਗਿਰਾਂ ਕੇ
 ਲੰਘਣ ਵਾਲਾ ਨਹੀਂ ਹੈ।
 ਇਹ ਜੋ ਤੂਫ਼ਾਨ ਆਇਆ ਹੈ
 ਇਹ ਮਨੁੱਖਾਂ ਦੇ ਖੂਨ ਦਾ ਤਿਰਹਾਇਆ ਹੈ,
 ਤਾਹੀਉਂ ਤਾਂ ਸਾਡੇ ਮਨਾਂ ਦਿਆਂ ਨ੍ਹੇਰਿਆਂ ਉੱਪਰ
 ਕਾਠੀ ਪਾ ਕੇ ਆਇਆ ਹੈ,
 ਇਹ ਤੂਫ਼ਾਨ ਜੋ ਆਇਆ ਹੈ
 ਇਹ ਆ ਰਹੀ ਕਿਸੇ ਪਰਲੋਂ ਦਾ ਸਾਇਆ ਹੈ।

ਅੰਦਰੀਂ ਵੜ ਕੇ ਖਿੜਕੀਆਂ ਬੂਹੇ ਬੰਦ ਕਰਾਂਗੇ
 ਤਾਂ ਛੱਤਾਂ ਦੇ ਭਾਰ ਬੱਲੇ ਮਰਾਂਗੇ।
 ਤੂਫ਼ਾਨ ਦੇ ਸੰਗ ਵਹਾਂਗੇ
 ਤਾਂ ਖੁਦਕਸ਼ੀ ਕਰਾਂਗੇ।
 ਹਾਲਾਤਾਂ ਦਾ ਕਹਿਣਾ ਹੈ
 ਤਰਕ ਦਾ ਸੋਚਣਾ ਹੈ

ਤੂਫ਼ਾਨ ਜੋ ਰੋਕਣਾ ਹੈ
 ਤੂਫ਼ਾਨ ਬਣ ਕੇ ਹੀ ਰੋਕਣਾ ਹੈ।
 ਜ਼ਿੰਦਗੀ ਦੇ ਵਾਰਸ ਐ ਪਵਨ ਪੁੱਤਰੋ
 ਵਾ ਵਰੋਲੋ ਬਣ ਕੇ
 ਤੂਫ਼ਾਨ ਦੀਆਂ ਜੜ੍ਹਾਂ ਵਿਚ ਉਤਰੋ!

ਰੱਦੋ ਬਦਲ ਹੈ ਜੋੜ ਤੋੜ ਹੈ
 ਇਹ ਇਤਿਹਾਸ ਦਾ ਐਸਾ ਮੌੜ ਹੈ
 ਜਿਥੇ ਕੁਝ ਫੀ ਖੜ੍ਹਾ ਨਹੀਂ
 ਹਰ ਪਾਸੇ ਤੋਰ ਹੀ ਤੋਰ ਹੈ!

ਤੂਫ਼ਾਨਾਂ ਦੇ ਸੰਗ ਰੁੜ੍ਹਨਾ ਹੈ
 ਜਾਂ ਖੁਦ ਤੂਫ਼ਾਨ ਬਣ ਕੇ ਤੁਰਨਾ ਹੈ
 ਸਮੇਂ ਨੇ ਸੁਆਲ ਪਾਇਆ ਹੈ
 ਤੁਸਾਂ ਦਾ ਫੈਸਲਾ ਸੁਣਨਾ ਹੈ!

○

ਇਕ ਚਿੱਠੀ ਪੰਜਾਬ ਤੋਂ
 ਦੌਲਤ ਜਲੋਟਾ

ਪਿਆਰੇ ਦੋਸਤ,
 ਤੇਰੇ ਤਿੰਨੇ ਖਤ ਮਿਲ ਗਏ ਨੇ
 ਭਾਵੇਂ ਛੇ ਮਹੀਨਿਆਂ ਵਿੱਚ
 ਮੇਰਾ ਇਹ ਪਹਿਲਾ ਖਤ ਹੈ
 ਜਦੋਂ ਤੂੰ ਸਿਲੋਂਗ-ਜਾ ਨੌਕਰੀ ਕਰਨ ਦਾ
 ਫੈਸਲਾ ਕੀਤਾ ਸੀ
 ਤੂੰ ਕਹਿੰਦਾ ਸੀ ਕਿ
 ਨਵੀਂ ਨੌਕਰੀ ਵਿਚ ਵਧੇਰੇ ਤਨਖਾਹ
 ਅਤੇ ਤਰੱਕੀ ਦੇ ਮੌਕੇ ਨੇ
 ਪਰ ਤੇਰੀਆਂ ਚਿੱਠੀਆਂ ਵਿਚ
 ਤੇਰਾ ਓਦਰਾਪਨ ਸਾਫ਼ ਝਲਕਦਾ ਹੈ।
 ਮੈਨੂੰ ਪਹਿਲਾਂ ਹੀ ਲੱਗਦਾ ਸੀ
 ਕਿ ਤੂੰ ਅੱਤਵਾਦੀਆਂ ਦੇ ਅਤੰਕ ਤੋਂ
 ਪਰੇਸ਼ਾਨ ਹੋ ਕੇ ਜਾ ਰਿਹਾ ਹੈਂ।
 ਨਹੀਂ ਤਾਂ,
 ਅਜੇ 82 ਵਿਚ ਤਾਂ ਤੂੰ ਆਪਣਾ
 ਨਵਾਂ ਘਰ ਬਣਾਇਆ ਸੀ
 ਭਰਜਾਈ ਨੇ ਖੁਸ਼ੀ ਨਾਲ
 ਸਾਰੇ ਗਹਿਣੇ ਵੇਚ ਕੇ
 ਤੂੰ ਬਚਤ ਸਾਰੀ ਕਢਾ ਕੇ
 ਦੋਸਤਾਂ ਰਿਸਦੇਦਾਰਾਂ ਦੇ ਫੇਰੀਆਂ ਪਾ ਕੇ
 ਕਿੰਨੇ ਚਾਅ ਨਾਲ ਆਪਣਾ
 ਪਿਆਰਾ ਜਿਹਾ ਘਰ ਖੜਾ ਕੀਤਾ ਸੀ।

ਮੈਂ ਕੱਲ ਹੀ ਤੇਰੇ ਘਰ ਗਿਆ ਸੀ
 ਵੇਹੜੇ ਵਿਚ ਬੇਤਰਤੀਬਾ ਘਾਹ ਉੱਗ ਆਇਆ ਹੈ
 ਬਾਰਾਂਮਾਸੀ ਗੁਲਾਬ ਮੁਰਬਾ ਗਏ ਨੇ
 ਅਮਰੂਦਾਂ ਨੂੰ ਕੋਈ ਫਲ ਨਹੀਂ ਲੱਗਿਆ
 ਤੇਰੇ ਦੋਵੇਂ ਮਾਦਾ ਪਪੀਤੇ
 ਸ਼ਾਇਦ ਝੱਖੜ ਨਾਲ ਡਿੱਗ ਪਏ ਸੀ
 ਹਾਂ ਨਰ ਪਪੀਤਾ ਅਜੇ ਕਾਇਮ ਹੈ
 ਅੰਦਰ ਕਮਰਿਆਂ ਵਿਚ
 ਛਿਪਕਲੀਆਂ ਬਹੁਤ ਵਧ ਗਈਆਂ ਨੇ
 ਕਿਤੇ ਕਿਤੇ ਨੂਹੇਂ ਵੀ ਨਜ਼ਰ ਆਉਂਦੇ ਹਨ
 ਮਕਾਨ ਭਾਂ ਭਾਂ ਕਰਦਾ ਹੈ
 ਘਰ ਤਾਂ ਘਰ ਰਿਹਾ ਹੀ ਨਹੀਂ ।
 ਤੂੰ ਦੂਜੇ ਮਿੱਤਰਾਂ ਬਾਰੇ ਪੁੱਛਿਆ ਹੈ ।
 ਤੇਰਾ ਕਾਮਰੇਡ ਰਮੇਸ਼
 ਸਾਡੇ ਲਾਗਲੇ ਮੰਦਰ ਵਿਚ
 ਹਨੂਮਾਨ ਜੀ ਨੂੰ ਪ੍ਰਸ਼ਾਦ ਚੜ੍ਹਾਉਣ
 ਹਰ ਮੰਗਲਵਾਰ ਆਉਣ ਲੱਗ ਪਿਆ ਹੈ ।
 ਅਤੇ ਤੇਰੇ ਗੁਰਪਾਲ ਬਾਈ ਨੇ
 ਦਾੜੀ ਖੋਲ ਲਈ ਹੈ ਤੇ ਕੇਸਰੀ ਪਾਈ ਫਿਰਦਾ ਹੈ
 ਆਪਣੇ ਗਿੱਲ ਡਾਕਟਰ ਨੇ ਮੁੜ ਕੇ
 ਭਿੰਡਰਾਂਵਾਲੇ ਦਾ ਕਲੰਡਰ
 ਕਲੀਨਿਕ ਦੇ ਵੇਟਿੰਗ ਰੂਮ ਵਿਚ ਟੰਗ ਦਿੱਤਾ ਹੈ
 ਤੇਰੇ ਚਾਚੇ ਦਾ ਮੁੰਡਾ
 ਸ਼ਹਿਰ ਦੀ ਸ਼ਿਵ ਸੈਨਾ ਦਾ ਪ੍ਰਧਾਨ ਬਣ ਗਿਆ ਹੈ
 ਸਾਡੇ ਮੁਹੱਲੇ ਵਿਚ ਖਾਲਿਸਤਾਨੀ ਨਾਅਰੇ
 ਮਿਟਾਉਣ ਦਾ ਹੀਆ ਅਜੇ ਕਿਸੇ ਨਹੀਂ ਕੀਤਾ ।
 ਤੇਰੇ ਵਿਦਿਆਰਥੀ ਤੈਨੂੰ ਬਹੁਤ ਯਾਦ ਕਰਦੇ ਨੇ
 ਸਾਡੇ ਪੜ੍ਹੇ ਵਿਚ ਰਹਿੰਦੀ ਸੋਨਾ
 ਤੇਰਾ ਐਡਰੈਸ ਮੈਥੋਂ ਲੈ ਗਈ ਸੀ
 ਤੇਰਾ ਚਹੋਤਾ ਜਗਜੀਤ ਸਾਂਝੀਵਾਲਤਾ ਦੇ ਗੀਤ
 ਖੂਬ ਰਫਤਾਰ ਨਾਲ ਲਿਖ ਰਿਹਾ ਹੈ
 ਤੇ ਡਰਾਮੇ ਵਿਚ ਕੰਮ ਕਰਨ ਵਾਲਾ ਮੁੰਡਾ ਮਹੇਸ਼
 ਤਾਂ ਤੇਰੇ ਖੰਨਾ ਛੱਡ ਕੇ ਜਾਣ ਤੇ
 ਮੇਰੇ ਨਾਲ ਬਹੁਤਾ ਨਾਰਾਜ਼ ਹੋ ਗਿਆ ਹੈ
 ਆਖਦਾ ਹੈ ਅਸੀਂ ਤੈਨੂੰ ਰੋਕਣ ਦੀ
 ਪੂਰੀ ਕੋਸ਼ਿਸ਼ ਨਹੀਂ ਕੀਤੀ ।
 ਮੇਰੀ ਰਾਵੀਆ ਤੇਰੇ ਚੁਟਕਲੇ
 ਸੁਣਾ ਸੁਣਾ ਸਾਨੂੰ ਰੁਆ ਦੇਂਦੀ ਹੈ
 ਉੱਥੇ ਘਰ ਵਿਚ ਰੋਣਕ ਵਧ ਗਈ ਹੈ
 ਸਾਡੇ ਪਿੰਡ ਦੇ ਰਾਮ ਮੂਰਤੀ ਪੰਡਤ ਦਾ

ਪਰਵਾਰ ਸਾਡੇ ਘਰ ਆ ਟਿਕਿਆ ਹੈ
 ਬੇਜੀ ਨੇ ਬੀੜ ਵਾਲਾ ਕਮਰਾ ਖਾਲੀ ਕਰਕੇ
 ਉਹਨਾਂ ਨੂੰ ਦੇ ਦਿੱਤਾ ਹੈ
 ਪੰਡਤਾਂ ਦਾ ਧਰਮਸ਼ਾਲਾ ਵਿਚ ਟਿਕਣਾ
 ਬੇਜੀ ਤਾਂ ਸਹਿ ਨਹੀਂ ਹੋਇਆ
 ਅਤੇ ਬਾਬੇ ਦੀ ਬੀੜ ਹੁਣ
 (ਤੂੰ ਹੱਸੋਗਾ ਤਾਂ ਸਹੀ)
 ਲੈਨਿਨ ਦੀਆਂ ਕਿਤਾਬਾਂ ਨੇੜੇ ਪਈ ਹੈ
 ਐਤਕੀਂ ਮੀਂਹ ਬੜੇ ਜ਼ੋਰ ਦਾ ਪੈ ਰਿਹਾ ਹੈ
 ਪਰ ਗਰਮੀ ਘਟਨ ਦਾ ਨਾਂ ਨਹੀਂ ਲੈਂਦੀ
 ਪਤਾ ਨਹੀਂ ਕੀ ਬਣੂੰ !
 ਸ਼ੁਕਰ ਹੈ ਸ਼ਿਲੌਂਗ ਵਿਚ ਤਾਂ
 ਤੱਤੀ 'ਵਾ ਨਹੀਂ ਵਗਦੀ
 ਪਰ ਮੈਂ ਤੱਤੀ 'ਵਾ ਤੋਂ ਨਹੀਂ ਡਰਦਾ
 ਨਾ ਹੀ ਪੰਜਾਬ ਛੱਡ ਕੇ ਜਾਵਾਂਗਾ
 ਪਰ ਇੰਝ ਕਹਿਣਾ ਤੇ ਕਰਨਾ
 ਸ਼ਾਇਦ ਮੇਰੇ ਲਈ ਆਸਾਨ ਹੈ
 ਕਿਉਂ ਜੋ ਮੇਰੇ ਸਿਰ ਤੇ ਅਜੇ
 ਮੇਰੀ ਪੱਗ ਕਾਇਮ ਹੈ
 ਪਰ ਇਕ ਵਿਸ਼ਵਾਸ ਜ਼ਰੂਰ ਭੇਜਣਾ ਚਾਹਾਂਗਾ
 ਕਿ ਪੰਜਾਬ ਤੈਨੂੰ ਉਡੀਕਦਾ ਰਵੇਗਾ
 ਸਾਨੂੰ ਤੇਰੀ ਲੋੜ ਹੈ ਮਿੱਤਰਾ
 ਅਤੇ ਤੈਨੂੰ ਸਾਡੀ ਵੀ ।

○

ਗਜ਼ਲ

ਦਰਸ਼ਨ ਖਟਕੜ

ਫਿਰ ਪੁਰਾਣਾ ਟਿਕ-ਟਿਕਾ ਨਾ, ਦੇਰ ਤੱਕ ਸ਼ਾਇਦ ਮਿਲੇ ।
 ਨਾ ਦਿਲਾਂ ਦੇ ਜ਼ਖਮ ਘਟਦੇ, ਨਾ ਦਿਲਾਂ ਦੇ ਫਾਸਲੇ ।
 ਅੱਜ ਹੋਣੀ ਦਿਲਾਂ ਦੀ ਵੀ ਵਾਂਗ ਸ਼ਹਿਰਾਂ ਹੋ ਗਈ,
 ਕੀ ਪਤਾ ਕਿਸ ਮੌਤ 'ਤੇ ਕੀ ਕੀ ਜਲ੍ਹੇ ਕਿੱਦਾਂ ਜਲੇ ।
 ਡਰ ਗਿਆ ਹੈ ਰੱਬ, ਲੱਭਦਾ ਵੀ ਨਹੀਂ 'ਘਰ' ਆਪਣੇ,
 ਆਦਮੀ ਨੂੰ ਚੀਰਦੇ ਭਗਤਾਂ ਦੇ, ਤੱਕ ਕੇ ਹੌਸਲੇ ।
 ਕੁਰਸੀਆਂ ਵਾਲੇ ਨੇ ਕਰਦੇ ਹੁਣ ਕ੍ਰਿਸਮੇ ਇਸ ਤਰ੍ਹਾਂ,
 ਕਹਿਣ ਸੁਲਝਾਵਾਂਗੇ ਜੋ, ਤਾਂ ਹੋਰ ਉਲਝਣ ਮਾਮਲੇ ।
 ਕਦੇ ਤੱਕ ਕੋਈ ਮਾਸਖੋਰਾ ਜਿੰਨ ਹੀ ਜੰਮਦਾ ਰਹੂ,
 ਕਦੇ ਤੱਕ ਇਸ ਕੁੱਖ ਅਭਾਗੀ, ਕੱਟਣੇ ਬੰਜਰ ਫਿਲੇ ।
 ਕੋਈ ਲੋਹ-ਗੜ੍ਹ ਆਦਮੀ ਅੱਜ ਹੀ ਰਚੇ ਬਚਣਾ ਹੈ ਜੋ,
 ਟੋਪੀਆਂ, ਪੱਗਾਂ, ਉਸਾਰੀ ਜਾਂਦੀਆਂ ਆਪਣੇ ਕਿਲੇ ।

○

1. ਇਕ ਚਿੱਠੀ ਡੀ. ਐਸ. 4 ਦੇ ਸਾਥੀਆਂ ਵਲੋਂ

ਭਾਜੀ ਸਤਿਕਾਰ ਸਮਤਾ ਜੂਨ 1986 'ਚ ਡੀ ਐਸ 4 ਵੱਲੋਂ ਛਪੇ ਦਸਤਾਵੇਜ਼ ਤੇ ਤੁਹਾਡੇ ਵਿਚਾਰ ਪੜ੍ਹੇ ਹਨ : ਜਿਨ੍ਹਾਂ ਬਾਰੇ ਅਸੀਂ ਸਾਥੀਆਂ ਨਾਲ ਵਿਚਾਰ ਵਟਾਂਦਰੇ ਤੋਂ ਬਾਦ ਹੇਠ ਲਿਖੇ ਵਿਚਾਰ ਭੇਜਣਾ ਚਾਹਾਂਗੇ।

1. ਤੁਸੀਂ ਸਵੀਕਾਰਿਆ ਹੈ ਕਿ ਡੀ. ਐਸ 4 ਦੀ ਲਹਿਰ ਨੇ ਜ਼ੋਰਦਾਰ ਤਰੀਕੇ ਨਾਲ ਭਾਰਤ ਦੇ ਦੱਬੇ ਕੁਚਲੇ ਲੋਕਾਂ ਨੂੰ ਅਗਵਾਈ ਦਿਤੀ ਹੈ। ਇਸ ਮਾਨਤਾ ਲਈ ਪੰਨਵਾਦ। ਪਰੰਤੂ ਇਕ ਗੱਲ ਕਰਨਾਂ ਜ਼ਰੂਰੀ ਹੈ ਕਿ ਇਹ ਅਫ਼ੂਤਾ 'ਚ ਹੀ ਕਾਰਾਗਰ ਨਹੀਂ : ਇਸ ਦੇਸ਼ ਦੇ ਅਨੁ: ਜਾਤੀ ਦੇ ਲੋਕ 18 ਕਰੋੜ ਪੱਛੜੀਆਂ ਸ਼੍ਰੇਣੀਆਂ ਦੇ ਲੋਕ 52% ਜਿਨ੍ਹਾਂ ਦੀ ਕੁਲ ਜਾਤਾਂ 6000 ਹਨ (2500 + 3743) ਇਸਤੋਂ ਇਲਾਵਾ 10% ਕਿਸਾਨੀ ਛੋਟੀ ਜੇ 30% ਜ਼ਮੀਨ ਦੀ ਹੀ ਮਾਲਕ ਹੈ, (ਸਿੱਖ + ਮੁਸਲਮਾਨ + ਇਸਾਈ + ਬੋਧੀ 17½%) ਵੀ ਇਸ ਵਿਚ ਸ਼ਾਮਲ ਹਨ। ਇਹਨਾਂ ਲੋਕਾਂ ਨੂੰ ਅਫ਼ੂਤ, ਸਫ਼ੂਤ, ਪਛੜੀਆਂ ਸ਼੍ਰੇਣੀਆਂ, ਕਿਸਾਨੀ, ਧਾਰਮਕ ਘੱਟ ਗਿਣਤੀਆਂ ਭਾਵ ਦੱਬੇ ਕੁਚਲੇ ਤੇ ਦਲਿਤ ਲੋਕਾਂ ਦੇ ਨਾਂ ਨਾਲ ਜਾਣਿਆ ਜਾਂਦਾ ਹੈ। ਭਾਰਤ ਪੱਧਰ ਤੇ ਹੀ ਇਸ ਕਿਸਮ ਦੇ ਲੋਕ ਸਾਂਝੇ ਰੂਪ ਵਿਚ ਇਸ ਲਹਿਰ ਨੂੰ ਅੱਗੇ ਵਧਾ ਰਹੇ ਹਨ।

2. ਤਾਅਨੇਬਾਜ਼ੀ ਕਮਿਊਨਿਸਟਾਂ ਨੂੰ ਸਾਡਾ ਤਾਅਨਾ ਮਾਰਨਾ ਬਣਦਾ ਹੈ ਲਗਭਗ 60 ਸਾਲਾਂ ਤੋਂ ਅਸੀਂ ਆਪਣਾ ਕਰੂੰਬਰ ਕਵਦਾ ਰਹੇ ਹਾਂ। ਪਰ ਕਿਧਰੇ ਵੀ ਸਾਨੂੰ ਆਸ ਨਾ ਬਣੀ। ਜੇ ਆਸ ਬਣੀ ਸੀ ਤਾਂ ਸਿਰਫ ਲਾਲ ਪਾਰਟੀ ਤੋਂ ਜੇ ਖੁਦ ਖੇਰੂੰ ਖੇਰੂੰ ਹੋ ਗਈ ਤੇ ਸਾਨੂੰ ਇਸ ਵਿਚ ਵੀ ਵਿਸ਼ਵਾਸ ਕਰਨਾ ਔਖਾ ਹੋ ਗਿਆ। ਕਮਿਊਨਿਸਟ ਲਹਿਰ ਦੀ ਅਸਫ਼ਲਤਾ ਦਾ ਜ਼ਿਕਰ ਤੁਸੀਂ ਵਾਰ ਵਾਰ ਕਰਦੇ ਆ ਰਹੇ ਹੋ ਪਰ ਕਾਰਨ? ਅਸੀਂ ਚਿੰਨ੍ਹਾਂ ਤੋਂ ਨਹੀਂ ਬੀਮਾਰੀ ਦੀ ਜੜ੍ਹ ਤੋਂ ਲੱਭਨੇ ਹਨ। ਇਸ ਲਈ ਅਸੀਂ ਮੁਕਤੀ ਦਾ ਰਾਹ ਆਪ ਲੱਭਾ ਹੈ। ਇਸ ਇਲਾਕੇ 'ਚ ਹੀ ਨਹੀਂ ਸਾਰੇ ਪੰਜਾਬ 'ਚ ਹੀ ਸੀ. ਪੀ. ਆਈ. ਤੇ ਸੀ. ਪੀ. ਐਮ ਸਾਨੂੰ ਕਾਂਗਰਸ ਦੇ ਏਜੰਟ ਆਖਦੇ ਰਹੇ ਹਨ। ਸਾਡਾ ਵਿਸ਼ਵਾਸ ਹੈ ਕਿ ਜਿਵੇਂ ਨਕਸਲਬਾਜ਼ੀ ਲਹਿਰ (ਜੋ ਮੂਲ ਰੂਪ ਵਿਚ ਨਮੋਸੂਦਰਾਂ ਦੀ ਲਹਿਰ ਸੀ ਮਲਕਤੇ ਸੰਥਾਲ ਅਫ਼ੂਤ ਇਸਦੇ ਮੋਢੀ ਸਨ) ਦੇ ਖਿਲਾਫ ਇਹਨਾਂ ਕਾਂਗਰਸ ਦਾ ਹਰ ਤਰ੍ਹਾਂ ਸਾਥ ਦਿੱਤਾ ਉਸੇ ਤਰ੍ਹਾਂ ਇਹ ਡੀ. ਐਸ. ਬਾਰੇ ਵੀ ਕਰ ਸਕਦੇ ਹਨ। ਇਸੇ ਲਈ ਤੁਹਾਡੇ ਡੀ ਐਸ 4 ਦੇ ਨਿਰਨੇ ਬਾਰੇ

ਅਸੀਂ ਪਹਿਲੀ ਵਾਰ ਖੁਸ਼ੀ ਅਨੁਭਵ ਕਰ ਰਹੇ ਹਾਂ ਕਿ ਲੋਕ ਹਿਤੂ ਰੁਝਾਣ ਕਿੱਥੇ ਹੈ।

3. ਜਾਤਪਾਤ ਦੇ ਵਿਰਕਰੇ ਨੂੰ ਠੀਕ ਜਾਂ ਨਾ ਠੀਕ ਮੰਨਣ ਦਾ ਨਹੀਂ ਸੁਆਲ ਹੈ ਕਿ ਬ੍ਰਾਹਮਣਵਾਦੀ ਮਨੁੱ-ਵਾਦੀ ਢਾਂਚੇ ਨੂੰ ਜਗਾਂ ਤੋਂ ਲੈਣ ਦੀ ਥਾਂ ਉਸਨੂੰ ਚੁਪ ਕਰਕੇ ਜਰਨ ਦਾ ਹੈ, ਜਾਂ ਵਡਿਆਉਣ ਦਾ ਹੈ, ਜਾਂ ਫਿਰ ਜਿਵੇਂ ਕਿਵੇਂ ਨੂੰ ਜਿਉਣ ਦਾ ਹੈ। ਅਸੀਂ ਸਟੇਜ 'ਤੇ ਹੀ ਇਸ ਜਾਤੀ ਪ੍ਰਬੰਧ ਦਾ ਡਟਵਾਂ ਵਿਰੋਧ ਕਰਦੇ ਹਾਂ।

4. ਤੁਸੀਂ ਗੁਰੂ ਰਵਿਦਾਸ ਦੀ ਲਹਿਰ ਨੂੰ ਬਗ਼ਾਵਤ ਮੰਨ ਕੇ ਕਮਿਊਨਿਸਟ ਲਹਿਰ ਵਿਚ ਉਸਾਰੂ ਵਾਧਾ ਕੀਤਾ ਹੈ। ਪੰਨਵਾਦ।

ਸਾਡਾ ਇਹ ਆਤਮਵਿਸ਼ਵਾਸ ਬੁਧ ਲਹਿਰ, ਸਿਖ ਲਹਿਰ, ਜੋਤੀਵਾ ਵੁਲੇ ਲਹਿਰ, ਪੈਰੀਅਰ ਰਾਮਾ ਸੁਆਮੀ ਲਹਿਰ, ਜਾਟਵ ਲਹਿਰ, ਈਜਵਾ ਲਹਿਰ, ਨਮੋ ਸੂਦਰਾ ਲਹਿਰ, ਆਦਿ ਕਰਨਾਟਕਾ, ਆਦਿ ਆਧਰਾਂ, ਆਦਿ ਧਰਮ ਪੰਜਾਬ 'ਚ ਅੰਬੇਡਕਰ ਲਹਿਰ ਨੇ ਬਣਾਇਆ ਹੈ।

5. ਸਾਡਾ ਚੋਖਾ ਵਿੰਗ ਬੁੱਧ ਖੋਜ ਕੇਂਦਰ ਹੈ ਕਿਉਂ ਕਿ ਬੁੱਧ ਧਰਮ ਬਾਰੇ ਮਾਰਕਸ ਨੇ ਕਿਹਾ ਹੈ।

If by religion is meant a system of deliverance from the ills of life, Then Budhism is the religion of religions." 'Einstein says,' if there is religion which is acceptable to the modern scientific mind, it is Budhism.

ਕਿਉਂਕੇ ਬੁੱਧ ਦਾ ਵਿਸ਼ਵਾਸ ਤਰਕ 'ਚ ਸੀ ਜਾਗਰਤੀ 'ਚ ਸੀ। ਉਹ ਨਾ ਰੱਬ, ਨਾ ਕਰਮਕਾਂਢ, ਨਾ ਬ੍ਰਾਹਮਣਵਾਦ ਤੇ ਨਾ ਆਤਮਾ ਵਿਚ ਵਿਸ਼ਵਾਸ ਕਰਦੇ ਸਨ। ਅਹਿੰਸਾ ਉਹਨਾਂ ਨੂੰ ਇਸ ਲਈ ਅਪਨਾਉਣ ਪਈ ਕਿ ਬ੍ਰਾਹਮਣਵਾਦੀ ਲੋਕ ਬੰਸੂਮਾਰ ਪਸ਼ੂਆਂ, ਬੰਦਿਆਂ, ਔਰਤਾਂ, ਬੱਚਿਆਂ ਦੀਆਂ ਬਲੀਆਂ ਰੋਜ਼ਾਨਾ ਦਿਆਂ ਕਰਦੇ ਸਨ। ਪਰੰਤੂ ਉਹਨਾਂ ਇਸ ਚੀਜ਼ ਨੂੰ ਤਰਕ ਤੇ ਰੱਖਿਆ ਕਿ ਜਿਸ ਸਮੇਂ ਜੋ ਠੀਕ ਤੇ ਜ਼ਰੂਰੀ ਹੈ ਕੀਤਾ ਜਾਵੇ। ਮਨੁੱਖ ਆਪਣੀ ਹੋਣੀ ਦਾ ਮਾਲਕ ਆਪ ਹੈ। ਬੁਧਮੱਤ ਇਕ ਵਿਚਾਰਧਾਰਾ ਹੈ। ਪਦਾਰਥਕ ਵਿਚਾਰਧਾਰਾ। ਇਹ ਧਰਮ ਨਹੀਂ। ਬੁਧ ਮਾਰਗ ਦਾਤਾ ਸੀ ਮੁਕਤੀਦਾਤਾ ਨਹੀਂ। ਪਰ ਅੱਜ ਇਸਨੂੰ ਬ੍ਰਾਹਮਣਵਾਦ ਦੇ ਚਰੇ ਚੜ੍ਹ ਕੇ ਇਸ ਨੇ ਆਪਣਾ ਹੁਲੀਆ ਵਿਗਾੜ ਲਿਆ ਬਿਲਕੁਲ ਸਿੱਖ ਲਹਿਰ ਵਾਂਗ ਹੀ।

6. ਡੀ ਐਸ ਫੋਰ ਦੇ ਆਗੂ ਦੋਸਤਾਂ ਦੀ ਪਛਾਣ ਰਖਦੇ ਹਨ। ਪਰ ਜੋ ਦੋਸਤ ਹਨ। ਭਾਰਤ ਦੀਆਂ ਸਹੀ ਲੋਕ ਹਿਤੂ ਲਹਿਰਾਂ ਨੂੰ ਵੀ ਇਸਦਾ ਸਾਥ ਦੇਣਾ ਬਣਦਾ

ਨੈ। ਬੁਨਿਆਦੀ ਫਰਕ ਹੋ ਸਕਦੇ ਹਨ। ਪਰ ਇਮਾਨ ਖਾਲ, ਸਮਤਾ, ਸਮਾਨਤਾ, ਭਾਈਚਾਰਾ ਅਤੇ ਅਜ਼ਾਦੀ ਵੱਲ ਵਧਣਾ, ਸਾਡਾ ਮੁੱਖ ਧਰਮ ਅਤੇ ਮੰਤਵ ਹੈ। ਸਾਂਝੀ ਮਿਸ਼ਨ ਬੰਦੇ ਨਾਲ ਕੋਈ ਜਾਤੀ ਦੁਸ਼ਮਣੀ ਨਹੀਂ। ਜੇ ਹੈ ਤਾਂ ਬ੍ਰਾਹਮਣੀ-ਮਨੁੱਖਵਾਦੀ ਢਾਂਚੇ ਨਾਲ ਹੈ। ਬ੍ਰਾਹਮਣੀ ਕਲਚਰ ਨਾਲ ਹੈ।

ਅਸੀਂ ਬਹੁਤ ਸਾਰੇ ਸਾਥੀਆਂ ਨੇ ਜਿੰ ਤਗੀ ਦ ਲੰਬਾ ਅਰਸਾ ਕੰਮਿਊਨਿਸਟ ਲਹਿਰਾਂ ਦੇ ਹਿਤੂਆਂ ਵਜੋਂ ਗੁਜ਼ਾਰਿਆ ਹੈ। ਪਰੰਤੂ ਸ੍ਰੀ: ਭਗਤ ਸਿੰਘ ਦੇ ਇਨਕਲਾਬ ਦੀ ਰੂਪ ਰੇਖਾ ਨੂੰ ਕਿੰਨੇ ਕੁ ਪੱਧਰ ਤੀਕ ਲੋਕਾਂ ਸਾਹਮਣੇ ਲਿਆਂਦਾ ਗਿਆ ਹੈ—ਇਹ ਅਸੀਂ ਗਹਿਰਾਈ ਤੀਕ ਜਾਣਦੇ ਹਾਂ। ਸ: ਭਗਤ ਸਿੰਘ ਦੀ ਚਿੰਨੀ ਛਪੀ ਹੈ। ਅਸੀਂ ਮੰਨਦੇ ਹਾਂ। ਪੁਰੋ ਕੀ ਇਹ ਅੰਮ ਜਨਤਾਂ ਤੀਕ ਪਹੁੰਚੀ ਹੈ ਨਹੀਂ। ਇਹ ਸਾਡਾ ਦਾਅਵਾ ਹੈ। ਕਲਚਰ ਕਿਤਾਬਾਂ 'ਚ ਨਹੀਂ ਲੋਕਾਂ ਦੀਆਂ ਰਗਾਂ ਦੇ ਖੂਨ 'ਚ ਰੁੰਦਾ ਹੈ। ਉਥੇ ਹੀ ਬਣਦਾ ਬਦਲਦਾ ਹੈ। ਬਾਕੀ ਸਭਾ-ਵਸੀਲੇ ਹਨ।

8. ਲਾਲਾ ਲਾਜਪਤ ਰਾਂਝੇ ਦੀ ਸਤਰ "ਅਸੀਂ ਕੱਟ ਦਿਤੀ" ਦਸਤਾਵੇਜ਼ ਵਜੋਂ ਇਹ ਠੀਕ ਨਹੀਂ। ਸਾਨੂੰ ਹਵਾਲਿਆਂ ਨਾਲ ਝੁੱਠਲਾ ਦੋਣਾ ਚਾਹੀਦਾ ਸੀ ਪਰੰਤੂ ਇਹਨਾਂ ਲੋਕਾਂ ਨੇ ਜੋ ਸਾਡੇ ਨਾਲ ਕੀਤੀ ਉਹ ਮਹਾਰਾਸ਼ਟਰ ਸਰਕਾਰ ਵੱਲੋਂ ਛਪੀ ਤਾਂ ਅੰਬੇਡਕਰ ਦੇ ਭਾਸ਼ਣ ਤੇ ਲਿਖਤ ਸਾਈਮਨ ਕਮਿਸ਼ਨ ਦੇ ਸੰਬੰਧ 'ਚ ਵ: ਅਤੇ 4. 1982 ਸਵੇ 800 ਵ: 2 ਕੇਵਲ) ਵਿਚ ਦਰਜ ਹੈ। ਖੋਰ ਅਸੀਂ ਉਹ ਸਤਰ ਛਾਪ ਕੇ ਆਪਣੇ ਵਿਚਾਰਾਂ ਨਾਲ ਨਿਕਾਰ-ਦੇਵਾਂਗੇ। ਸੁਝਾਅ ਲਈ ਧੰਨਵਾਦ।

9. ਜਦੋਂ ਅੱਗੇ ਮਾਰਕਸ ਸਮਾਜਵਾਦ ਬਾਰੇ ਲਿਖਣ ਲੱਗੇ ਸਨ, ਮਹਾਰਾਸ਼ਟਰ ਦੇ ਮਹਾਤਮਾ ਜੋਤੀ ਰਾਓ ਫੂਲੇ ਨੇ ਭਾਰਤ ਵਿਚ ਅਧੁਨਿਕ (ਧਰਮ ਰਹਿਤ) ਸਮਾਜਵਾਦ ਲਹਿਰ ਸ਼ੁਰੂ ਕਰ ਦਿੱਤੀ ਸੀ। (1848) ਦੂਜੇ ਪਾਸੇ ਵਰਗ ਸੰਘਰਸ਼ ਅਤੇ ਆਰਥਿਕ ਅਧਾਰ ਬਾਰੇ ਲੈਨਿਨ ਅਤੇ ਮਾਰਕਸ ਸਪਸ਼ਟ ਕਰਦੇ ਹਨ ਕਿ ਸਮਾਜ ਦੀ ਲੋੜ ਅਨੁਸਾਰ ਹੀ ਇਹ ਲਾਗੂ ਹੁੰਦੇ ਹਨ। ਸਾਡਾ ਇਹ ਵਿਸ਼ਵਾਸ ਬਣਿਆ ਹੈ ਕਿ ਭਾਰਤੀ ਮਾਰਕਸੀ ਲਹਿਰ ਨੇ ਸਮਾਜਕ ਅਧਾਰ ਨਾ ਅਪਣਾ ਕਿ ਜਾਂ ਤਾਂ ਸਾਡੇ ਨਾਲ ਧੋਖਾ ਕੀਤਾ ਹੈ ਤੇ ਜਾਂ ਇਸਦਾ ਨਿਰਣਾ ਨਿਰਮੂਲ ਤੇ ਹਲਤ-ਸੀ, ਜਿਸਨੂੰ ਅੱਜ ਤੀਕ ਵੀ ਉਨੇ ਰੂਪ ਵਿਚ ਤੋਰਿਆ ਜਾ ਰਿਹਾ ਹੈ ਜਦੋਂ ਕਿ ਬੁਰਜੋ ਤਰ੍ਹਾਂ ਫੇਲ ਹੋਏ ਹਨ।

ਡਾ. ਅੰਬੇਡਕਰ ਨੇ ਸਟਾਲਨ ਨੂੰ ਕਿਹਾ ਸੀ ਕਿ ਜਾਂ ਤਾਂ ਭਾਰਤਰੂਪ 'ਚ ਇਨਕਲਾਬ ਕਰਨਾ ਨਹੀਂ ਚਾਹੁੰਦਾ, ਜਾਂ ਉਸਨੂੰ ਭਾਰਤੀ ਸਮਾਜ ਦੀ ਜਾਣਕਾਰੀ ਨਹੀਂ ਜਿਸ

ਕਰਕੇ ਉਹ ਇਨਕਲਾਬ ਦੀ ਵਾਗਡੋਰ ਮਨੁੱਖਵਾਦੀਆਂ ਦੇ ਹੱਥ ਦੇ ਰਿਹਾ ਹੈ। ਕਿਉਂਕਿ ਭਾਰਤ ਜਾਤੀ ਪ੍ਰਧਾਨ ਦੇਸ਼ ਹੈ। ਇਥੇ ਕੋਈ ਇਕ ਕੌਮ ਨਹੀਂ। ਇਹ ਕੌਮਾਂ ਦਾ ਸਮੂਹ ਹੈ। ਸਗੋਂ ਹਰ ਜਾਤ ਇਕ ਕੌਮ ਹੈ। ਉਸਦਾ ਸਾਰਾ ਵਰਤੁਰਾ ਤੇ ਖਾਸਾ ਹੀ ਵੱਖਰਾ ਹੈ। ਧਰਮ ਨੇ ਇਸ ਢਾਂਚੇ ਨੂੰ ਪੱਕਾ ਕੀਤਾ ਹੈ। ਹਿੰਦੂ ਧਰਮ ਨੇ ਭਾਰਤੀ ਲੋਕਾਂ ਨੂੰ ਕਰਮ-ਕਾਂਦ ਦੇ ਸਿਧਾਂਤਾਂ ਨਾਲ ਅਸਲੋਂ ਹੀ ਤੁਬਾਹ ਕਰ ਦਿੱਤਾ ਹੈ। ਹਿੰਦੂ ਧਰਮ, ਹਿੰਦੂ ਗ੍ਰੰਥ, ਹਿੰਦੂ ਦੇਵੀ ਦੇਵਤੇ, ਭਾਰਤ ਦੇ ਲੋਕਾਂ ਨੂੰ ਦਿਮਾਗੀ ਗੀਜੜੇ, ਬਣਾਉਣ ਵਿਚ ਸਭ ਤੋਂ ਵੱਧ ਕਾਰਗਰ ਸਾਬਤ ਹੋਏ ਹਨ। ਜਾਤੀ ਪ੍ਰਬੰਧ ਹਿੰਦੂ ਧਰਮ ਹਿੰਦੂ ਗ੍ਰੰਥਾਂ ਦੀ ਦੇਣ ਹੈ ਜੋ ਮੁਹੰਨਤਕਸ਼ ਜਮਾਤ ਨੂੰ ਟੁਕੜੇ ਟੁਕੜੇ ਕਰਕੇ ਵੰਡੇ, ਅੰਨ੍ਹੇ ਬੋਲੇ, ਲੰਗੜੇ ਲੁੱਠੇ, ਬੀਮਾਰ, ਅਪਾਹਜ, ਅਪਰਾਧੀ ਬਣਾਉਂਦਾ ਹੈ। ਜਾਤੀ ਪ੍ਰਬੰਧ ਤੇ ਇਸਨੂੰ ਚਲਾਉਣ ਵਾਲਾ ਹਰ ਧਰਮ, ਹਰ ਗ੍ਰੰਥ, ਹਰ ਸਮਾਜ ਸਾਡਾ ਨਿਸ਼ਾਨਾ ਹੈ।

10. ਭਾਰਤੀ ਬਹੁਜਨ ਦੁਖੀ ਸਮਾਜ ਦੀ ਮੁਕਤੀ ਲਈ ਅਸੀਂ ਰਾਹ ਆਪ ਬਣਾਉਣਾ ਹੈ। ਇਹਨਾਂ ਦੀ ਮੁਕਤੀ ਹੀ ਇਨਕਲਾਬ ਹੈ, ਇਨਕਲਾਬ ਦਾ ਆਧਾਰ ਹੈ। ਇਹ ਸਾਡਾ ਵਿਸ਼ਵਾਸ ਹੈ। ਕਿਉਂਕਿ ਦਲਿਤਾਂ ਨੂੰ (ਜਿੰਨ੍ਹਾਂ ਨੂੰ ਹਰੀਜਨ ਜਾਂ ਆਦਿ ਵਾਸੀ ਕਿਹਾ ਜਾਂਦਾ ਹੈ) ਮਾਰਨ ਲਈ-ਸਰਕਾਰੀ ਅਜੀਸੀਆ ਤੋਂ ਇਲਾਵਾ ਭਗਵਾਨ ਸ਼ੰਕਰ ਸੈਨਾ, ਸ਼ਿਵ ਸੈਨਾ, ਵਿਸ਼ਵਮਿੱਤਰ ਪ੍ਰਤਾਪ ਸੈਨਾ, ਬ੍ਰਹਮ ਰਿਸ਼ੀ ਸੈਨਾ, ਸ਼੍ਰੀ ਕਿਸ਼ਨ ਸੈਨਾ, ਪਰਸੂ ਰਾਮ ਸੈਨਾ ਤੇ ਹੋਰ ਅਨੇਕਾਂ ਹਥਿਆਰਬੰਦ ਸੈਨਾਂ ਹਿੰਦੂਆਂ ਨੇ ਬਣਾਈਆਂ ਹੋਈਆਂ ਹੋਈਆਂ ਹਨ। ਇਹ, ਹਿੰਦੂ ਉਹਨਾਂ ਨੂੰ ਹੀ ਮਾਰਦੇ ਹਨ ਜੋ ਘਰ ਵਿਚ ਕ੍ਰਿਸ਼ਨ, ਰਾਮ, ਬ੍ਰਹਮਾ, ਸ਼ਿਵ ਜੀ, ਪਰਸੂ ਸ਼ੰਕਰ ਦੀਆਂ ਮੂਰਤੀਆਂ ਰੱਖ ਕੇ ਪੂਜਾ ਕਰਦੇ ਹਨ। ਤੇ ਮੁਕਤੀ ਭਾਲਦੇ ਹਨ। ਮੁਰਖ !!!

11. ਅੰਤ ਵਿਚ ਅਸੀਂ ਡਾਗੇ ਦੇ ਬਿਆਨਾਂ ਬਾਰੇ ਵਿਰ ਆਪਣਾ ਬਿਆਨ ਸਪਸ਼ਟ ਕਰਦੇ ਹਾਂ ਕਿ ਉਸਨੇ ਜੋ ਕਿਹਾ ਠੀਕ ਹੈ। ਦੇਖੋ : A Recipe for revolution "Written by Topmost Dalit comrade V.T. Rajshaker Publisher of Dalit voice Bangalore, Page 44 ਅਤੇ How Marx failed in Hindu India Page 20

ਇਸਤੋਂ ਬਾਦ ਅਸੀਂ ਟਾਪ ਦੇ ਕਾਮਰੋਡਾਂ ਦੇ ਅਜਿਹੇ ਤੱਥ ਪੇਸ਼ ਕਰਨਾ ਚਾਹਾਂਗੇ ਜੋ ਉਹਨਾਂ ਨੂੰ ਨਿਰੋਲ ਬ੍ਰਾਹਮਣਵਾਦੀ, ਮਨੁੱਖਵਾਦੀ ਸਾਬਤ ਕਰਦੇ ਹਨ। ਸਾਡਾ ਮਾਰਕਸਵਾਦ 'ਚ ਤਾਂ ਵਿਸ਼ਵਾਸ ਹੈ ਪਰੰਤੂ ਮਨੁੱਖਵਾਦੀਆਂ 'ਚ ਨਹੀਂ।

—ਬਿਹਾਰੀ ਲਾਲ, ਗੁਰਦੇਵ ਸਿੰਘ, ਹੁਕਮ-ਚੰਦ

2. ਇਕ ਚਿੱਠੀ ਤੇ ਉਸਦਾ ਜਵਾਬ

ਸਤਿਕਾਰਯੋਗ ਗੁਰਸ਼ਰਨ ਭਾਜੀ

ਮੈਂ ਸਮਤਾ ਰਸਾਲਾ ਸੰਨ 1981 ਤੋਂ ਪੜ੍ਹਦਾ ਆ ਰਿਹਾ ਹਾਂ। ਲਗਾਤਾਰ ਪੰਜ ਸਾਲਾਂ ਤੋਂ ਤੁਸੀਂ 'ਫਿਰਕਾ-ਪ੍ਰਸਤੀ' ਵਿਰੋਧ ਆਪਣੇ ਪੇਪਰ 'ਸਮਤਾ' ਤੇ ਆਪਣੇ ਨਾਟਕਾਂ ਰਾਹੀਂ ਲੜਦੇ ਆ ਰਹੇ ਹੋ, ਇਸਦਾ ਪੰਜਾਬ ਦੀਆਂ ਇਨਕਲਾਬੀ ਜਮਹੂਰੀ ਸ਼ਕਤੀਆਂ ਨੂੰ ਪੂਰਾ ਮਾਣ ਹੈ। ਦਿੱਲੀ ਵਿਚ ਹੋਏ ਇਕ ਫਿਰਕੇ ਦੇ ਵਿਆਪਕ ਕਤਲੇਆਮ ਨੂੰ, ਤੁਸੀਂ ਆਪਣੇ ਨਾਟਕ 'ਬਾਬਾ ਬੋਲਦਾ ਹੈ' ਵਿਚ ਬੜੇ ਹੀ ਚੰਗੇ ਢੰਗ ਨਾਲ ਪੇਸ਼ ਕੀਤਾ। ਪੰਜਾਬ ਦੇ ਦੁਖਾਂਤ ਤੇ ਲਿਖੇ ਨਾਟਕ 'ਇਕ ਕੁਰਸੀ', 'ਇਕ ਮੋਰਚਾ' ਤੇ 'ਹਵਾ 'ਚ ਲਟਕਦੇ ਲੋਕ' ਤੇ 'ਕੁਲਾਜ ਤੇਰਾ ਨਾਂ ਪੰਜਾਬ' ਵਿਚ ਤੁਸੀਂ ਧਰਮ ਦੇ ਨਾਂ ਤੇ ਗ਼ਮਰਾਹ ਕਰ ਰਹੇ ਧਰਮ ਦੇ ਠੇਕੇਦਾਰਾਂ ਨੂੰ ਨੰਗਾ ਕੀਤਾ ਹੈ ਕਿ ਕਿਵੇਂ ਉਹ ਲੋਕ ਧਰਮ ਯੁੱਧ ਮੋਰਚੇ ਰਾਹੀਂ ਲੋਕਾਂ ਦੀਆਂ ਭਾਵਨਾਵਾਂ ਨੂੰ ਵਰਤ ਕੇ ਕੁਰਸੀ ਤੱਕ ਪਹੁੰਚਦੇ ਹਨ। ਗੱਲ ਕੀ ਪੰਜਾਬ ਵਿਚ ਵਾਪਰੇ ਹਰ ਇਕ ਦੁਖਾਂਤ ਨੂੰ ਤੁਸੀਂ ਪੇਪਰ ਤੇ ਨਾਟਕਾਂ ਰਾਹੀਂ ਨੰਗਾ ਕੀਤਾ ਹੈ।

ਪਰ-ਪਿਛਲੇ ਮਹੀਨੇ ਸੁਰਖ ਰੇਖਾ ਦੇ ਸਰਗਰਮ ਹਮਦਰਦ ਸਾਥੀ ਰਤਨ ਸਿੰਘ ਪਟਵਾਰੀ ਨੂੰ ਫਿਰਕੂ ਜਨੂੰਨੀਆਂ ਨੇ ਕਤਲਾ ਕਰ ਦਿੱਤਾ ਹੈ। ਇਸ ਵਿਰੁੱਧ ਲੋਕ ਪੱਖੀ ਜਨਤਕ ਜ਼ਬੋਦੀਆਂ ਇਨਕਲਾਬੀ

ਮੈਗਜ਼ੀਨਾਂ ਨੇ ਇਸ ਕਾਰਵਾਈ ਦਾ ਬਦਲਾ ਲੈਣ ਲਈ ਸ਼ਕਤੀ ਨੂੰ ਇਕ ਮੁੱਠ ਕਰਕੇ ਇਨ੍ਹਾਂ ਜਨੂੰਨੀਆਂ ਵਿਰੁੱਧ ਉਠ ਖੜੇ ਹੋਣ ਦਾ ਸੱਦਾ ਦਿੱਤਾ ਹੈ। ਮੈਂ ਮਹਿਸੂਸ ਕਰਦਾ ਹਾਂ ਕਿ ਸਮਤਾ ਪੇਪਰ ਨੇ ਵੀ ਫਿਰਕੂ ਜਨੂੰਨੀਆਂ ਦੀ ਕਾਰਵਾਈ ਨੂੰ ਨੋਟ ਕਰਕੇ ਲੋਕਾਂ ਨੂੰ ਇਸ ਵਿਰੁੱਧ ਲਮਬੰਦ ਹੋਣ ਦਾ ਸੱਦਾ ਦੇਣਾ ਬਣਦਾ ਸੀ। ਤਾਂ ਕਿ ਸਾਰਿਆਂ ਫਰੰਟਾਂ ਤੋਂ ਇਕ ਮੁੱਠ ਹੋ ਕੇ ਫਿਰਕੂ ਜਨੂੰਨ ਤੇ ਸਰਕਾਰੀ ਦਹਿਸ਼ਤਗਰਦੀ ਵਿਰੁੱਧ ਇਕ ਮੁੱਠ ਕੀਤਾ ਜਾਂਦਾ ਪਰ ਸਮਤਾ ਵਿਚ ਰਤਨ ਸਿੰਘ ਪਟਵਾਰੀ ਬਾਰੇ ਕੋਈ ਹੁੰਗਾਰਾ ਨਾਂ ਆਇਆ ਇਸ ਬਾਰੇ ਆਪ ਦੋ ਵਿਚਾਰ ਜਾਨਣ ਲਈ ਅਸੀਂ ਤੁਹਾਨੂੰ ਪੱਤਰ ਲਿਖਿਆ।

ਆਪ ਜੀ ਦੇ ਕੁਝ ਸਖਿਆਰਥੀ ਪਰਦੀਪ, ਅਵਤਾਰ, ਹਰੀਸ਼ ਸਮਰਾਲਾ

○ ਸਾਥੀਰੋ, ਜੁਲਾਈ ਦੀ ਸਮਤਾ ਵਾਸਤੇ ਇਕ ਵਿਸਥਾਰ ਨਾਲ ਨੋਟ ਸਾਥੀ ਰਤਨ ਸਿੰਘ ਪਟਵਾਰੀ ਬਾਰੇ ਲਿਖਿਆ ਸੀ। ਮੈਂ ਆਪ ਬਿਹਾਰ ਵੱਲ ਚਲਾ ਗਿਆ ਤੇ ਫੇਰ ਅਮ੍ਰਿਤਸਰ ਕਰਫਿਊ ਲੱਗਣ ਕਰਕੇ ਪ੍ਰੈਸ ਨਾਲ ਸੰਤਰਕ ਟੁਟਿਆ ਰਿਹਾ ਤੇ ਉਹ ਨੋਟ ਨਾਂ ਆ ਸਕਿਆ। ਇਸ ਬਾਰੇ ਕੈਲਸਰੀ (ਕੈਨੇਡਾ) ਤੋਂ ਇਸ ਬਾਰੇ ਨੋਟ ਦਿੱਤਾ ਹੈ। ਸਮਤਾ ਦੀ ਹਰ ਸਤਰ ਉਸ ਨਿਸ਼ਾਨੇ ਨੂੰ ਸਮਰਪਿਤ ਜੀਹਦੇ ਲਈ ਸਾਥੀ ਰਤਨ ਸਿੰਘ ਨੇ ਸ਼ਹਾਦਤ ਪਾਈ।
—ਗੁਰਸ਼ਰਨ ਸਿੰਘ

ਪ੍ਰਗਤੀਵਾਦੀ ਫਿਲਮ ਨਿਰਮਾਤਾ ਸੋਸਾਇਟੀ ਪੰਜਾਬ ਦੇ ਸਲਾਹਕਾਰਾਂ ਦੀਆਂ ਕੁਝ ਸਲਾਹਵਾਂ

- ਲਿਖੀ ਗਈ ਕਹਾਣੀ ਵਿਚ ਕੁਝ ਤਰਮੀਮਾਂ ਐਸੀਆਂ ਕੀਤੀਆਂ ਜਾਣ ਕਿ ਨਾ ਹੀ ਫਿਲਮ ਬਨਾਉਣ ਵਿਚ ਦਿਕਤ ਆਵੇ ਤੇ ਨਾ ਹੀ ਸੈਂਸਰ ਬੋਰਡ ਉਹਨਾਂ ਉਤੇ ਕੋਈ ਉਸ਼ਰ ਕਰ ਸਕੇ। ਇਹਦੇ ਲਈ ਸੈਂਸਰ ਬੋਰਡ ਦੇ ਨਿਯਮਾਂ ਦਾ ਪੂਰੀ ਤਰਾਂ ਅਧਿਐਨ ਕੀਤਾ ਜਾਏ। ਇਹਨਾਂ ਨਿਯਮਾਂ ਦੇ ਅੰਦਰ ਅੰਦਰ ਸ਼ਰੀਰ ਕੋਈ ਸਮਝੌਤਾ ਕੀਤੇ ਕੁੰਮ ਕੀਤਾ ਜਾਏ। ਫਿਲਮ ਦਾ ਸਮੁੱਚਾ ਪ੍ਰਭਾਵ ਹਰ ਲਿਹਾਜ਼ ਨਾਲ ਮੋਹਨਤਕਸ਼ ਲੋਕਾਂ ਦੇ ਹੱਕ ਵਿਚ ਮਨੁੱਖੀ ਕਦਰਾਂ ਕੀਮਤਾਂ ਦੇ ਅਨੁਕੂਲ ਸਮਾਜਿਕ ਤਬਦੀਲੀ ਲਈ ਪ੍ਰੇਰਨਾ ਹੋਵੇ।
- ਫਿਲਮ ਵਿਚ ਮੁਖ ਤੌਰ ਤੇ ਭਾਵੇਂ ਪੰਜਾਬ ਦੀ ਸਟੇਜ ਦੇ ਕਲਾਕਾਰਾਂ ਦੀਆਂ ਸੁਵਾਵਾਂ ਲਈਆਂ ਜਾਣ ਪਰ ਇਹ ਯਤਨ ਕੀਤਾ ਜਾਏ ਕਿ ਓਮਪੁਰੀ ਵਰਗੇ ਪ੍ਰਤਿਭਾਵਾਨ ਐਕਟਰ ਵੀ ਇਸ ਫਿਲਮ ਵਿਚ ਆਪਣਾ ਹਿੱਸਾ ਪਾਉਣ।
- ਇਕ ਵੀ ਪੈਸਾ ਲਗਾਉਣ ਤੋਂ ਪਹਿਲਾਂ ਪੰਜਾਬ ਦੇ ਮੌਜੂਦਾ ਹਾਲਾਤ ਦੇ ਕਾਰਣ ਫਿਲਮੀ ਸਨਅਤ ਵਿਚ ਆਏ ਸੰਕਟ ਦਾ ਪੂਰਾ ਧਿਆਨ ਰਖਿਆ ਜਾਏ। ਇਸ ਗੱਲ ਨੂੰ ਨੋਟ ਕੀਤਾ ਜਾਏ ਕਿ ਬਹੁਤ ਸਾਰੀਆਂ ਮੁਕੰਮਲ ਪੰਜਾਬੀ ਫਿਲਮਾਂ ਰੀਲੀਜ਼ ਹੋਣ ਤੋਂ ਇਸ ਕਰਕੇ ਰੁਕੀਆਂ ਹੋਈਆਂ ਹਨ ਕਿ ਡਿਸਟਰੀਬਿਊਟਰ ਉਹਨਾਂ ਨੂੰ ਚੁੱਕ ਨਹੀਂ ਰਹੇ।
- ਫਿਲਮ ਸ਼ੁਰੂ ਕਰਨ ਤੋਂ ਪਹਿਲਾਂ ਫਿਲਮ ਦੀ ਅਨੁਮਾਨਤ ਲਾਗਤ ਜੋ 8-10 ਲੱਖ ਦੇ ਦਰਮਿਆਨ ਹੋਵੇਗੀ, ਬੈਂਕ ਵਿਚ ਇਹ ਰਕਮ ਜਮ੍ਹਾਂ ਹੋਵੇ ਤਾਂ ਜੋ ਪ੍ਰਾਜੈਕਟ ਰਸਤੇ ਵਿਚ ਨਾ ਰੁਕੇ।
- ਹਰ ਆਉਣ ਵਾਲੀ ਮੁਸ਼ਕਲ ਦਾ ਲੋਕਾਂ ਦੇ ਸਹਿਯੋਗ ਤੇ ਟੇਕ ਰਕਦਿਆਂ ਇਨਕਲਾਬੀ ਜੁਰਅਤ ਨਾਲ ਮੁਕਾਬਲਾ ਕੀਤਾ ਜਾਏ। ਪੰਜਾਬ ਦੇ ਪ੍ਰਗਤੀਸ਼ੀਲ ਲੋਕਾਂ ਦੀਆਂ ਇਸ ਫਿਲਮ ਤੇ ਬੜੀਆਂ ਆਸਾਂ ਬੱਝੀਆਂ ਹਨ। ਫਿਲਮ ਮੁਕੰਮਲ ਕਰਕੇ ਇਸਨੂੰ 1987 ਦੀ ਵਿਸਾਖੀ ਤਕ ਰੀਲੀਜ਼ ਕਰਨ ਦਾ ਟੀਚਾ ਰਖਿਆ ਜਾਏ।

ਗੁਰਸ਼ਰਨ ਸਿੰਘ
ਕਨਵੀਨਰ ਪ.ਫ.ਨ.ਸ. ਪੰਜਾਬ

ਇਕ ਚਿਠੀ ਕੈਲਗਰੀ ਤੋਂ

ਪੰਜਾਬ ਵਿਚ ਇਨਕਲਾਬੀ-ਜਮਹੂਰੀ ਲਹਿਰ ਦੇ ਸਮਰਥਕ ਕਾਰਕੁਨਾਂ-ਪਤਰਕਾਰਾਂ ਦੇ ਕਤਲਾਂ ਅਤੇ ਅਜੇ ਵੀ ਹੋ ਰਹੇ ਕਾਤਲਾਨਾ ਹਮਲਿਆਂ / ਧਮਕੀਆਂ ਨਿਖੇਧੀ।

ਅਸੀਂ ਲੋਕ ਸਭਿਆਚਾਰਕ ਮੰਚ ਕੈਲਗਰੀ ਵਲੋਂ ਹਾਲ ਵਿਚ ਹੀ ਹੋਏ ਇਨਕਲਾਬੀ-ਜਮਹੂਰੀ ਪਰਚੇ 'ਸੁਰਖ-ਰੋਖਾ' ਦੇ ਸਰਗਰਮ ਕਾਰਕੁਨ ਕਾਮਰੇਡ ਰਤਨ ਸਿੰਘ ਪਟਵਾਰੀ ਦੇ ਅਤਿ ਘਿਨਾਉਣੇ ਅਤੇ ਵਹਿਸੀ ਕਤਲ ਦੀ ਪੁਰਜ਼ੋਰ ਸ਼ਬਦਾਂ ਵਿਚ ਨਿਖੇਧੀ ਕਰਦੇ ਹਾਂ। ਫਿਰਕੂ ਜਨੂੰਨੀਆਂ ਹਥੋਂ ਸਾਥੀ ਰਤਨ ਦਾ ਕਤਲ ਅਜ਼ਾਦ ਅਤੇ ਜੁਝਾਰੂ ਪਤਰਕਾਰੀ ਨੂੰ ਇਕ ਚੈਲਿੰਜ ਅਤੇ ਲੋਕ-ਜਮਹੂਰੀ ਹੱਕਾਂ ਉੱਤੇ ਇਕ ਛਾਪਾ ਹੈ। ਇਸ ਤੋਂ ਪਹਿਲਾਂ ਵੀ ਪੰਜਾਬ ਵਿਚਲੀ ਲੋਕ ਜਮਹੂਰੀ ਤੇ ਇਨਕਲਾਬੀ ਲਹਿਰ ਦੇ ਵਡਮੁੱਲੇ ਸਹਿਤਕਾਰ ਤੇ ਪਤਰਕਾਰ ਸੁਮੀਤ ਪ੍ਰੀਤ ਲੜੀ ਅਤੇ ਸੁਖਰਾਜ ਖੱਦਰ ਨੂੰ ਬੁਜ਼ਦਿਲ ਫਿਰਕੂ-ਜਰਵਾਣੇ ਨਿਗਲ ਗਏ ਹਨ। ਅਸੀਂ ਹੋਰ ਸਾਰੇ ਜਮਹੂਰੀਅਤ-ਪਸੰਦ ਅਵਾਮ ਵਾਂਗ ਉਪਰੋਕਤ ਸਾਰੇ ਕਤਲਾਂ ਦੇ ਜ਼ਿੰਮੇਵਾਰ ਫਿਰਕੂ ਜਨੂੰਨੀਆਂ ਦੀ ਬੁਜ਼ਦਿਲੀ ਅਤੇ ਪੰਜਾਬ ਅਤੇ ਭਾਰਤ ਦੀਆਂ ਸਰਕਾਰਾਂ ਦੇ ਦੱਲਪੁਣੇ ਉੱਤੇ ਦੁਰ-ਲਾਹਨਤ ਪਾਉਂਦੇ ਹਾਂ। ਫਿਰਕੂ ਪਾਉਂਦੇ ਹਾਂ।

ਸਾਮਰਾਜੀ ਇਸ਼ਾਰਿਆਂ ਤੇ ਨੱਚ ਰਹੀ ਭਾਰਤੀ ਸਰਕਾਰ ਜਿਥੇ ਇਕ ਪਾਸੇ ਫਿਰਕੂ ਜਨੂੰਨੀਆਂ ਦੇ ਵਿਰੋਧ ਕਰਨ ਦਾ ਖੇਖਣ ਕਰਦੀ ਹੈ ਉਥੇ ਉਹ ਇਨ੍ਹਾਂ ਹੀ ਜਨੂੰਨੀਆਂ ਦਾ ਅਮਲੀ ਤੌਰ ਵਿਰੋਧ ਕਰ ਰਹੇ ਇਨਕਲਾਬੀ-ਜਮਹੂਰੀ ਕਾਰਕੁਨਾਂ ਨੂੰ ਕਤਲ ਕਰਨ ਲਈ ਜਨੂੰਨੀਆਂ ਨੂੰ ਹਰੀ ਝੰਡੀ ਦੇ ਰਹੀ ਹੈ। ਉਹ ਅਜਿਹਾ ਕਰੇ ਵੀ ਕਿਉਂ ਨਾ-ਜਿਸ ਕੰਮ ਨੂੰ ਕਰਨ ਲਈ ਇਹ ਸਰਕਾਰ ਤੇ ਇਸ ਦੀ ਮਸ਼ੀਨਰੀ (ਪੁਲੀਸ ਖਾਸ ਕਰਕੇ) ਪਿਛਲੇ ਤਿੰਨ ਦਹਾਕਿਆਂ ਤੋਂ ਬਦਨਾਮ (ਇਨਕਲਾਬੀ ਨੌਜਵਾਨਾਂ ਨੂੰ ਫੜਕੇ, ਝੂਠੇ ਪੁਲਸ ਸੁਕਾਬਲੇ ਮਾਰਨ ਤੋਂ) ਹੋ ਰਹੀ ਜੋ ਉਹੀ ਕੰਮ ਇਹ ਖੁੱਢ-ਦਿਮਾਗ ਜਨੂੰਨੀ ਕਰ ਦੇਣ ਤਾਂ ਸਰਕਾਰ ਖੁਸ਼ ਕਿਉਂ ਨਾ ਹੋਵੇ। ਨਾਂ ਤਾਂ ਪਹਿਲਾਂ ਹੋਏ (ਸੁਮੀਤ ਤੇ ਸੁਖਰਾਜ ਦੇ) ਕਤਲਾਂ ਬਾਰੇ ਹੀ ਕੋਈ ਨੱਸ ਕਾਰਵਾਈ ਹੋਈ ਹੈ ਤੇ ਨਾਂ ਹੀ ਇਹਨਾਂ ਹਾਕਮਾਂ ਤੋਂ ਅਗਾਂਹ ਕੋਈ ਅਜਿਹੀ ਆਸ ਰਖੀ ਜਾ ਸਕਦੀ ਹੈ।

ਇਨਕਲਾਬੀ ਜਮਹੂਰੀ ਲਹਿਰ ਦੇ ਸਮਰਥਕ ਪਤਰਕਾਰਾਂ। ਸਾਹਿਤਕਾਰਾਂ ਤੇ ਲੋਕ ਆਗੂਆਂ ਨੂੰ ਧਮਕੀਆਂ ਤੇ ਕਾਤਲਾਨਾ ਹਮਲਿਆਂ ਦਾ ਸਿਲਸਿਲਾ ਅੱਜ ਵੀ ਨਿਰੰਤਰ ਚਲ ਰਿਹਾ ਹੈ ਫਿਰਕੂ-ਜਨੂੰਨੀਆਂ ਵਲੋਂ ਵੀ ਤੇ ਸਰਕਾਰ ਵਲੋਂ ਵੀ।

ਅੱਜ ਦੇ ਪੰਜਾਬ ਵਿਚ ਕਾਤਲਾਨਾ ਅਤੇ ਭਿਆਕਰਾਅਤਾ ਦੇ ਮਾਹੌਲ ਦਾ ਪੈਦਾ ਹੋਣਾ ਦੋ ਸਾਮਰਾਜੀ ਤੇ ਸਮਾਜੀ-ਸਾਮਰਾਜੀ ਅਤਿ ਮਹਾਂ ਸ਼ਕਤੀਆਂ ਦੇ ਆਪਸੀ ਚੌਧਰ-ਭੇੜ ਅਤੇ ਖਹਿ ਦਾ ਸਿੱਟਾ ਹੈ ਜਿਸਦਾ ਅਸਲ ਮਕਸਦ ਦੁਨੀਆਂ ਨੂੰ ਮੁੜ ਵੰਡਣ ਅਤੇ ਲੁੱਟਣ ਦਾ ਹੈ। ਪਿਛਲੇ 4 ਸਾਲਾਂ ਤੋਂ ਪੰਜਾਬ ਵਿਚ ਧਰਮ / ਬੋਲੀ ਦੀ ਆੜ ਹੇਠ ਵਖਵਾਦ ਨੂੰ ਉਭਾਰਨ ਦੇ ਮਨਸ਼ਿਆਂ ਨਾਲ ਅਮਰੀਕੀ ਸਾਮਰਾਜੀਆਂ ਵਲੋਂ ਯੋਜਨਾ-ਬੱਧ ਢੰਗ ਨਾਲ ਨਿਰਦੋਸ਼ ਲੋਕਾਂ ਦਾ ਕਤਲੇਆਮ ਕਰਵਾਇਆ ਜਾ ਰਿਹਾ ਹੈ। ਅਸੀਂ ਪੰਜਾਬ ਦੇ ਸਮੁੱਚੇ ਲੋਕਾਂ ਨੂੰ ਅਪੀਲ ਕਰਦੇ ਹਾਂ ਕਿ ਅਜਿਹੇ ਸ਼ੈਤਾਨਾਂ ਦੀਆਂ ਚਾਲਾਂ ਨੂੰ ਸਮਝਦਿਆਂ ਹੋਇਆਂ ਅਤੇ ਚਰ ਤਰਾਂ ਦੇ ਫਿਰਕੂ ਜਨੂੰਨੀਆਂ (ਚਾਹੇ ਉਹ ਹਿੰਦੂ ਜਨੂੰਨੀ ਹੋਣ ਚਾਹੇ ਸਿੱਖ) ਨੂੰ ਦੁਰਕਾਰਦਿਆਂ ਹੋਇਆਂ ਆਪਸੀ ਏਕਤਾ ਬਣਾਈ ਰਖਣ ਤਾਂ ਕਿ ਅੰਗਰੇਜ਼ ਸਾਮਰਾਜੀਆਂ ਵਲੋਂ ਸਾਡੇ ਤੇ ਮੜੀ ਗਈ '1947' ਸਾਡੇ ਦੇਸ਼ ਅਤੇ ਕੌਮ ਦੇ ਕੁਝ ਕੁ ਗਦਾਰ ਅੱਜ ਫਿਰ ਅਮਰੀਕੀ ਸਾਮਰਾਜੀਆਂ ਦੀ ਸ਼ਹਿ ਤੇ ਮੁੜ ਦੁਹਰਾਉਣ ਵਿਚ ਕਾਮਯਾਬ ਨਾ ਹੋ ਸਕਣ।

ਪੰਜਾਬ ਦੇ ਬਹਾਦਰ ਲੋਕੋ! ਸਮਾਂ ਹੁਣ ਚੁੱਪ ਬੈਠਣ, ਦੜ ਵਟਣ ਦਾ ਨਹੀਂ। ਆਪਸੀ ਏਕਤਾ ਬਣਾਈ ਰਖਣ ਦੇ ਨਾਲ ਇਹਨਾਂ ਫਿਰਕੂ ਨਫਰਤ ਦੇ ਵਣਜਾਰਿਆਂ (ਜਿਹਨਾਂ ਦੀਆਂ ਜੇਬਾਂ ਵਿਚ ਅਮਰੀਕੀ ਡਾਲਰ ਟੁਣ-ਕਦੇ ਹਨ) ਵਿਰੁਧ ਜਥੇਬੰਦ ਹੋ ਕੇ ਤੁਫਾਨ ਬਣ ਉਠਣ ਦਾ ਹੈ। ਆਪਸੀ ਏਕਤਾ ਦੀ ਲੋਹ-ਤਾਕਤ ਤੇ ਟੇਕ ਰਖਦਿਆਂ ਹੋਇਆਂ ਆਪਣੀ ਰਖਿਆ ਆਪ ਕਰਨ ਦੇ ਉਪਰਾਲੇ ਕਰਨ ਅਤੇ ਇਹਨਾਂ ਨਫਰਤ ਵਿਚ ਪਾਗਲ, ਬੋਧਿਲ ਤੇ ਅਹਿੰਸਾਸ਼ੀਲ ਕਾਤਲਾਂ ਨੂੰ ਸੱਥ 'ਚ ਖੜਾ ਕਰਕੇ ਸਜ਼ਾਵਾਂ ਦੇਣ ਦਾ ਹੈ। ਬੁਜ਼ਦਿਲ ਫਿਰਕੂ ਕਾਤਲ-ਮੁਰਦਾਬਾਦ

ਸ਼ਹੀਦ ਸਾਥੀ ਰਤਨ ਸਿੰਘ ਪਟਵਾਰੀ-ਜ਼ਿੰਦਾਬਾਦ!

ਭਾਰਤੀ ਲੋਕ ਜਮਹੂਰੀ ਇਨਕਲਾਬ-ਜ਼ਿੰਦਾਬਾਦ
ਇਨਕਲਾਬੀ ਸੂਭ ਇਛਾਵਾਂ ਨਾਲ / ਲੋਕ ਸਭਿਆਚਾਰਕ
ਮੰਚ ਕੈਲਗਰੀ (ਅਲਬਰਟਾ) ਕੈਨੇਡਾ 18-6-86

ਪੰਜਾਬ ਲੋਕ ਸਭਿਆਚਾਰਕ ਮੰਚ ਦਾ ਸਾਲਾਨਾ ਸਾਹਿਤਕ ਸਮਾਗਮ ਐਤਵਾਰ 3 ਅਗਸਤ, ਦਿਨੇ 11 ਵਜੇ ਤੋਂ ਦੁਪਹਿਰ 3 ਵਜੇ ਤਕ, ਪੰਜਾਬੀ ਭਵਨ ਲੁਧਿਆਣਾ ਦੇ ਸੈਮੀਨਾਰ ਹਾਲ ਵਿਚ ਹੋ ਰਿਹਾ ਹੈ। ਪ੍ਰੋਗਰਾਮ ਇਸ ਪ੍ਰਕਾਰ ਹੋਵੇਗਾ :

- o ਪਲਸ ਮੰਚ ਦੇ ਸਾਹਿਤਕ ਤ੍ਰੈ ਮਾਸਕ ਪਰਚੇ ਸਰਦਲ ਦਾ ਪਹਿਲਾ ਅੰਕ ਰੀਲੀਜ਼ ਕੀਤਾ ਜਾਵੇਗਾ।
- o ਸਾਹਿਤ ਸਿਰਜਣਾ ਵਿਚ ਸਾਹਿਤਕਾਰ ਦੀ ਦ੍ਰਿਸ਼ਟੀ—ਇਸ ਵਿਸ਼ੇ ਉੱਤੇ ਪੇਪਰ ਸੁਰਜੀਤ ਗਿਲ ਵਲੋਂ ਪੇਸ਼ ਕੀਤਾ ਜਾਵੇਗਾ। ਵਿਸ਼ੇ ਬਾਰੇ ਮੁਢਲੀ ਜਾਣ-ਪਹਿਚਾਣ ਗੁਰਜ਼ਰਨ ਸਿੰਘ ਕਰਨਗੇ।
- o ਪੰਜਾਬ ਮਸਲਾ ਸਮੁੱਚੇ ਭਾਰਤ ਦੇ ਸਿਆਸੀ ਸਿਸਟਮ ਦੇ ਪ੍ਰਸੰਗ ਵਿਚ—ਇਸ ਵਿਸ਼ੇ ਉੱਤੇ ਦਿਲੀ ਯੂਨੀਵਰਸਿਟੀ ਦੇ ਮਾਰਕਸੀ ਸਿਧਾਂਤ ਦੇ ਪ੍ਰਸਿਧ ਵਿਦਵਾਨ ਪ੍ਰੋ. ਰਨਧੀਰ ਸਿੰਘ ਆਪਣੇ ਵਿਚਾਰ ਪੇਸ਼ ਕਰਨਗੇ।
- o ਹਾਜ਼ਰ ਕਵੀਆਂ ਵਲੋਂ ਕਵਿਤਾ-ਪਾਠ —ਆਪ ਨੂੰ ਪਰਿਵਾਰ ਸਮੇਤ ਇਸ ਸਮਾਗਮ ਤੇ ਆਉਣ ਦਾ ਸੱਦਾ ਹੈ

ਸਬਜ਼ਿੰਦਰ ਕੇਦਾਰ, ਜ.ਸ. ਪਲਸ ਮੰਚ

ਗੁਰਜ਼ਰਨ ਸਿੰਘ, ਪ੍ਰਧਾਨ ਪਲਸ ਮੰਚ